

مۇھەممەت چاۋار


شاھزادەنىڭ ئاشقى

شىنجاڭ خەلق نەشرىياتى

مۇقاۋىنى لايىھىلىگۈچى: ئەكبەر سالىم



ISBN 978-7-228-08652-8



9 787228 086528 >

定价: 9.00 元

图书在版编目(CIP)数据

夏赫赛娜木的情人 / 买买提·恰瓦尔著。

乌鲁木齐：新疆人民出版社，2004.3（2009.5 重印）

ISBN 978-7-228-08652-8

I. 夏… II. 买… III. 中篇小说—作品集—中国—当代—
维吾尔语（中国少数民族语言）② 短篇小说—作品集—
中国—当代—维吾尔语（中国少数民族语言） N. I247.8

中国版本图书馆 CIP 数据核字（2004）第 014830 号

作 者	买买提·恰瓦尔
责任编辑	买买提吐尔地·米尔孜艾合买提
责任校对	帕力达·艾力
封面设计	艾克拜尔·沙力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮政编码	830001
印 刷	新疆八艺印刷厂
经 销	新疆维吾尔自治区新华书店
开 本	850×1168 毫米 1/32
印 张	6.125
版 次	2007 年 7 月第 1 版
印 次	2009 年 5 月第 2 次印刷
印 数	3001—6000 册
定 价	9.00 元

شاھسەنەمنىڭ ئاشقى

(ھېكايە - پوۋېستلار)

ئاپتورى: مۇھەممەت چاۋاز
مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: پەرىدە ئەلى
مۇقاۋىسىنى لايىھىلىگۈچى: ئەكبەر سالھ
نەشر قىلىپ تارقاتقۇچى: شىنجاڭ خەلق نەشرىياتى
تېلېفون: 0991-2827472
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ بايى باسما زاۋۇتى
سانقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 850×1168 مىللىمېتىر 1/32
باسما ئاۋىقى: 6.125
نەشرى: 2007 - يىلى 7 - ئاي 1 - نەشرى
باسمىسى: 2009 - يىلى 5 - ئاي 2 - بېسىلىشى
تىراژى: 3001-6000
كىتاب نومۇرى: 8-8-08652-228-7-ISBN 978
باھاسى: 9.00 يۈەن

ئورتاق غايە، ئەقىدىگە ئوقۇلغان مەدھىيە

(مۇھەممەت چاۋارنىڭ «شاھسەنەمنىڭ ئاشىقى» ناملىق كىتابىغا كىرىش سۆز ئورنىدا)

مۇھەممەت چاۋار ھازىرقى زامان ئۇيغۇر شېئىرىيىتىدە خېلى پۇختا بەدىئىي خاسلىققا ئىگە شېئىرلىرى بىلەن ئوقۇرمەنلەر قەلبىدە ئۆزىگە خاس ھۆرمەت ۋە ئېھتىرامغا سازاۋەر بولغان ئىقتىدارلىق شائىرلاردىن بىرى. ۋۇجۇدىدا ئىجتىھات ۋە ئىزتىراپ تۇيغۇلىرى ھەر ۋاقىت ئۇرغۇپ تۇرغان تەپەككۈر ساھىبىغا نىسبەتەن ئېيتقاندا، ھايات قىسمەتلىرى ئاتا قىلغان روھىي جۇغلانمىلار گاھىدا نەزمە قۇرلىرىغا تىزىلىپ قاپىيە نازاكەتلىرى بىلەن جۇلالانسا، گاھىدا بەلگىلىك ئارقاق - ئۇرۇشلۇك ماكان - زامان ھادىسىلىرى ۋە ھەرخىل ئوبرازلار ۋاسىتىسىدە نامايان بولىدۇ. مۇھەممەت چاۋار يۇقىرىقى ئىككى خىل ئىمكانىيەتتىن ئورتاق ۋە ئۈنۈملۈك پايدىلىنىپ، ئۆزىنىڭ يېتىلگەن ماھارىتى بىلەن ئەدەبىياتىمىزغا بىر كىشىلىك يېڭىچە تۈس قوشتى. مانا شۇ تاپتا ئوقۇرمەنلىرىمىز مۇھەممەت چاۋارنىڭ تۇنجى نەسرىي ئەسەرلەر توپلىمى — «شاھسەنەمنىڭ ئاشىقى» ناملىق پەن-ۋېست، ھېكايىلىرى بىلەن يۈز كۆرۈشۈش ئالدىدا تۇرۇپتۇ. ئالدى بىلەن شۇنى ئېيتىپ ئۆتۈشكە توغرا كېلىدۇكى، «شاھسەنەمنىڭ ئاشىقى» ناملىق بۇ توپلامغا كىرگۈزۈلگەن ئەسەرلەر گەرچە سان جەھەتتىن كۆپ بولمىسىمۇ، لېكىن ئۇ-ئىككى ئەسەرلەر ئۆزىگە خاس رەڭدارلىققا ئىگە. مەسىلەن: «مەشئۇملۇق» دەپ ئاتالغان پوۋېستتا ئاپتۇر بىزنى بۇنىڭدىن بىر ئەسىر ئىلگىرىكى قەشقەر ۋە خوتەن ۋادىلىرىغا باشلاپ،

مۇھەببەت، ساداقەت، دوستلۇق ھەققىدىكى ئاجايىپ تەسر-لىك، ئۈنتۈلماس قىسسىلەردىن ھۇزۇرلاندۇرسا، «شاھسەنەم-نىڭ ئاشىقى» ناملىق پوۋېستتا ئىزدىنىش روھىغا باي، تىرىش-چان، ئۆز ئەقىدىسىگە ساداقەتمەن، ئىرادىلىك مەرىپەت ئىگىلى-رىنىڭ «مەدەنىيەت زور ئىنقىلابى» دىن ئىبارەت قاباھەتلىك يىللاردىكى ئاچچىق قىسمەتلىرىگە ھەمنەپەس قىلىدۇ. «ئاق كېپىنەك»، «نەسىللىك بۇقا»، «ئۆكتەملىك» قاتارلىق ھېك-ا-يىلەردە بولسا تۇرمۇشتىكى ئاددىي، تەبىئىي ئەمما تىپىك ۋەقە ۋە ھادىسىلەر نۇتقا قىلىنىپ، بىر قىسىم كىشىلەرنىڭ روھىي دۇنياسىدىكى ئۆزگىرىشچان ھېس - تۇيغۇلار، پۇرسەت ۋە مەد-پەئەت، دىيانەت ۋە نەپسانىيەت قاتارلىق مۇرەككەپ ئامىللار ئوتتۇرىسىدىكى زىددىيەت ئۆركەشلىرى ھەم ئۆتكۈر كومېدىي-لىك ھەم چوڭقۇر تىراگىدىيىلىك نۇقتىدىن ئەپچىللىك بىلەن سۈرەتلەپ بېرىلگەن. ئوقۇرمەنلەر «ئاق كېپىنەك» دېگەن ھې-كايىنى ئوقۇغاندا ئۆزىنى بىر مەيدان غەلىتە كومېدىيىنىڭ تاما-شىبىنى قاتارىدا ھېس قىلسا، «نەسىللىك بۇقا» دېگەن ھېكايى-نى ئوقۇغاندا يا كۈلۈشنى، يا يىغلاشنى بىلەلمەي ئېغىر ئۇھىد-نىپ قالىدۇ؛ «ئۆكتەملىك» دېگەن ھېكايىنى ئوقۇغاندا بولسا، ئويلاپ يېتىش قىيىن بولغان رەزىل قىلمىشلاردىن غەزەپكە كېلىدۇ.

مەن بۇ يەردە توپلامغا كىرگۈزۈلگەن بارلىق ئەسەرلەر ھەققىدە بىرمۇبىر توختىلىپ، ئوقۇرمەنلەرنىڭ ۋاقتىنى ئالغۇم يوق. شۇنداقتىمۇ ئۆزۈم ۋەكىللىك خاراكتېرىگە ئىگە ئەسەر دەپ تونۇغان «مەشئۇملۇق» پوۋېستى ھەققىدە ھېس قىلغانلى-رىمنى قىسقىچە بايان قىلىمەن.

«مەشئۇملۇق» پوۋېستىنىڭ دەسلەپكى قۇرلىرىنى ئوقۇش بىلەن تەڭ مېنىڭ دىققىتىمنى ئۆزىگە تارتقان نۇقتا ئۇنىڭ قۇ-رۇلمىسى بولدى. چۈنكى ئاپتور ئەسەرگە قەلەم تەۋرىتىشتە شەرق كلاسسىك ئەدەبىياتىنىڭ ئەڭ يارقىن، يېقىملىق ئاممىباب ئۇسلۇبىغا مۇراجىئەت قىلىش ئارقىلىق بىزنى ئۆزىمىزگە ئەڭ

يېقىن بولغان، ئەمما تاشلىنىپ قالغىنىغا ئۇزۇن بىللار بولغان قويۇق شەرق تۈسىگە ئىگە قىسىسلەر ئالىمىگە باشلايدۇ. پوۋېستقا قوشۇمچە «ئىشقى تۇتسىنىڭ يېڭى ئەپسانىسى» دەپ ماۋزۇ ئىلاۋە قىلىنغان، بۇنى ھەرگىزمۇ شۇنداقلا شەكىل ئورۇنلاشتۇرۇش ياكى قەستەن بېزەك چىقىرىشنىڭ مەھسۇلى دەپ قاراشقا بولمايدۇ. چۈنكى خوتەنلىك سازەندە يىگىت شىرمۇ-ھەممەت بىلەن قەشقەرلىك شائىرە قىز شەمسىقەمەرنىڭ مۇھەببەت ۋە ساداقەت بابىدىكى مۇقام كۈيلىرىدەك مۇڭلۇق، مەڭگۈ يېڭى تەسىرلىك ئەپسانىسىنى ئىشقى تۇتسىدىن ئاڭلايمىز. مېنىڭچە ئەسەر ئۆز ئىچىگە ئالغان ۋەقە ۋە ھادىسىلەرنىڭ بۇنداق ئەنئەنىۋى قىسسە شەكىلدە ئورۇنلاشتۇرۇلۇشى ئۇنىڭ تارىخىي ئارقا كۆرۈنۈشى، بولۇپمۇ ئاساسىي چىقىش نۇقتىسى بىلەن زىچ مۇناسىۋەتلىك بولۇپ، خۇددى ئالتۇن ئۈزۈككە قويۇلغان ياقۇت كۆزدەك ياراشقان. بۇ نۇقتىدىن ئەسەر خەلقىمىزنىڭ كلاسسىك سۆيگۈ - مۇھەببەت قىسىسلىرى ۋە داستانلىرىغا ئاھاڭداش كېلىدۇ.

پوۋېست تىل جەھەتتىن قېنىق شېئىرىي «پۇراق» قا ئىگە. يۇقىرىدا ئېيتىپ ئۆتۈلگىنىدەك مۇھەببەت چاۋار ئالدى بىلەن ئۆزىنىڭ شائىرلىقى بىلەن تونۇلغان. شۇڭا، ئۇنىڭ شا-ئىرانە تەپەككۈرى، ھېس - تۇيغۇسى، ھاياجانلىق تەۋرىنىشلىرى بۇ مۇھەببەت قىسسسىگە تەبىئىي رەۋىشتە يارقىن، يېقىملىق، ئويناق تىل ئاتا قىلغان. ئەسەرنىڭ تىل جەھەتتىكى بۇ خىل ئۆزگىچىلىكى ئۇنىڭ ئاپتور بىزگە سۈرەتلەپ بەرگەن ئاشۇ ما-كان ۋە تارىخىي دەۋر بىلەن بولغان مۇناسىۋىتىنى يەنىمۇ يۇقىرى پەللىگە كۆتۈرگەن.

پوۋېستنى ئوقۇپ تۈگەتكەندىن كېيىن خېلى ئۇزاق ئېغىر ئويغا پاتتىم. ئورتاق نىشان، ئورتاق غايە ۋە ئورتاق ئەقىدە بىلەن بىر - بىرىگە سەمىمىي كۆڭۈل قويغان ئىككى ياشنىڭ ئۈنۈملۈك تېراگېدىيەلىك قىسمىنى مېنى لىرىكىگە سالغانىدى. ئەسەرلەر گەرچە ھەجىم ئېتىبارى بىلەن پوۋېست دەپ ئاتالغان

بولسىمۇ، لېكىن مېنىڭ نەزىرىمدە ئۇنىڭ ۋەزىنى رومان دەپ ئاتالغان خېلى توم كىتابلاردىن ئېغىر تۇيۇلدى.

شائىر، يازغۇچى مۇھەممەت چاۋار ئەپەندى 1949 - يىلى «يىپەك ئىلى» دېگەن نام بىلەن تونۇلغان، خوتەندە دۇنياغا كەلگەن. 1967 - يىلى قەشقەر يېزا ئىگىلىك تېخنىكومىنى پۈتتۈرگەن، ھازىر خوتەن ۋىلايەتلىك مەمۇرىي مەھكىمىنىڭ باش كاتىپلىق لاۋازىمى بىلەن مەشغۇل.

مۇھەممەت چاۋار 1973 - يىلى «ئورما قوشىقى» ناملىق شېئىرى بىلەن ئەدەبىيات ساھەسىگە كىرىپ كەلگەن. 1986 - يىلى «يېشىل مۇھەببەت» ناملىق شېئىرلار توپلىمى نەشر قىلىندى. ئىنپ ئوقۇرمەنلەر بىلەن يۈز كۆرۈشكەن. بىر نەچچە ئەسەرلىرى مۇكاپاتلارغا سازاۋەر بولغان. ئۇ خەنزۇ تىلىدىكى ئەسەرلەرنى ئۇيغۇر تىلىغا تەرجىمە قىلىش ۋە ئۇيغۇر تىلىدىكى ئەسەرلەرنى خەنزۇ تىلىغا تەرجىمە قىلىش جەھەتتە قوش تەرەپلىمە ماھىر تەرجىمان. ئۇ يەنە ئەدەبىياتىمىزنىڭ نەزەرىيە تەتقىقاتى ۋە ئىسسىق تېمىلىرى جەھەتتە ئۈنۈملۈك ئىلمىي ئەمگەكلەر بىلەن مەشغۇل بولغان. نۆۋەتتە ئۇ سىستېمىلىق ھالدا ئۇيغۇر شائىرلىرىنىڭ شېئىرلىرىنى خەنزۇ تىلىغا تەرجىمە قىلىپ نەشر قىلىدۇرۇش ئۈستىدە تەرتىپكە كەتتى.

ئاخىردا ئىقتىدارلىق قەلەم ساھىبى مۇھەممەت چاۋار ئەپەندىنىڭ بۇنىڭدىن كېيىنكى ئىجادىيەت ئىشلىرىغا ئاق يول ۋە مول نەتىجە تىلەيمەن. بۇ يامىشلىرىم مۆھتەرەم ئاپتور ۋە كەڭ ئوقۇرمەنلەرنىڭ مۇبارەك نەزىرىگە مەنزۇر كەلسەن دېگەن ئۈمىدلىنمەن.

ئەزىزى

2003 - يىلى 22 - يانۋار

مۇندەرىجە

ھېكايىلەر

- 1 ئاق كېپىنەك
15 نەسىللىك بۇقا
28 ئۆكتەملىك

پوۋېستلار

- 41 شاھسەنەمنىڭ ئاشىقى
128 مەشئۇملۇق

ئاق كېپنەك

كەچلىك تاماقتىن كېيىن تۇرسۇن ھاكىم تېخى ئۆسۈپمۇ ئۈلگۈرمىگەن ساقاللىرىنى بىر قۇر «دەزمال» لىغاندىن كېيىن ئىشكاپتا ئېسىقلىق تۇرغان گالاستۇكلىرىنىڭ ئىچىدىكى ئاق چىكىت گۈللۈك قارا گالاستۇكتىن تاللاپ تاقىدى - دە، ئۆيىنىڭ جەنۇب تېمىغا ئېسىلغان ئەينەكنىڭ ئالدىغا كېلىپ چاچلىرىنى تاراشقا باشلىدى.

— كەچتە يەنە نەگە بارىسىز؟ — پېشايۋان سۈپىسىغا سېلىنغان داستىخان ئۈستىدىكى قاچا - قۇچىلارنى يىغىشتۇرۇۋ- ۋاتقان ئايىمنىسا ئېرىنىڭ ئالدىراش جابدۇنۇۋاتقانلىقىنى كۆرۈپ ئېيتتى.

— يىغىنغا، كەچتە ھۆكۈمەتتە يىغىن ئاچمەن، — دېدى ئۇ، ئايىمنىساغا قاراپ، — سەن بالىلار بىلەن بالدۇرراق يانقاچ تۇرساڭمۇ بولىدۇ، — تۇرسۇن ھاكىم ئۆرۈلۈپ، ئايۋان سۈپىسىغا تاشلانغان سومكىسىنىڭ ئىچىدىن بىر پارچە گېزىتنى ئېلىپلا تالاغا ماڭدى.

— مەن كەتتىم.

ئايىمنىسا يەنە ئادەتتىكىچە ئۆز ئىشىغا تۇتۇندى، كەچلىك تاماقتىن كېيىن، ئاشخانىنى پاكىز يىغىشتۇرۇپ بولۇپ، ئاندىن ئەتتىگەندىن بېرى يۈيۈپ قۇرۇتقان كىيىملەرنى ئايۋاننىڭ سۈپىسىغا تاشلاپ، دەزمالاشقا باشلىدى. ئۇ، ھەقىلىق يوسۇندا ئاۋ- ۋاۋ.

ۋال ئېرىنىڭ كىيىملىرىنى دەزماللىدى. تۇرسۇننىڭ ھاكىملىققا تەيىنلىنىشى بىلەن ئۆيىنىڭ قىلىدىغان ئىشلىرىمۇ ھەسسىلەپ كۆپەيدى. بۇ، ئائىلىنىڭ بارلىق ئىشلىرى ئۇنىڭ بېشىغا كەيىلدى. ئۇنىڭ ئۈستىگە، كېلىپ - كېتىۋاتقان مېھمانلارنىڭ كۆپلۈكىنى دېمەيسىز. ئەمما، ئۇ، ۋايىسىمايتتى. شۇنداق، ئۇ جاپاغا كۆنۈك. راستتىنى ئېيتقاندا تۇرسۇن بىلەن توي قىلىش-تىن ئىلگىرى ئۇ، تولۇقسىز ئوتتۇرا مەكتەپنى پۈتتۈرگەن سەھرا قىزى ئىدى. ئۇزۇن ئۆتمەي ئاتا - ئانىلارنىڭ رازىلىقى بىلەن ئۆز يېزىسىنىڭ دېھقانچىلىق تېخنىكى تۇرسۇن بىلەن ئۆي - ئوچاقلىق بولدى. مانا، ھايت - ھۇيت دېگۈچە بىر قانچە يىل ئۆتۈپ كەتتى. قارغىش تەڭگۈر زامانىنىڭ يامان كۈنلىرى تۈگەپ، تۇرسۇن ھاكىم بولدى. ئېرىنىڭ ئىززەت - ھۆرمىتى-نى ساقلاش ئۈچۈن، ئۇ ئۆزىنىڭ بىر ئائىلە ئايالى بولۇشىغا قارىماي، ھەرقانداق بەدەل تۆلەشكە رازى ئىدى. ئايىمىنسا مۇ-شۇلارنى ئويلاۋېتىپ، ئېھتىمال كۆڭلى سۆيۈندى بولغاي، پى-سىڭىدە كۈلۈپ قويدى. ئۇنىڭ قولىدا ئاستا ھەرىكەتلىنىۋاتقان دەزمال شۇ تاپتا قىزىغانىدى.

كۈنلەر شۇنداق ئۆتۈۋەردى. تۇرسۇن ھاكىمنىڭ «كەچلىك يىغىنلىرى» مۇ بارغانسېرى كۆپىيىۋەردى. «ھاكىم دېگەننىڭ ئىشى ئاز بولاتتىمۇ؟ ھەركۈنى شۇنچە كۆپ ئادەمنىڭ ئۇنى سۈرۈشتۈرۈپ يۈرگەنلىكىدىن قارىغاندا، ئۇنىڭ بىر كۈنلۈك ۋاقتىمۇ چەكلىك - دە! ۋاقت يېتىشمىگەندىن كېيىن كېچە ئىشلىمەي نېمە ئامال» دەپ ئويلايتتى ئايىمىنسا، «ھاكىملىق دېگەن تازا بازىرى ئىنتىك ھۈنەرگىلا ئوخشايدىكەن».

ئەپسۇس، ئىش ئۇنداق ئوڭۇشلۇقمۇ ئەمەس ئىدى. بىر كۈنى چۈشلۈكى ئايىمىنسا ئازراق قېتىق سېتىۋېلىش ئۈچۈن بازارغا چىقىۋىدى، كۆۋرۈك بېشىدا مۇئاۋىن ھاكىم سەيدۇللا-نىڭ خوتۇنى ساجىدەم بىلەن ئۇچرىشىپ قالدى. تىنچ - ئامانلىق

سوراشقاندىن كېيىن، ساجىدەم ئۇشتۇمتۇت ھاكىمنىڭ ئۈستىدە سۆز ئاچتى:

— ۋاي، ئايىمنىساخان، ئۆزلىرىگە بىر گېپىم بار ئىدى. دېسەم بولارمۇ؟ دېمىسەم بولارمۇ؟

— نېمە گەپ ئىدى ساجىدەم؟ — ئۇنىڭ گېپىنىڭ ئۇرانىدىن ھەيرانلىققا چۆمگەن ئايىمنىسا ئاڭلاش تەقەزاسىدا دېدى، — دەۋەرسىلە، نېمە گەپ بولسا شۇنى دېسىلە.

— ئەمىسە، خاپا بولمايلا جۇما؟ — ياق.

— ئۇنداق بولسا ئاڭلاپ تۇرسىلا، يېقىندىن بۇيان ھاكىمىنىڭ كەچلىكى نەلەرگە بېرىپ يۈرىدىغانلىقىدىن خەۋەرلىرى باردۇ؟

— ئۇ كەچلىرى يىغىنىم بار، ھۆكۈمەتتە يىغىن ئاچمەن دەپ كېتىدۇغۇ.

— ۋايىيەي نەدىكى يىغىننى دەيدىغانلا، خانىم، ئۇلار يىدىغىنغا بارمايدىكەن، تانىسغا بارىدىكەن، تانىسغا! — ساجىدەم. نىڭ سۆزى گەرچە ئۇنىڭ ئاز - تولا زەردىسىنى قايناتقان بولسىمۇ، بىراق، ئۇ ئۆزىنى بېسىۋالدى.

— ھاكىم بولغاندىكىن، باشقىلار چاقىرىدىغاندۇ، شۇڭا بارغاندۇ، مەيلى بارسا بارمامدۇ.

— ۋايىيەي خانىم، نېمە دېگەنلىرى ئۇ، مەيلى دەۋاتقانلىرىنى، تېخى. بۇ دېگەن «چاقىرىق - چىللاق» ئەمەس، بەلكى مەخسۇس ئۇيۇشتۇرۇلغان تانسا. ئۇ يەرگىچۇ، قارىسىلا ناھىيە تەۋەسىدىكى داردىن قاچقان «جىن - شاياتۇن» لارنىڭ ھەممىسى يىغىلىدىكەن. ئىرماش - چىرماش بولۇپ ئوينايدىكەن. مەن ئۆز كۆزۈم بىلەن كۆردۈم. ئۆتكەندە بىر سوقۇشۇندىم، بىزنىڭ ئادەمغۇ بارمايدىغانلا بولۇپ كەتتى. سىلىمۇ ھاكىمغا كۆپ-رەك كۆز - قۇلاق بولالا. بوشاڭلىق قىلىپ، ھاكىمنى ئاشۇ

«جىن - ئالۋاستى» لارغا تارتقۇزۇپ قويىمىسىلا، يەنە كۆۋرۈككە قاراپ كېلىۋاتقان بىر ماشىنىنىڭ يېتىپ كېلىشى بىلەن ئۇلارنىڭ سۆھبىتى ئۈزۈلۈپ قالدى. ئىككىلىم خۇشلىنىشتى. بىراق، ساجىدەمنىڭ كېيىنكى «تارتقۇزۇپ قويىمىسىلا» دېگەن سۆزىدىن ئايىمىنىڭ پاك يۈرىكىگە راست تىنلا پىچاق سانجىلغاندەك بولدى.

شۇ كۈندىن بۇيان ئايىمىنىڭ كۆڭلى تولىمۇ پەرىشان ئۆتۈشكە باشلىدى، ئۇ، كۆپ ئويلىدى. ھەتتا بۇ ئىشنى بىۋاسىتە ئېرىنىڭ يۈزىگە سېلىش نىيىتىگىمۇ كەلدى. ئەمما، ئۇ ئۇنداق قىلمىدى. ئۇ ئىشنى ھامان ياخشىلىققا چۆرۈپ ئويلايتتى. «بۇ چىدىماسلارنىڭ تاپقان گېپى بولمىسۇن، يەنە. غەيۋەت-نىڭ كەينىگە كىرىپ، پۇشايماندا قالغاننىڭ نېمە پايدىسى بولاتتى».

بۈگۈن ئەل - جامائەت ئېيتقاندەك «شېكەر شەنبە» ئىدى. ئايىمىنىسا پۈتۈن بىر ئاخشام ئېرى ۋە بالىلىرى بىلەن ھەمسۆھبەت بولۇپ ئولتۇرۇشنى نەقەدەر ئارزۇ قىلىدۇ - ھە! ئەپ-سۇس، ئىش يەنە ئۇنىڭ كۈتكىنىدەك بولمىدى. كەچلىك تاماق-تىن كېيىن، تۇرسۇن ھاكىم بۇرۇنقى ئادىتى بويىچە ئۆزىنى بىر قۇر جابدۇغاندىن كېيىن «كەچتە يىغىنىم بار» دەپ كېتىپ قالدى. ئايىمىنىسا تەئەببۇپ ئولتۇرۇشقا باشلىدى: «نېمە تولا يىغىن ئۇ، شەنبە كۈنىمۇ ئاچامدىكىن؟ يا ساجىدەمنىڭ ئېيتقانلىرى راستمىدۇ؟» - توساتتىن ئۇنىڭ كۆڭلىگە گۇمان چۈشتى، كۆڭۈل دېگەن ئاجايىپ نەرسە دەڭ! كۆڭلىڭىزگە شەك چۈشتى-مۇ، بولدى. مانا، ئەمدى قاچا - قۇچىلارنى داستىخاننىڭ ئۈستىگە ئالدىراش تاشلاپ قويۇپ، ئۆزىنى تۈزەشتۈرۈشكەمۇ ئۈلگۈرمەستىن، ئوپۇل - ئوپۇل تالاغا قاراپ يۈگۈردى. ئۇ، قويۇق سۆڭەتلەر سايە تاشلاپ تۇرغان ئېرىق بويىدىكى يولنى بويلاپ تېز - تېز مېڭىپ، چوڭ يولغا چىقتى. ئۇ، ئۇياندىن -

بۇيان يۈرۈشۈۋاتقان شالاڭ ئادەملەر توپى ئىچىدىن ئۆز ئېرى تۇرسۇن ھاكىمنى ئىلغا قىلدى ۋە ئۇنىڭ ئىزىغا چۈشتى. ئەجەب ئىش، ئادەتتە شۇنچە مۇلايىم ئۆتۈۋاتقان بىر ئايال ھەش - پەش دېگۈچە شۇنچە سەگەك، قورقماس بىر «رازۋېدكا جەڭچىسى» گە ئايلىنىپ كەتتىمۇ؟ بىر ناھىيە ھاكىمىنىڭ ئىزىغا چۈشكىندى. نى قارىمادىغان ئۇنىڭ! بۇ يەردە ئۇنىڭدىن باشقا كىممۇ مۇنداق ئىشقا جۈرئەت قىلالىسۇن؟ توۋا، ھايات دېگەن قىزىق - ھە! ھاكىم ھۆكۈمەت دەۋازىسىنىڭ ئالدىدىن ئۆتۈپ كەتتى. «ئۇ، ھۆكۈمەتتە يىغىنىم بار دەۋاتاتتىغۇ؟ ئەمدى نەگە ماڭغاندۇ؟ يىغىن باشقا جايدىمۇ - يە؟» ئايىمىنسا ئاشۇنداق گادىرماش خىياللار ئىلكىدە ئۇنىڭ كەينىدىن كۆرۈنەر - كۆرۈنمەس ئىز بېسىپ كېلىۋاتاتتى، گۈگۈم ئىلكىگە چۆككەن ناھىيە بازىرىنىڭ ئاسفالت يول يۈزىنى غۇۋا يورۇتۇپ تۇراتتى. دوقمۇشتىن قايىرىلغان ئايىمىنسا ئىتتىك قەدەملەر بىلەن دوقمۇشقا كېلىپ، سول تەرەپكە بۇرۇلۇۋىدى، ھاكىمنى يوقىتىپ قويدى. ئۇ، تېڭىرقىغانىدى.

— خانىم، بۇ يەردە كىمگە ساقلايلا؟ — تۇيۇقسىز چىققان بۇ ئاۋازدىن ئايىمىنسا بۇتتەك قېتىپ قالدى. ئۇنىڭ ئالدىدا ناتونۇش بىر ئوغۇل بالا تۇراتتى — ھاكىمنى ئىزدەملا؟ ئۇ ئىشچىلار ئۇيۇشما قورۇسىنىڭ ئىچىگە كىرىپ كەتتى — ئو. غۇل بالىنىڭ بۇ سۆزىدىن ئايىمىنسانىڭ قاراڭغۇلاشقان كۆڭلى بىردىنلا يورۇپ كەتكەندەك بولدى. ئۇ، رەھمەت ئېيتىشىنىمۇ ئۇنتۇپ، ئالدىراش مېڭىپ كەتتى. ئۇ، ئىشچىلار ئۇيۇشما قورۇسىنىڭ يان ئىشىكى بىلەن ئۇنىڭ ھويلىسىغا كىرىۋىدى. زال ئىچىدىن كۈچەپ چېلىنغان سازلارنىڭ ياڭراق ئاۋازى ئاڭلاندى. زالنىڭ كەينىدە ھېچقانداق ئادەم يوق ئىدى. ئۇ پەم بىلەن دەسسەپ ئالدىغا ئۆتۈپ، دېرىزىدىن زال ئىچىگە قارىدى. تۈر - سۇن ھاكىم ئۇنىڭغا ئۇدۇلمۇ ئۇدۇل ساپادا ئولتۇراتتى. ئىككى،

ئۈچ ئادەم ئۇنىڭ ئەتراپىدا بىر ئىشلار بىلەن مەشغۇل بولۇپ
ئاۋارە ئىدى. ھايال ئۆتمەي، زال ئىچىدە مۇزىكا ئاۋازى ئالماشتى.
تى. چىرايلىق كىيىنگەن بىر سەتەڭ ئايال ئۇدۇل ھاكىمنىڭ
ئالدىغا كېلىپ تەزىم قىلدى - دە، ئۇنى تانىسغا تارتتى. ھاكىم
نىڭ مەيدانغا چۈشۈپ، پىرقىراپ تانسا ئوينىشى بىلەن ئولتۇر-
غان جامائەتمۇ جۈپ - جۈپ بولۇپ مەيدانغا چۈشتى. ھاكىم ئوڭ
قولى بىلەن ھېلىقى سەتەڭنىڭ بىر تۇتام كېلىدىغان ئەۋرىشىم
بېلىنى چىڭ تۇتۇۋالغانىدى. مۇزىكا دولقۇنىغا ئەگىشىپ تانسا
ئەۋجىگە چىقتى. بۇ ئەلەمگە چىدىمىغان ئايىمىنسا «پاڭخۇدە»
يىغلىۋەتتى - دە، بۇقۇلدىغىنىچە كەينىگە ئۇرۇلۇپ، كەلگەن
يولى بىلەن چىقىپ كەتتى. ئۇ، ئۆيىگە قايتىپ كېلىپ بىر ھازا
يىغلىدى. ئۆز ئەقىدىسىنىڭ شۇنچىلىك دەپسەندە قىلىنغانلىقىدە-
دىن ھەسرەتلەندى. بۇ ئاخشام، تۇرسۇن ھاكىم خېلى كەچ
ئۆيىگە قايتتى. ئۇ ئىشىكنى ئېچىپ ئۆيگە كىرىشى بىلەن تەڭ
ئۇنىڭ بەدىنىدىن چىقىۋاتقان ئەبجەش ئەتىر پۇرىقى، ئەتەي ئۇخ-
لىغاندەك تۈسكە كىرىپ يېتىۋالغان ئايىمىنسانىڭ كۆڭلىنى
سەسكەندۈرۈۋەتتى.

— بېشىغا كەلگەن بۇ ئېغىر كۈلپەتكە ھېچقانداق چارە
قىلالمايدىغانلىقىغا كۆزى يەتكەن ئايىمىنسا ئەتىسى سابىق ھا-
كىمنىڭ ئۆيىگە كىرىپ، ئۇنىڭ خوتۇنىغا ھەممە دەرد - ئەلىمدە-
نى بىراقلا دەۋەتتتى. شۇ دەم، ئۇنىڭ قارا كۆزلىرىدىن ياش
يامغۇردەك تۆكۈلەتتى.

— مەن ئەمدى قانداق قىلىمەن، ئاچا؟ بۇ ئىشنى ئۇنىڭغا
دەي دېسەم، تېخى ئېغىز ئاچالمىسام، ئاجرىشىپ كېتەي دېسەم
يا. . . بالىلىرىمنىڭ يېتىم بولۇپ كېتىشىگە زادى چىدىمايمەن.
— ئەخمەق، چوكان، مۇشۇنىڭغىمۇ شۇنچىلىك قىلىش
كېتەمدىكەن؟

— ئايىمىنساغا ئانا يول-ئوق بۇ ئايال تەمكىن سۆز -

لەيتتى، — قىزىم، بۇ دېگەن سىز چوڭ بولۇپ ئۆسكەن سەھرا-
غا ئوخشىمايدۇ. ئۇنىڭ ئۈستىگە سىزنىڭ ئېرىڭىز ناھىيىنىڭ
ھاكىمى. سىز بىلمەيسىز، ئېرىڭىز ھاكىم بولىدىمۇ؟ ئۇ، ئارد-
لاشمايدىغان قايسى بىر ئىش بار دەيسىز؟ ناھىيىنىڭ چوڭ -
چوڭ قۇرۇلۇشلىرى، چوڭ يىغىنلىرى، ھەرقانداق چوڭ ئىش-
لىرى ھاكىمىسىز ئۆتمەدۇ؟ بۇ يۇرتتا، خەقنىڭ يوتقان ئىچىدىكى
جېدىلىدىن باشلاپ تا مەركەزنىڭ پىلانلىرىنى يولغا قويۇشقا
قايسىبىرى ھاكىمنىڭ ئالدىدىن ئۆتمىگەن. راست گەپنى ئېيت-
سام، مەنمۇ ئاڭلىغۇچى ھاكىم بولغان دەسلەپكى چاغلاردا سىزگە
ئوخشاش نۇرغۇن - نۇرغۇن دەردلەرنى تارتىپ كۆرگەن. سىز
تېخى ئۇلارنى كۆرمەيسىز. ھاكىم تانسا ئوينىسا نېمە بوپتۇ.
تانسا ئوينىغانغا ئۇنىڭ بىر يېرى كاملاپ قالاتتىمۇ؟ سىزمىزە
خەق دەي - دەيگە سالسا، ئىشنىڭ تېگى - پېيىنى چۈشەنمەي
تۇرۇپ، ئۆزىڭىزچە ئۈچۈپ كەتسىڭىزمۇ بولمايدۇ. سىز دېگەن
ھاكىمنىڭ خوتۇنى، ھازىر دېگەن نەۋاخ. كادىر دېگەن خەقچۇ،
قاراڭ، ئەللىكىنچى يىللارنىڭ ئاخىرى ئاتمىشىنچى يىللارنىڭ
بېشىدىمۇ تانسا ئوينايىتى. ھازىر دېگەن ئېچىۋىتىلگەن دۇنيا
تۇرسا، تانسا ئوينىمايتتىمۇ؟ شۇمۇ گەپ بولىدىمۇ؟ ئۇنىڭ ئۈس-
تىگە سىزنىڭ ئېرىڭىز ئالىي مەكتەپنى پۈتتۈرگەن تۇرسا،
شۇنىڭغىمۇ ھەيران قالغۇلۇقمۇ؟ ھاكىم ئاڭلىغۇچى سەھرالىق توم-

پاي تۇرۇپمۇ تانىسنى مەندىن ياخشى ئوينىدا دەڭا!

— سىلىمۇ تانسا بىلمەدىلا؟ — ئەتىدىن بېرى ئۇستاز
ئالدىدا ئەدەپ بىلەن ئولتۇرغان ئوقۇغۇچىدەك، ئۇن - تىنىسىز
تىخىشاپ ئولتۇرغان ئايىمىنسا ئاران دېگەندە زۇۋانغا كەلدى.

— بىلمەمتىكىن؟ — سابىق ھاكىمنىڭ خوتۇنى سېمىز
گەۋدىسىنى سەل كۆتۈرۈپ قويۇپ دېدى، — ئۇ چاغلاردا، مەن
دېگەن ھازىرقىدەك مۇنداق كالا مېيى ئەمەس، شۇنداق چاققان،
قۇرغۇيدەك چوكان ئىدىم. تانسا بار دېدىمۇ، قاتنىشاتتىم - دە

مەيداندا كىشىلەرنىڭ كۆزلىرىدىن ئوت چىقىرىۋاتىتىم. ئەمدى
قېرىدىم، ماغدۇردىن كەتتىم، ھەتتە ئەي!
— مۇنداق دەپسەلە.

— شۇنداق. سىزمىچۇ، ئېرىڭىزنىڭ كەينىدە گەپ ئېيتىپ
يۈرىدىغان ساجىدەكتەك نېمىلەرنىڭ گېپىنى ئاڭلىماڭ. ھە،
قېنى چايغا بېقىڭ. ئۆزىڭىزنى ئازادە تۇتۇڭ. سىزمۇ مەكتەپ
كۆرگەن ھاكىم خېنىم بولغاندىكىن ۋاقىت چىقىرىپ تانسا ئۆ-
گىنىڭ، ئېرىڭىزغا يانداش بولسىڭىز، ھېچكىم ئۇنى سىزدىن
تارتىۋالمايدۇ.

— مەن تانسا ئۆگۈنەمدىمەن؟!

— ئەلۋەتتە، بۇنىڭ ھېچقانداق يامىنى يوق.

— . . .

— بولمىسا، مۇنداق قىلساقىمۇ بولىدۇ. بىزنىڭ خاسىيەت
قىزى سىزگە تانسا ئۆگىتىپ قويسۇن، ھاكىم كاماندىروپكىغا
كەتكەن ئەپچىل پەيتتىن پايدىلىنىپ، سىزگە شۇنداق ئۆگىتەي-
لىكى، ھاكىمىمۇ قايتىپ كەلگەندىكىن سىزنى كۆرۈپ ھاڭ -
تاڭ قالسۇن. قانداق، بولامدۇ؟ شۇنداق قىلايلى، شۇنچىلىك
ئىشقىمۇ كۆڭلىڭىزنى بۇزۇپ، دەرد - ئەلەم چېكىپ يۈرمەڭ.
يېڭىچە ئادەم دېگەن يېڭىچە ياشاشنى بىلىشى كېرەك. توغرىمۇ؟
— چۈشەندىم، ئايىمىنسانىڭ غەشلىكىگە تولغان كۆڭلى
ئارامغا چۈشتى. ئەمدى ئۇنىڭغا ھاكىمنىڭ بۇ مېھمانخانىسى
تېخىمۇ ئىللىق كۆرۈنۈشكە باشلىدى. داستىخاندىكى نازۇ نېمەت-
لەردىن تارتىپ تامدىكى سۈرەتلەرگىچە، بارلىقى ئۇنىڭغا قاراپ
كۈلۈمسىرەۋاتقانداك قىلاتتى.

مانا، كۈتكەن پەيت ئاخىرى يېتىپ كەلدى. تۇرسۇن ھاكىم
يۇقىرىنىڭ ئورۇنلاشتۇرۇشى بويىچە تىيەنچىگە ئۈچ ئايلىق ۋە-
زىپە بىلەن نۇقتىدا تۇرۇشقا كەتتى. ئايىمىنسا ئېرىنى ئىنتايىن
خۇشال - خۇرام ۋە قىيالماسلىق ئىچىدە ئۇزاتتى. تۇرسۇن

ھاكىم كەتكەندىن كېيىن، سابىق ھاكىمنىڭ قىزى خاسىيەت ئانىسىنىڭ تاپشۇرۇقى بىلەن ئايىمىنساغا تانسا ئۆگىتىشكە كىرىشتى. نېمىلا دېگەنبىلەن ئوقۇغان ئايال - دە، ئۇ ناھايىتى تېز ئۆگىنىۋېلىشقا باشلىدى. «ئەسلىدە تانسا دېگەن نەرسە ئۇنداق چىۋالا قىيىمۇ ئەمەسكەن، نومۇسچانلىقىمىدىن ئۆگىنىشكە قىيىن بولغانىكەنمەن - دە، قېنى، ئەمدى كۆرۈڭ تۇرسۇنجان، پىششىق ئۆگىنىپ، كەلگىنىڭىزدە كۆزىڭىزدىن ئوت چىقىرىۋەتمەيدىغان بولسام، ئاتامنىڭ قىزى بولماي كېتەي، ئىلاھىم» . ئايىمىنسا دائىم دېگۈدەك شۇنداق ئويلايتتى - دە، ئىختىيارسىز ئېرى بىلەن ئۆتكەن بەختلىك تۇرمۇشنىڭ لەززەتلىرىگە چۆمۈپ كېتەتتى.

ھايت - ھۆيت دېگۈچە ئۈچ ئايىمۇ ئۆتۈپ كەتتى. تۇرسۇن ھاكىم قايتىپ كېلىپلا خىزمەت قايىنىمغا چۆكۈپ كەتتى. ئايىمىنسا بولسا ئادەتتىن تاشقىرى خۇشال كۆرۈنەتتى. ئۇنىڭ پاك يۈرىكى بولغۇسى بىر «كارامەت» نىڭ «خاسىيىتى» دىن، گويىا باھار پەسلىدە كۆكلەمدە چېپىپ يۈرگەن توشقاندىك ئويىناقلايتتى.

شەنبە كۈنى كەچ ئىشچىلار ئۇيۇشمىسىنىڭ تانسا زالى، مۇشۇ ناھىيىدىكى تانسا ھەۋەسكالىرى بىلەن لىق تولغانىدى. چوڭ، ئازادە زال رەڭگارەڭ چىراغلار بىلەن بېزەلگەن بولۇپ، كۆزنى قاماشتۇرۇپ تۇراتتى. ئۇدۇلدىكى سەھنىدە مۇزىكانتلار ئۆزلىرىنىڭ سازلىرىنى سازلاۋاتاتتى. بىر - بىرىدىن چىرايلىق ۋە رەتلىك كىيىنگەن ئەر - ئايال مېھمانلار بىرىدىن - ئىككىدىن كېلىپ، تام بويلىتىپ قويۇلغان ئورۇندۇقلاردىن جاي ئېلىش-ماقتا ئىدى. ئەرلەرنىڭ كاستۇم - بۇرۇلكىلىرى ئەستايىدىللىق بىلەن قىر چىقىرىلىپ دەماللانغان بولسا، ساقال - بۇرۇتلىرىدە مۇ ئېلىنىپ، ئاياغلىرى پارقىرىتىپ مايلانغانىدى. خىلمۇخىل

كىيىنگەن ئاياللارنىڭ تۈرلۈك بويىقلار بىلەن بېزەلگەن چىراغىدا،
رىغا قاراپ، ئۇلارنى كاتتا بىر رەسسامغا ئوخشاتسىڭىز، ئۇلارنىڭ
نىڭ بەستىدىن گۈپۈلدەپ، دىمىغىڭىزغا ئۇرۇلۇۋاتقان ئەتىراپتىكى
پۇراقلىرىدىن ئۆزىڭىزنى گويا بىر گۈلزارلىققا كىرىپ قالغان
دەك ھېس قىلاتتىڭىز. سەھنىنىڭ ئوڭ تەرىپىدىكى ئورۇندۇق-
لارنىڭ ئالدىغا چاي شىرەسى قويۇلغان بولۇپ، ئۇنىڭ ئۈستىگە
سوغۇق ئىچىملىكلەر تىزىقلىق ئىدى. بۇ يەردە ناھىيىنىڭ
«چوڭ» لىرى ئولتۇرۇشاتتى. تۇرسۇن ھاكىم يېنىدىكى سەپ-
داشلىرىنىڭ ئۆزىگە بويۇنلىرىنى سوزۇپ قىلىشىۋاتقان گەپلىدە-
رىگىمۇ ئانچە پەرۋا قىلماستىن، ئەتراپتىكى ئورۇندۇقتا ئول-
تۇرغان ساھىبجاماللارغا سىنچىلاپ قاراشقا باشلىدى. ئۇ، ئۆز-
نىڭ تازا خۇش چاقچاق «تانسا خۇمار» بولۇشىغا قارىماي، بۇ
يەرگە كېلىدىغان دائىملىق ساھىبجاماللارنىڭ ھەممىسى بىلەن
تولۇق تونۇشۇپ بولۇشقا ئۈلگۈرەلمەيتتى. يەنە كېلىپ، بۇ سا-
ھىبجاماللارنىڭ ئىچىگە دائىم دېگۈدەك يېڭىدىن - يېڭى ساھىب-
جاماللار قوشۇلۇپ تۇراتتى. ئۇ، شۇنچىلىك ئالدىراش تۇرسا،
ھەركۈنى ئۆلپەت تېپىشقا نەدە ۋاقىت دەيسىز. پاھا! مۆجىزە
يۈز بەردى. ھاكىم سەپنى ئىنچىكىلىك بىلەن كۆزىتىۋاتقاندا،
بۇ يەردە ھەقىقەتەن مۆجىزە يۈز بەردى: سابىق ھاكىمنىڭ قىزى
خاسىيەت بىلەن بىر ئايال كىرىپ، زالىنىڭ سول تەرىپىگە قو-
يۇلغان ئورۇندۇقلارنىڭ ئوتتۇرىسىدىكى بوش قالغان ئورۇندۇق-
لارغا كېلىپ ئولتۇرۇشتى. ھاكىمنىڭ كۆزى شۇ ھامان «يېڭى
مېھمان» غا ئاغدى. «مېھمان» نىڭ كىيىنىشى ئۆزگىچە بو-
لۇپ، يېشىغا ئارتىلغان ئاق رومال بىلەن ئىككىلا يۈزىنىڭ
يېرىمىنى يۆگەپ بويىنىدىن چىكىۋالغانىدى. بۇرۇنغا سۇس ھال-
رەڭ ماسكا تارتىۋالغان بولۇپ، كۆزىگە كەڭ گىرۋەكلىك قارا
كۆز ئەينەك تاقىغانىدى. ئۈستىگە بولسا بەدىنىگە چاپلىشىپ

تۇرىدىغان ئۇزۇن، كەڭ ئېتەكلىك ئاق كۆڭلەك كىيگەندى.
 ئۇنىڭ كۆكسى ئالدىغا روشەن چىقىپ تۇراتتى. ئۇ، پۇتغا
 ئەترەڭ پايپاق، ئېگىز پاشنىلىق ئاق بەتنىكە كىيىۋالغان بو-
 لۇپ، بۈگۈنكى سورۇندىكى بىردىنبىر «غەلىتە» كۆرۈنۈشلۈك
 ئايال ئىدى. يىراقتىن قارىغاندا، شۇ تاپتا ئۇ، بەجايىكى، گۈلگە
 قونغان ئاق كېپىنەككە ئوخشايتتى. بىراق ئەجەبلىنەرلىكى،
 سورۇندا ئۇنىڭ چىرايىنى ئېنىق كۆرگىلى بولمايتتى. ئۇ، بۇ
 سورۇندىكى مېھمانلارنى مەنسىتمىگەندەك، ئۇن - تىنسىز مەغ-
 ررۇر ئولتۇراتتى. تۇرسۇن ھاكىم ئۇنىڭغا قاراپ ئويغا چۆكتى:
 «دەسلەپتە شۇنىڭ بىلەن ئوينا، قېنى قەيەردىن كەلدىكىن؟
 ئوقۇپ باقمىسام. . .» رىياسەتچىنىڭ سۆزى بىلەن ئۇنىڭ خىيا-
 لى بۇزۇلدى. ئورۇنچىسى مۇزىكا ئورۇندىماقتا. ساكس، چاتما
 دۇمباق ۋە جاغنىڭ قۇلاقنى يارغۇدەك ئاۋازى زالىنى تىترەتمەكتە
 ئىدى. تۇرسۇن ھاكىم ئادەتنى بۇزۇپ، ئىككىلەنمەيلا بېرىپ،
 ئاۋۋال ئۆزى «كېپىنەك» نى تانىسغا تەكلىپ قىلدى. «كېپى-
 نەك» مۇ ئۈزۈتسىزلا ئورنىدىن تۇردى: «نېمىدېگەن قاملاشقان
 تانىسكەش بۇ، نېمانچە ئەپلىك بەدەن بۇ، تانسا دېگەننى سويىد-
 كەن - دە، كاساپەت، ۋاھ! نېمىدېگەن يېنىك، ئەۋرىشىم بەدەن
 بۇ، نېمىدېگەن يېنىك قەدەم . . . خۇددى باغدا ئۇچقان كېپى-
 نەكنىڭ ئۆزى، ئوينىساڭ مۇشۇندىقى بىلەن ئوينا، ئارماندا
 قالمايسەن!» ھاكىمنىڭ كەيپى ئېچىلىپ كەتتى.

— سىز قەيەردىن؟ . . .

— ناھىيىمىزگە قاچان كەلگەنتىڭىز؟

— . . .

— نېمىشقا گەپ قىلمايسىز؟

— . . .

تۇرسۇن ھاكىم شۇنچە كۆپ ئىشلارنى سورىغان بولسىمۇ

ئەمما، بۇ «كېپىنەك» بىر ئېغىز مۇ جاۋاب بەرمىدى. مۇزىكا توختىدى. ئۇلار ئايرىلىشتى.

«نېمىدېگەن تەكەببۇر خوتۇن بۇ، تۇرسۇن ھاكىمنىڭ ھەر بىر ئېغىز سۆزى بۇ ناھىيىدە ھېچقانداق جاۋابسىز قالغان ئەمەس، ئەجەبا، بۈگۈن بۇ خوتۇن ئۇنىڭ سۆزىنى بىر ئازمۇ پېسەنتىگە ئالمىدىغۇ؟ بولدىلا، بۇ نۆۋەت ئېنىقلىمىسام... تۇرسۇن ھاكىمنى چۈشىنىكسىز خىيال قىلمايتتى.

مۇزىكا باشلاندى. ھاكىم ھېلىقى «كېپىنەك» بىلەن بىللە يەنە تانىغا چۈشتى. جىددىي ئەمما لەرزىلىك ۋالىس ئۇسسۇلىنىڭ چۆرگىلەتمىسىگە كەلگەندە، بۇ ئىككىيلەن گويا بىر مەركەزدە ئايلىنغان چاقپىلەكنىڭ ئىككى قانتىغا ئوخشاش پىرقىرايتتى. جامائەت بۇ، ئىككىيلەننىڭ كارامىتىگە زوقمەنلىك بىلەن قاراپ قېلىشتى.

— بۇ يۇرتتا تۇغقانلىرىڭىز بارمۇ؟

— ...

— سابىق ھاكىمنىڭ ئۆيىدە تۇرامسىز؟

— ...

— قانداق خىزمەت بىلەن شۇغۇللىنىسىز؟

— تۆت - بەش مەيدان تانسا شۇ تەرىزدە داۋاملاشتى.

ھاكىم شۇ ئارىلىقتا باشقا ھېچقانداق ئايال بىلەن تانسا ئوينىمىدى. دى. ئۇ، ئالدىدىكى چاپىدىن بىر ئوتلىدى - دە، يەنە ئويغا چۆكتى: «ئۆزىڭمۇ تازىمۇ كېلىشكەن نېمىكەن. ئەپسۇس، سۆزلىمىدى - دە، گاچىمىدۇ - يا؟ توغرا، گاچا ئوخشايدۇ. شۇنداق گۈزەل بىر ئايالنىڭ قاراپ تۇرۇپ گاچا بولۇپ قالغىنىنى قارىمىدىغان. «سۈيى بارنىڭ ئوتى يوق، ئوتى بارنىڭ سۈيى يوق» نەڭشەلمىگەن ئالەم دېگەن شۇ - دە!»

مۇزىكا دېسكوغا يۆتكەلدى. ھاكىم ھېلىقى ئاق كىيىملىك

«كېيىنەك» كە قارىدى. ئۇ، كۆرۈنمەيتتى. ھاكىم سەۋرچان-
 لىق بىلەن كۈتكەن بولسىمۇ تا سورۇن ئەھلى تارقىغۇچە ئۇنىڭ
 قارىسىمۇ كۆرۈنمىدى. ئۇ، ئاستا ئۆز - ئۆزىگە پىچىرلىدى:
 شۇنچە بالدۇر كېتىپ، نەگە بارماقچىدىكىن، بۇ سەتەڭ.
 تۇرسۇن ھاكىم ئەتىسى ئەتىگەن ئورنىدىن تۇرۇپ،
 يۈز - كۆزلىرىنى يۇيۇپ بولۇپ، ئەينەك ئالدىغا كېلىپ چاچلى-
 رىنى تاراۋاتقاندا، كۆزى ئۇشتۇمتۇت شىرە ئۈستىدە تۇرغان
 كەڭ گىرۋەكلىك قارا كۆزەينەككە چۈشتى. ئۇ، بىر پەس دالڭ
 قېتىپ تۇرۇپ قالغاندىن كېيىن ئېسىگە كېلىپ كۆز ئەينەكىنى
 قولىغا ئالدى ۋە ئويلىدى: «شۇ، ئاخشامقى (كېيىنەك) تاقى-
 غان كۆزەينەك مۇشۇ. ئۇ، قانداق بولۇپ بىزنىڭ ئۆيدە پەيدا
 بولۇپ قالدۇ؟» .

— ئايىمنىسا!

ئۇ، خوتۇنىنى چاقىردى، ئايىمنىسا ھايالىسىز ئۇنىڭ ئالدى-
 دا پەيدا بولدى.

— بۇ كۆزەينەك كىمنىڭ؟ — تۇرسۇن ھاكىم سورىدى.

— مېنىڭ، — ئايىمنىسا تەمكىن جاۋاب بەردى.

— سەنمۇ كۆزەينەك تاقامسەن؟

— ھەئە، مېنىڭمۇ باشقىلاردىن قالغۇچىلىكىم يوق.

— ئۇنداقتا بۇنى سەن قەيەرلەردە تاقاپ يۈردۈڭ؟

— تانىسدا.

— قاچان؟

— ئاخشام.

— قەيەردە؟

— سىز بارغان يەردە.

— تۇرسۇن ھاكىم ئايىمنىسانىڭ جاۋابىدىن ئويلىنىپ

قالدى:

— ۋۇي، ئاشامقى «كېپىنەك» سەنىدىكى؟
— شۇنداق.
— ھەي كاساپەت!
ئايمنىسانىڭ كارامىتىنىڭ تېگىگە يەتكەن تۇرسۇن ھاكىم،
قاقاقلاپ كۈلگىنىچە ئۇنى باغرىغا چىڭ باستى.

1998 - يىل خوتەن.

نەسىللىك بۇقا

«يېزىلىق مال دوختۇرخانىنىڭ نەسىللىك چوڭ بۇقىسىنى ئۆلتۈرەرمىش، گۆشىنى ئىختىيارى ساتارمىش» دېگەن خەۋەر بىردەمنىڭ ئىچىدە بۇ كىچىككىنە تاغلىق يېزىنىڭ ھەممە يېرىگە تاراپ كەتتى.

- شۇنچە قىممەت باھالىق بۇقىنى ئۆلتۈرەمدىكەن؟
- ئۇنى چەت ئەلدىن ئەكەلگەن دەۋاتاتتىغۇ!
- شۇنداق، پويىزدا ئەكەپتىكەن.
- ياقەي، ئايروپىلاندا ئەكەلگەن دېيىشەتتى.
- راستتىنلا، ياراملىق نەسىل ئىدى كاساپەت. مېنىڭ ئىنىكىم ئۇنىڭدىن ئىككىنى تۇغۇپ بەردى دېگىنە.
- كارىم نېمە، ئۇنىڭ گۆشىدىن ئىككى جىڭ ئېلىپ يېمەيدىغان بولسام.
- چەت ئەلنىڭ كالىلىرىنىڭ گۆشى باشقىچە دەيدۇ.
- بوش كەلمە!
- پۈتۈن يېزىدىكى چوڭ، كىچىك ھەممە ئادەم شۇ «خاسىيەت» لىك بىر تېما ئۈستىدە غۇلغۇلا قىلىشماقتا ئىدى.

1

يېزىلىق ھۆكۈمەتنىڭ باشلىقى ھەسەنجان ئىشخانىسىدا ھې-

لسلا مال دوختۇرخانىسىنىڭ باشلىقى مەتنىياز بىلەن تېلېفوندا سۆزلىشىپ تۇراتتى. ئىشىكىدىن ساناتورىيىنىڭ مەسئۇلى كېلىپ دى. ئۇ، يېزا باشلىقى بىلەن قول ئېلىشىپ كۆرۈشكەندىن كېيىن نېرىقى ساپادا ئولتۇرۇۋېتىپ ئېيتتى:

— ئاڭلىسام، مال دوختۇرخانىنىڭ نەسىللىك بۇقىسىنى ئۆلتۈرەرمىش، ئۆزلىرى ئۇزاقتىن بۇيان ساناتورىيىمىزدىكى قېرى - چۆرىلەرگە باشپاناھ بولۇپ كەلدىلە. بۇ نۆۋەت يەنە ئۇنتۇپ قالماي، ئاشۇ بۇقىنىڭ گۆشىدىن ئازراق ئاتىدارچىلىق قىلىپ قويارلا، ئۇ ئىككى ئالىقنىنى ئۈزلۈكسىز بىر - بىرىگە سۈركىگەن ھالدا سۆزلەيتتى.

— باشقا گەپ بارمۇ؟ — يېزا باشلىقى ھەسەنجان ئېرەڭ-سىز سورىدى.

— ياق باشقا گەپم يوق.

— ئۇنداق بولسا، ئۆزىڭىزنىڭ ئىشىنى قىلىۋېرىڭ، ھە، ساناتورىيىنىڭ بۇ يىلقى پار ئۈسكۈنىلىرىنى بېكىتىش خىزمىتىدىكى چىڭ تۇتۇڭ. كېتەرلىك راسخوت ئەمەلىيەشتىمۇ؟ — ئەمەلىيەشتى.

— ئوبدان بوپتۇ، خەلق ئىشلار ئىدارىسى ئەۋەتكەن تېخ-نىكلارنىڭ تۇرمۇشىدىن ئوبدان خەۋەر ئېلىڭ، ئىش ئاقساق قالمىسۇن!

ساناتورىيە مەسئۇلىنىڭ چىقىپ كېتىشىگە يېزا بوغالتىرىدىكى خوتۇنى كىردى. ئۇ، يېزا باشلىقىغا قاراپ، بىرمۇنچە ياغلىما گەپلەرنى قىلغاندىن كېيىن داۋاملاشتۇردى:

— مەن ئۇزاقتىن بېرى ئاغرىقتىن خالاس بولالمىدىم، يېقىندا تېۋىپقا كۆرۈنگەندىم. ئۇ ماڭا، سىزنى ھۆل ئىسسىق تۇتۇۋاپتۇ، ساغلام توپاقنىڭ گۆشى بىلەن قاتتىپەر، چىلان، ئالقات قاتارلىق دورىلارنى قوشۇپ شورپا قىلىپ يېسىڭىز سا. قىيىسىز دېگەندى. جېنىم شاڭجاي، ئاشۇ بۇقىنىڭ گۆشىدىن

ماڭمۇ ئازراق ساتقۇزۇپ بەرگەن بولسىلا، مەنمۇ سىلىنىڭ قىلغانلىرىنى ئۇنتۇپ قالماستىم. خۇش بولاي، شاڭخاڭ، ماڭا ئازراق ساتقۇزۇپ بەرسىلە. بۇ بىمەنە بىلجىرلاشلاردىن يېزا باشلىقىنىڭ كەيپى تازا ئۇچقان بولسىمۇ، ئەمما، ئۆزىنى تۇتۇۋېلىشقا تىرىشتى.

— بۇ، ئىشتىن مېنىڭ تازا خەۋىرىم يوق، ۋاقتى كەلگەندە بىر گەپ بولار، ھازىرچە كېتىپ تۇرۇڭ — ھە! ئۇ بۇ كوت — كوت خوتۇندىن بۇرۇنلا بىزارلىق ھېس قىلغانىدى. يېزا باشلىقىنىڭ كەيپىياتىنىڭ ساز ئەمەسلىكىنى تۇيغان ھېلىقى ئايال يەنە بىر-مۇنچە يېلىنغاندىن كېيىن، دۇغدايغىنىچە ئاستا چىقىپ كەتتى. يېزا باشلىقى ئويغا چۆكتى: بۇنىڭدىن ئىككى يىل ئىلگىرى ۋىلايەت بۇ تاغلىق يېزىنىڭ چارۋىچىلىق ئىشلەپچىقىرىشىنىڭ ئالاھىدە ياخشى بولغانلىقىنى ئېتىبارغا ئېلىپ، دۆلەت چەت ئەلدىن كىرگۈزۈپ، ۋىلايەتكە ياردەم بەرگەن ساپ نەسىللىك بۇقىلارنىڭ ئىچىدىن تاللاپ، مۇكاپات سۈپىتىدە يېزىغا مۇشۇ بۇقىنى بەرگەندى. شۇ چاغدا ۋىلايەتتىن كەلگەن تېخنىكلارمۇ ئۇنىڭ بېقىش، باشقۇرۇلۇشى توغرىسىدا بىر قاتار ئالاھىدە تەلپەرنى ئوتتۇرىغا قويۇۋىدى، ئىككى يىلدىن بۇيان، ئۇنىڭ نامرات دېھقان — چارۋىچىلارنىڭ يەرلىك كالىلىرىنىڭ نەسلىنى ياخشىلاشتا قوشقان تۆھپىسى ھەقىقەتەن زور ئىدى. ئۇنىڭ ئۈستىگە ئۇ، ئاز پۇللۇق نەرسە بولمىسا، ئۈچ تۈمەندىن ئارتۇق پۇل دەڭ! ئەمدى كېلىپ، ئۇ راستتىن ئۆلۈپ كېتەرمۇ؟ يېزى-مىزنىڭ مۇشۇ تېخنىك دېگەن نېمىلىرىمۇزە، تۈزۈكرەك بىر نەرسىنى بىلىشىمگەن ھالىغا، تېخى بىز تېخنىك دەپ يۈرۈشىدۇ. راست، بۇ تاغلىق يېزىغا شۇلاردىن باشقا يەنە كىملىر كېلىپ ئىشلەيدۇ دەيسىز! — ئويلىغانسېرى ئۇنىڭ كۆڭلى غەشلىككە تولاتتى.

ئۇ بىر ھازا ئۆتكەندىن كېيىن ئاندىن خىيالىدىن سەگەكلەش-

تى ۋە تېلېفون تۈرۈپكىسىنى قولغا ئېلىپ كۈچەپ - كۈچەپ بۇراشقا باشلىدى.

2

يېزا بازىرىنىڭ شىمال دوقمۇشىغا ئۇدۇللاپ سېلىنغان ئاشخاننىڭ خوجايىنى ھەدەپ ئوغلغا كايىۋاتاتتى. ئاشخاندا تېخىچە بىرمۇ خېرىدار يوق ئىدى.

— سەن ھارامزادە، شۇ چاغقىچە لاغايلاپ يۈرۈۋاتامسەن؟ ساڭا، كۆكتاتلارنى ئەكەلپ بولغاندىن كېيىن ئاۋۇت قاسساپ-نىڭ ئۆيىگە بېرىپ، بىر قوينىڭ گۆشىنى ئېلىپ كەل، دەپم-گەندىم؟

— ئۇغۇ شۇنداق، لېكىن، مەن بايا . . . — خوجايىن-نىڭ ئوغلى دۇكان ئىشىكىنىڭ سىرتىدا تۇرۇپ قورققىنىدىن دۇدۇقلاپ كەتتى.

— نېمە دۇدۇقلايسەن، كېكەچ بولۇپ قالدىغۇ، يا؟ ئوغۇل بالىدەك شارت - شۇرت گەپ قىلمايمسەن؟ ئۆلۈمتۈك لەقۇۋا! خوجايىن كۆزلىرىنى چەكچەيتىپ، ھۈرپەيدى. ئۇ، ھەد-دىن زىيادە سېمىز ئادەم بولۇپ، ھەر بىر قەدەم ئالغاندا، پۈتۈن گەۋدىسى لۆمشۈپ - لۆمشۈپ ھەرىكەت قىلىۋاتقاندەك تۇيۇلات-تى.

— بايا كوپىراتىپنىڭ دۇكىنىغا كىرگەندىم. بىرىدىن مال دوختۇرخانىسىنىڭ ھېلىقى بۇقىسىنى ئۆلتۈرگىدەك دېگەن گەپنى ئاڭلىدىم، شۇ . . .

— نېمىشقا بۇرۇنراق دەپمەيسەن؟ — خوجايىن شۇ ھامان ئارقىسىغا يېنىپ، ئاران - ئاران مېڭىپ، ئوغلنىڭ يېنىغا كەلدى — بۇمۇ ياخشى بولغىنى، ئوبدان گەپ ئاڭلاپسەن.

ئەمدى مۇنداق قىل! — ئۇنىڭ مۇئامىلىسى سىپايلىشى.
ئوغلۇ دادىسىنىڭ چىرايىغا تىكىلىپ قاراپ تۇراتتى.

— قانداق قىل دەيسىز، دادا؟

— مۇنداق قىل، ئوغلۇم، — خوجايىن ئوغللىنىڭ مۇردى-
سىنى تۇتۇپ تۇرۇپ ئېيتتى، — سەن دەرھال مال دوختۇرغا-
نىسىغا بېرىپ، مەتنىياز ئاكاڭغا ئېيت، بۇقىنىڭ بىر پۇتىنى
بىزگە پۈتۈن ئېلىپ قويسۇن!

— نېمە، بىر پۇتىنى دەيدىغىزمۇ؟

— ھەئە شۇنداق بىر پۇتىنى ئېلىپ قويسۇن!

— كوچىدا ئۇچرىغانلا ئادەم ئاشۇ بۇقىنىڭ گۆشىدىن
ئالساق بولاتتى دەپ يۈرۈشىدۇ، مەتنىياز ئاكام ئۇنچىلىك بېرەل-
مەسمىكىن؟

— ھەي سېلىم، ھەي سېلىم، قاچانغىچە ئادەم
بولمايسەن — ھە! دۆت ئېشەك. مەتنىياز دېگەن ئاناڭنىڭ ئۈك-
سى، ئۇنىڭ ئۈستىگە پونكىتنىڭ باشلىقى تۇرسا، بەرمەي
قالاتتىمۇ؟ مالڭ، چاققان بول! ئۇ، خۇددى سوقۇشقا تەييار
بولغان خورازدەك تىپىرلاپ، ئىككى قولىنى يوتىسىغا ئۇرۇپ،
پالاقلىتىپ قويدى.

— ماقۇل ھازىر باراي.

— توختا! ماۋۇ يۈز كوپىنى ئېلىۋال، ئالدىن تۆلەپ
تىزىملىتىپ قوي — ھە! بەرمەي قالمىسۇن، ئېنىق ئېيت!
ئاشخاننىڭ ئالدىدا قاراپ تۇرغان يەتتە — سەككىز ئادەم
گاھ خوجايىننىڭ قىياپىتىگە، گاھ ئۇنىڭ ئوغلى يۈگۈرۈپ كەت-
كەن تەرەپكە قاراپ ھاڭ — تاڭ بولۇپ قېلىشتى.

3

يېزا كاتىپىنىڭ يېزىق ئۈستىلىدىكى تېلېفون جىرىڭلىدى.

چوڭ بىر پارچە قەغەزگە سىزىلغان جەدۋەللەردىكى سانلىق بەلۋ-
ماتلارنى ھېسابلاپ ئولتۇرغان زەڭگى چىراي، ئورۇقلۇقىدىن
ئېڭەك سۆڭەكلىرى روشەن تومپىيىپ چىقىپ تۇرغان، ئورا
كۆز مۇسا كاتىپ تېلېفوننى ئالدى.

— ۋەي، سىز كىم؟

— مەن، ھېيت ھاكىم، ئا شۇجى بارمۇ؟ — تېلېفوندىن
چىقىۋاتقان ئاۋاز جاراڭلىق ئىدى.

— ھە ئوبدان تۇرۇۋاتامدىلا، ھاكىم؟ ئا شۇجى خىزمەت
تەكشۈرۈپ، بويناق كەنتىگە كەتكەندى. كاتىپنىڭ قىياپىتى
بىردىنلا ئۆزگەردى ۋە ئولتۇرغان ئورنىدىن قانداقلارچە تۇرۇپ
كەتكىنىنى ئۆزىمۇ سەزمەيلا قالدى.

— مۇسا كاتىپمۇ سىز؟

— شۇنداق، ھاكىم، مەن مۇسا كاتىپ، نېمە تاپشۇرۇقۇ.

لىرى باركىن؟

— باشقا جىق ئىشمۇ يوق، مۇنداق ئىش ئىدى ئۇكام،

ئا شۇجىغا ۋاقتىدا يەتكۈزۈپ قويارسىز، تېلېفوندىكى ئاۋاز سەل
ئۈزۈلۈپ، ئاندىن يەنە جاراڭلىدى: ئۆگۈنلۈككە بىزنىڭ تۇرغۇن-
جاننىڭ تويىنى قىلماقچى ئىدىم. سىلەرنىڭ يېزىغا تارقىتىلىد-
غان باغاقنى ھېلىلا بىرىدىن چىقارتتىم. ئا شۇجىغا ئېيتىپ
قويۇڭ، باغاق تەگكەن ھامان مېھمانلارغا قالدۇرماي تارقىتىپ
بەرسۇن! سىزمۇ كېلىڭ، كەلمەي قالماڭ - ھە! يەنە بىر
گەپ، قارالڭ ئاڭلىسام، سىلەرنىڭ يېزىدىكى ھېلىقى نەسىللىك
بۇقىنى ئۆلتۈرەرمىش، ئا شۇجىغا ئۈنتۈپ قالماي ئېيتىپ قو-
يۇڭ، ماڭا ئەتىلا بىر پۇت گۆش كىرگۈزسۇن! توپدا ئىشلەت-
مەكچىمەن. ھە، سىلەننىڭ يېزىنىڭ كىچىك ماشىنىسىدا يەتكۈ-
زۈپ بەرسۇن! ئۇقتىڭىزمۇ؟ ھە، ئوبدان بولدى، ئۈنتۈپ قال-
ماڭ! مېنىڭ يەنە تېلېفون بېرىشكە ۋاقتىم يوق. ئاڭلىدىڭىز-
مۇ؟

— ئاڭلىدىم ھاكىم، جەزمەن ئەينەن يەتكۈزمەن، خاتىر-
جەم بولغايللا! — جىددىيلەشكەنلىكىدىن مۇسا كاتىپنىڭ قو-
رۇق باسقان چېكىسىدىن تەر تامچىلىرى تەپپىچىپ چىققانىدى.
ئۇ، تېلېفون تۇرۇپكىسىنى قويۇپ، ھاكىمنىڭ بايا تېلېفوندا
ئېيتقانلىرىنى بىر پارچە قەغەزگە قىسقىچە يېزىۋالدى — دە،
گېزىت قەغەزىگە موخۇركا ئوراشقا كىرىشتى.

مۇسا كاتىپ تاماكا چەككەچ باياتىنقى سانلىق مەلۇماتلارنى
يەنە جەملەشكە تۇتۇندى، شۇ ئاندا، سىرتتىن ئىشكىنى ئاستا
ئېچىپ ئىككى ئادەم كىرىپ كەلدى. كاتىپ ئۇلارنىڭ ئۇزاتقان
خەتلەرنى قولغا ئېلىپ بىر قۇر تەپسىلىي سىنچىلاپ قارىغان.
دىن كېيىن ئۈستىگە نېمىلەرنىدۇر سىجاپ، تامغا بېسىپ،
ئىگىلىرىگە قايتۇرۇپ بەردى. ئىككى كىشى ئىشخانىدىن چىقىپ
كەتتى. مۇسا كاتىپ تاماكىسىنىڭ ئاخىرقى قالدۇقىنى كۈچەپ
بىر شورىغاندىن كېيىن ئالدىدىكى كۇلدانغا تاشلىۋېتىپ، ساند-
لىق مەلۇماتلارنى ھېسابلاشقا باشلىدى. ئانچە ئۇزاق ئۆتمەي يەنە
تېلېفون جىرىڭلىدى. ئۇ، تېلېفون تۇرۇپكىسىنى قولغا ئال-
دى.

— ۋەي سىز كىم؟

— مەن ناھىيىلىك ھۆكۈمەت ئىشخانىسى — تېلېفوندى-
كى ئاۋاز كۈچلۈك ئىدى.

— ھە، نېمە گەپ، قېنى دەڭ! — مۇسا كاتىپ قەغەز،
قەلەم ئېلىپ، يېزىشقا تەرەددۇتلاندى، ھە، دەڭ!

— ئەتە ۋىلايەتلىك ئەرزىيەت باشقارمىسىدىن كەلگەن مېھ-
مانلار سىلەرنىڭ يېزىغا چىقىدۇ. ئاساسلىقى، تاغلىق رايوندىكى
دېھقانلارنىڭ سېلىقى مەسىلىسىنى تەكشۈرىدۇ. ناھىيىدىن ئە-
كىن ھاكىم بىللە چىقىدۇ. ئىككى كۈن تۇرىدۇ. يېزا باشلىقىلى-
رىغا ئېيتىپ قويۇڭ، تەييارلىق قىلىپ قويسۇن! مېھمانلارنىڭ
ياتاق، تاماقلارنى ياخشىراق ئورۇنلاشتۇرسۇن! ئۇقتىڭىزمۇ؟

— ئۇقتۇم، — مۇسا كاتىپ ئېرەڭشىمىگەن ھالدا ئېلىدۇ. فون تۇرۇپكىسىنى جايغا قويۇپ قويدى. ئۇ، بىر ھازىدىن كېيىن ئالدىدىكى شىرەنىڭ يان سىرتىمىسىدىن ئۆتكەن يىلى تەييارلانغان دېھقانلارنىڭ سېلىقىنى تەكشۈرۈش توغرىسىدىكى دوكلاتنى ئالدى - دە، يېنىدىكى ماتېرىياللارنىڭ ئۈستىگە تاشلاپ قويۇپ، يەنە ھېچ ئىش بولمىغاندەك، ئەسلىدىكى سانلىق مەلۇماتلارنى ھېسابلاشقا تۇتۇش قىلدى.

تېلېفون يەنە جىرىڭلىدى، مۇسا كاتىپ تېلېفون تۇرۇپكىسىنى ئاستا قولغا ئالدى. بۇ قېتىمقى تېلېفون يېزىلىق ھۆكۈمەتنىڭ مۇئاۋىن باشلىقى جياڭ تىيەنيۈيدىن كەلگەنىدى. ئۇ ئۆزىنىڭ بۈگۈن باغۋەنچىلىك مەيدانىدىن كەچىرىك قايتىدىغانلىقىنى ئېيتىپ بولغاندىن كېيىن كاتىپقا تاپىلدى:

— مۇسا سەن ئۆزۈڭ بېرىپ، ھېلىقى بۇقىنىڭ زەكىرى بىلەن قېرىنىنى ماڭا ئېلىپ قوي! مەتنىيازغا مېنى دەپ ئېيتقىن - ھە! يەنە بۇقىنىڭ قۇيرۇقىنى ئېلىۋېلىشنى ئۇنتۇپ قالما! ئېنىق ئۇققانەن؟ ئەتە كەچ بىزنىڭ ئۆيدە ھاراق ئىچىمىز. مۇسا تۇرۇپكىنى جايغا قويدى. ئۇ، مۇئاۋىن يېزا باشلىقىنىڭ ئۆيدىكى بولغۇسى مەيخورلۇقنىڭ خۇشاللىقىدىن دەرھال مال دوختۇرخانىسىنىڭ باشلىقى مەتنىيازغا تېلېفون بېرىۋەتتى. ئۇ، يەنە سانلىق مەلۇماتلارنى جەملەشكە كىرىشتى.

4

ناھىيىلىك دورا شىركىتىنىڭ بۇ يېزىدا تۇرۇشلۇق ۋەكىلى ھاشىم ئالدىراش كېتىۋېتىپ، ياغاچچىلىق كارخانىسىنىڭ ئالدىدا، كونا دوستى قادىر تېرىچى بىلەن ئۇچرىشىپ قالدى. ئىككى دوست بىر - بىرىنىڭ قولىنى مەھكەم سىقىپ كۆرۈشكەندىن كېيىن ئۆزئارا ئەھۋال سوراشتى.

- ھاشىم، ئالدىراشتەك كۆرۈنسەن، سەپەر قاياققا؟
- مال دوختۇرخانىسىغا، ئاداش.
- مال دوختۇرخانىسىدا نېمە ئىش قىلىسەن؟
- ھەي، ئاداش، ئاڭلىمىدىڭمۇ؟ بۈگۈن ئۇلار ھېلىقى نەسىللىك بۇقىسىنى ئۆلتۈرۈرمىش. شۇڭا مېڭىشىم.
- گۆش ئالامسەن؟
- ياقەي.
- ئۇنداقتا، ئۇنىڭ سەن بىلەن نېمە ئىشى؟
- سەن بىلمەيسەن، باشقا مۇھىم بىر نەرسىنىڭ كويىدا كېتىۋاتىمەن.
- قانداق مۇھىم نەرسە ئۇ؟
- دېڭىزمىيا، ئاداش دېڭىزمىيا.
- نېمە قىلىدىغان نېمە ئۇ، دېڭىزمىيا دېگىنىڭ؟
- شۇڭمۇ تېرىچى - دە سەن، ئاداش. دېڭىزمىيا دېگەن ئىنتايىن قىممەت باھالىق دورا. ئۇ كالىنىڭ ئۆت خالىتىسىدا بولىدىغان تاش. لېكىن، ئۇ ئادەتتىكى كالىلاردا ئۇچرىمايدۇ. ھېلىقىدەك، ئالاھىدە بېقىلغان نەسىللىك كالىلاردا بولىدۇ. قارا، ئۇ دېگەن مېدىتسىنانىڭ گۆھىرى. يۈرەك كېسىلى دەم-سەن، قان كېسىلى دەمەن، نېرۋا كېسىلى دەمەن، يۇقۇم-لۇق قىزىتما دەمەن، ئىشقىلىپ نۇرغۇن كېسەللەرگە شىپاھ بولىدۇ. شۇڭا، بۇ . . .
- بولدى، بولدى. ۋالاقلاپلا كەتتىڭغۇ. نەق گەپنى دېگەنە، ئۇ نېمەڭ، پۇلغا يارامدۇ؟
- ھەببەللى، ئەمدى ئەقلىڭنى تاپتىڭ، پۇلنى دەسەم مۇنچە پالاقلاپ نېمە قىلاتتىم.
- ھەي، سەن ئىلگىرى ئۆسۈملۈك دورىلىرىنى سېتىۋېلىپ يۈرەتتىڭغۇ؟
- شۇنداق، ھازىر نېمە پۇلغا يارسا شۇنىڭ پېيىدە

يۈرىدىغان گەپ.

ئىككىيلەن تەڭلا قاقاقلاپ كۈلۈشۈپ كەتتى. ھاشىم قانداق

تېرىچىدىن سورىدى:

— سەن بۇ يەردە تۇرۇپسەنغۇ؟

— يىراقتىن سېنى كۆرۈپ، ساقلاپ تۇرغانىم.

— نېمە ئىش بىلەن چىقىشنىڭ؟

— ساڭا ئوخشاش.

— نېمە دەيدىڭ؟

— مەنمۇ مال دوختۇرخانىسىغا ماڭغانىم.

— گۆش ئالمايتىڭ؟

— يوقسۇ، ھېلىقى بۇقىنىڭ تېرىسىنى دەپچۇ.

— بارىكالا، ھەقىقەتەن زېرەك سودىگەر جۇمۇ سەن

قادىر، يارىسەن، — ھاشىم، — شۇنداق دەيدى ۋە قادىر

تېرىچىنىڭ يەلكىسىگە ئۇرۇپ قويدى.

ئىككى دوست تېرەكلىك چوڭ يولدىن ئەگىپ ئۆتۈپ، مال

دوختۇرخانىسى جايلاشقان كوچىغا قاراپ تېز - تېز مېڭىپ

كېتىشتى.

5

سايغا قاراپ سوزۇلغان ئاسفالت يولىدىن ئۇچقاندەك تېز

سۈرئەتتە كېلىۋاتقان كۆك كرېست بەلگىلىك سەككىز كىشىلىك

ماشىنا يېزا بازىرىنىڭ مەركىزىي دوقمۇشىدىن شەرققە ئەگىپ،

ئۇدۇل مال دوختۇرخانىسىنىڭ ھويلىسىغا كىرىپ توختىدى.

ئۇنىڭ ئىچىدىن بەش - ئالتە ئاق خالاتلىق كىشى چۈشۈپ،

ساندۇق - سومكىلىرىنى كۆتۈرگىنىچە يىغىلىۋالغان مىخ - مىخ

كىشىلەر توپىنى بۆسۈپ ئۆتۈپ، ئالدىراش ئامبۇلاتورىيە، لاپۇ-

راتورىيە، دورىخانا بۆلۈملىرىگە كىرىپ كېتىشتى. بۇ كىشىلەر

تولمۇ جىددىي كۆرۈنەتتى.

يېزا باشلىقى ھەسەنجان كېلىپ، ئامبۇلاتورىيىدە تۇرغان ناھىيىلىك چارۋىچىلىق ئىدارىسىنىڭ باشلىقى ئابدۇقەييۇم بىلەن كۆرۈشتى. ئابدۇقەييۇم ئۇنىڭ تېلېفونىنى ئالغاندىن كېيىن ناھىيىلىك مال دوختۇرخانىسىنىڭ مۇتەخەسسسلرى بىلەن كېتەرلىك دورا ئۈسكۈنىلەرنى ئېلىپ، دەرھال يولغا چىقتى. قانلىقنى ئېيتتى. يېڭىدىن كەلگەن دوختۇرلار بۇقنىڭ كېسىمىنى ئېلىنى ئەستايىدىللىق بىلەن تەكشۈرۈۋاتاتتى. لابۇرانتلار بۇقنىڭ قۇلاق ئۇچىدىن قان ئېلىپ كىرىپ كېتىشىنى دورىغا ئىزدىدى. بىر دوختۇر كىچىك چايدانچىلىك ئاسما ئوكۇل شىشىنى ئېلىپ چىقىپ ئوكۇل جازىسىغا ئىلدى ۋە شىلانكا ئۇچىدىكى يېڭىنى سۇغرىۋېلىپ، بۇقنىڭ بويۇن تومۇرىغا بىرلا سانجىپ قان ئالدى. ئۇ، ئاسما ئوكۇل شىلانكىسىدىكى ھاۋا كۆپۈكچىلىرىنى چىقىرىۋەتكەندىن كېيىن، ئۇنىڭ ئۇچىنى ھېلىقى قان تامچىلاپ تۇرغان يېڭىگە ئۇلاپ قويدى. ئوكۇل سۇيۇقلۇقى شىلانكىنىڭ ئوتتۇرىسىدىكى ئەينەك نەيچە ئىچىدە نورمال تامچىلاپ تۇراتتى. تۆمۈر دار ئىچىدىكى ئاق قاشقىلىق، تۆپىنەك سەمرىگەن گومۇش قىزىل بۇقا ئۇمچىيىپ ئېغىر - ئېغىر پۇشۇلدايتتى. ئۇ، دارنىڭ يان لىمىغا يەلكە ۋە كۆكرەك قىسمىدىن دار تاسمىسى بىلەن تېڭىپ قويۇلغانىدى. ھەر قانداق ئادەم بىر قاراپلا ئۇنىڭغا ھەۋەسلىنەتتى. ئۇنىڭ ئاق قاشقىلىق بېشى ناھايىتى چىرايلىق بولۇپ، مۇڭگۈزلىرى قىسقا، قىزغۇچ جەيەكلىك كۆزلىرى تومپىيىپ تۇراتتى. كەڭ دۈمبىسى تۈز، تەكشى ئۆسكەن بولۇپ، تۇخۇم قويساڭ توختىغۇدەك ئىدى. ئۇنىڭ يارىشىملىق ئالا قۇيرۇقى تىپتىنچ تاشلىنىپ تۇراتتى. كەڭ تۇياقلىق بوغماق - بوغماق ئاياغلىرى يەرگە مەھكەم چاپلاشقانىدى. ۋاقىت بىر سائەت ئۆتۈپ كەتتى. دوختۇرلار توختۇرۇشقا تەۋەسىز ھەرىكەت قىلىشاتتى. ئالاھەزەل، خېلى ئۇزۇن ۋاقىت ئۆتكەندىن كېيىن، باش دوختۇر ئابدۇكېرىم چارۋىچىلىق ئىدارىسىنىڭ باشلىقى بىلەن يېزا باشلىقىنىڭ يېنىغا كېلىپ سالماق.

لىق بىلەن ئېيتتى.

— بۇقا خەتەردىن ئۆتۈپ كەتتى. ئەنسىرىمىسەنمۇ بولدى دۇ.

— قانداق كېسەل بىلەن ئاغرىغان ئىكەن؟ مۇلايىملىق بىلەن سورىدى ھەسەنجان.

— چوڭ قېرىنغا ئوزۇق تىقىلىپتۇ. ھېلىمۇ جىددىي خەۋەر قىلغانىكەنسىز. بىز بەكمۇ جىددىيلىشىپ كەتتۇق.

— شۇنداق، — دېدى ئابدۇقەييۇم — شۇنچىۋالا قىممەت باھالىق بۇقا ئۆلۈپ كەتسە، ئاز زىيان بولاتتىمۇ؟

— توغرا، — دېدى ھەسەنجان، — ئىككى يىلدىن بۇيان ئۇ، يېزىمىزدىكى دېھقان، چارۋىچىلارغا ئاز نەپ بەرمىدى دەڭا. ناۋادا، ئۇ، ئۆلۈپ كەتكەن بولسا، يېزىمىز نەسلىچىلىكتە يەنە بۇرۇنقىدەك ئاق قالاتتى.

— ئەمدى، بىزنىڭ مۇنداق ساپ نەسلىلىك بۇقا سېتىۋې-

لىشىمىز مۇمكىن ئەمەس، دەڭا! ھازىر، نەدىمۇ ئۈنچىلىك پۇل بار دەيسىز! — ئابدۇقەييۇم يېنىدىكى ئىككى ھەمىرىغا كۈ-

لۈمسىرەپ تۇرۇپ ئېيتتى، — دوختۇر ئابدۇكېرىم، بىخەستە-

لىك قىلماڭلار! داۋاملىق ئىنچىكە كۆزىتىپ كۆڭۈل قويۇپ داۋالىشىڭلارنى ئۈمىد قىلىمەن.

— خاتىرجەم بولۇڭ ئىدارە باشلىقى، كېسەل ئېنىقلاندى. ئەمدى دوختۇرلار نۆۋەت بىلەن دىجورنىلىق قىلىشنى ئورۇن-

لاشتۇرىمەن — ئابدۇكېرىم دوختۇر قەتئىيلىك بىلەن ئېيت-

تى. ھەسەنجان ئابدۇكېرىمدىن سورىدى:

— قىيىنچىلىق بارمۇ، دوختۇر؟ — تارتىنماي دەۋپ-رىڭ!

— بۇ يېزىدا توك ئانچە مۇقىم ئەمەس، شۇڭا مۇشۇ جەھەتتىكى قىيىنچىلىقلىرىمىزغا ياردەم قىلغان بولسىڭىز؟ كې-

چىچە دىجورنىلىق قىلماقچىمىز، باشقا قىيىنچىلىق يوق. — بولىدۇ، بىر كىچىك گېنېراتورمىز بار، بىزنىڭ ياپونىيىدە ئىشلەنگەن. ھازىرلا بېرىپ سىلەرگە ئەۋەتەي، ھە

راست، سىلەرنىڭ ياتاق، تامىقىڭلارنى يېزىغا ئورۇنلاشتۇرۇپ قويدۇم.

— رەھمەت سىزگە. بۈگۈن كېچە ھېچكىمنىڭ بۇ يەردىن ئايرىلىپ كېتىشىگە بولمايدۇ. ئەتە، ئاندىن بىر نېمە دېيىشكى-نىمىز تۈزۈك بولار.

— ماقۇل ئەمىسە، كەچتە مەنمۇ سىلەر بىلەن بىللە. يېزا باشلىقى ھەسەنجان كېتىپ قالدى. مال دوختۇرلىرىنىڭ خىزمىتى جىددىي داۋاملىشىۋاتاتتى.

6

ئەتىسى ئەتىگەن يېزىلىق مال دوختۇرخانىسىنىڭ نەسىللىك بۇقىسىنىڭ ساقىيىپ، ئەسلىگە كەلگەنلىكى ھەققىدىكى خەۋەر بىردەمنىڭ ئىچىدە بۇ كىچىككىنە تاغلىق يېزىنىڭ ھەممە بۇلۇڭ - پۇچقاقلرىغىچە تاراپ كەتتى.

بازارنىڭ دوقمۇشىدىكى ئاشخانىدا چاي ئىچىپ ئولتۇرغان بىر پېشقەدەم دېھقان يېنىدىكى ھەمراھىدىن بولۇپ ئۆتكەن ۋەقە-لەرنى ئاڭلىغاندىن كېيىن، زەردە بىلەن توۋلىۋەتتى:

— بۇقىنى ئۆلتۈرۈپ يېيىشنىڭ كويىغا چۈشكۈچە، بىز خەقلەرنىڭ گۆشىنى شىلىپ يېسەڭلەرچۇ تۈزكۈر ئەبلەخلەر! تاغلىق يېزىدىكى نەسىللىك بۇقا ئۆلۈمنىڭ ۋەسۋەسىدىن كۆتۈرۈلگەن بىردەملىك ساراسمە قايناۋاتقان قازانغا سوغۇق سۇ قۇيغاندەك تىپتىنچلا يوقىلىپ كەتتى.

1998 - يىل 12 - ئاي، خوتەن.

ئۆكتەملىك

كەچلىك سورۇن «كائىنات» رېستوراننىڭ ئالاھىدە بېزەلگەن ئايرىم بۆلمىسىدە تۈزۈلدى. زىياپەت شىرەسىنىڭ ئۈس-تىگە تىزىلغان فار-فۇر لوڭقىدىكى دەستە گۈللەر، چىنە - تەخسىلەر، ئىستاكان - قەدەھلەر، كۈلدانلار، ماھارەت بىلەن تەييارلانغان سوغۇق سەيلەر كۆزنى قاماشتۇراتتى. مۇلازىملار-نىڭ كۆڭۈل قويۇپ ئەپچىللىك بىلەن تەييارلىشى نەتىجىسىدە، بۇ يەردە مېھمانلارغا ئەللىق ھەممە نەرسە كۆڭۈلدىكىدەك تەقلىنىدى. پەقەت مېھمانلار تېخىچە يېتىپ كېلىشىمگەندى. سا - ھىبخان — «لىچىنتاۋ» چارۋىچىلىق فېرمىسىنىڭ باشلىقى ھاتەم بىلەن ئۇنىڭ ھەمراھى گۈلپەرىدە ئىشىك تۈۋىدە مېھمانلارنى تەقەززالىق بىلەن كۈتۈۋاتاتتى.

ۋاقىت ۋەدە قىلىشقان مۆھلەتتىن خېلى ئۆتكەندىن كېيىن ئاندىن مېھمانلار كېلىشتى. ساھىبخان ئۇلارنى كۆپ تەكەللۈپ - تەۋەزۇلار بىلەن ئالدىن تەييارلانغان بۆلمىگە باشلىدى. مۇلازىم قىز ئۇلارنىڭ ئالدىدىكى ئىستاكانلارغا چاي قويدى. باش مېھمان-نىڭ تەشەببۇسى بىلەن گۈلپەرىدەدىن باشقا ھەممەيلىن تاماكىلىرىغا ئوت تۇتاشتۇردى.

— تۇرغۇنجاننى بۇ يەرگە تەكلىپ قىلىپ ئەكېلىشمۇ ئاسانغا چۈشمىدى، — گەپ باشلىدى چارۋىچىلىق فېرمىسى-نىڭ باشلىقى ھاتەم، — بۈگۈن قەدىناس ئاغىندارچىلىقىد-

مىزنىڭ ھۆرمىتىنى قىلىپ بىللە ئولتۇرساق دېگەندىم. كەل-
گىنىڭلارغا رەھمەت. سورۇن لايىقىڭلاردا بولمىسىمۇ بىزنىڭ
كۆڭلىمىز، قېنى ئازادە ئولتۇرۇڭلار.

— كايىپسىز، فېرما باشلىقى، بۇنچىلىك جۇۋاپ كەت-
مىسىڭىزمۇ بولاتتى، — باش مېھمان تۇرغۇن ھاتەمگە جاۋابەن
ئېيتتى — چاقىرىلغانكىمىز تۈزۈت قىلمايمىزدە، شۇنداقمۇ؟
كەلگەنكىمىز، كەچۈرۈڭ، يەيمىز، ئىچىمىز، ئوينايىمىز. پۇر-
سەت دېگەن ئادەمگە ئاسان كېلىدۇ دەمسىز؟ بۇمۇ بىزدەك قەد-
ناسلارغا نىسبەتەن بىر غەنىمەت پۇرسەت دەڭ! كۈلكە بىلەن
تەڭ ئېچىلىپ كەتكەن تۇرغۇننىڭ ئېغىزىدىكى ئالتۇن چىشلىرى
چىراغ يورۇقىدا پارقىراپ كەتتى. ئۇنىڭ ھەمراھلىرىمۇ تەڭلا
كۈلۈشتى.

— توغرا ئېيتتىڭىز، — دەدى ھاتەم دىققەت گەۋدىسىنى
سەل كۆتۈرۈپ، قېنى ئۇنداقتا قورۇمىلارغا مەرھەمەت، ھە
گۈلپەرىدە، قەدەھلەرگە ھاراق قويۇڭ، توشقۇزۇپ، توشقۇزۇپ
قويۇڭ — ھە، يۈرەك چىلاشقۇدەك بولسۇن!

— ئۈستىگە ئاق كوپتا، قىزىل يوپىكا كىيگەن، بوينىغا
غاز ياغلىق چىگىۋالغان، زىلۋا بويلۇق، قارا كۆز، ئەگىم قاش،
بۈدۈر چاچلىق قىز گۈلپەرىدە قەدەھلەرگە ھاراق قويدى. ئەسلىدە
دە رېستورانلاردا ھاراق قويۇش مۇلازىم قىزلارنىڭ ئىشى بولسىدە-
مۇ، ئەمما بۈگۈن ساھىبخاننىڭ تاپشۇرۇقى بىلەن گۈلپەرىدە
ساقلىقنى ئۈستىگە ئېلىشى كېرەك ئىدى. مېھمانلار قەدەھلىدە-
رىنى شىرەگە توكۇلدىتىپ تۇرۇپ قويۇپ تۈزۈتسىزلا ئىچىۋې-
تىشتى. ئاپئاق چوكلار سەي تەخسىلىرىنىڭ ئۈستىدە ھەرىكەت-
لىنىشكە باشلىدى. تۇرمۇش دېگەن شۇنداق نەرسە، كىشىلەر
يېيىش، ئىچىش ئۈچۈن بىر يەرگە جەم بولىدۇ، سورۇن كۈلكە -
چاقچاقسىز ئۆتمەيدۇ، ھازىرمۇ، ھاراق قىزىتمىسىنىڭ تەسىرىدە-
دىن ھەممەيلەن ھاياسىز، يۇمۇرلۇق چاقچاقلارغا تۇتۇندى.

— تۇرغۇنجان، يېقىندىن بۇيانقى تىجارىتىڭىز ئوبدان كېتىۋاتىدىغاندۇ؟ ھاتەم يۈزىدىكى تەرنى قولىغا قىلىپ بىلەن سورىدى. تۇپتىپ سورىدى. ئۇنىڭ ئۆسكەن ئۇلاشما قاشلىرى ئاستىدىكى يوغان كۆزلىرى تۇرغۇنغا تىكىلىپ تۇراتتى.

— نېمىسىنى دەيسىز، — دېدى تۇرغۇن، بارماقلىرىغا قاتارسىغا ئالتۇن ئۈزۈك سېلىنغان سول قولىدىكى يەلپۈگۈچنى شىرە ئۈستىگە تاشلاپ قويۇپ، تومپىيىپ چىققان قورسىقىنى سىلىنغان ھالدا: سودىغۇ يامان ئەمەس، بىراق، بازار تازا كۆ-ئۆلدىكىدەك بولمايۋاتىدۇ دەڭا. ئۇنىڭ ئۈستىگە مۇشۇ كەمدە خەقلەرگە نېمە بولىدىكىن - تاڭ، سودا پۈتكەندىن كېيىن بېرىشكە تېگىشلىك پۇلنىمۇ بېرىشمەيۋاتىدۇ. ھېلى ئۇنداق دېگەن، ھېلى مۇنداق دېگەن، يالغاننىلا سۆزلىشىدۇ. يېقىندىن بۇيان ئېلىشقا تېگىشلىك بىر مىليوندىن ئارتۇق پۇلۇمنىمۇ ئالالمايۋا. تىمەن ئەمەسمۇ؟ — ئۇ يەلكىسىگە قويۇۋېتىپ ئۆستۈرۈلگەن چاچلىرىنى بارماقلىرى بىلەن تاراپ قويدى. شىرەگە قىزىق سەيلەر قويۇلدى.

— شۇنداقتىمۇ تاپاۋىتىڭىز يامان ئەمەستۇ؟
— مېنى ئوبدان بىلىسىزغۇ، مەن دېگەن تاپاۋەت بولمىسا سودا قىلىپ يۈرىدىغان ئادەممۇ؟ ئىشقىلىپ زىيان تارتمايمەن - دە!
— تۇرغۇن ئاكام دېگەن زىيان تېگىدىغان سودىنى قىلىدىغان ئادەم ئەمەس، — تۇرغۇننىڭ يېنىدا ئولتۇرغان ئىنچىكە بۇرۇتلۇق يىگىت سۆز قاتتى.

— سەن نېمىنى بىلەتتىڭ، تۇرغۇن ئۇنىڭغا ھومايدى، يېيىشىڭنى يەپ، ئىچىشىڭنى ئىچىپ جىم ئولتۇر، سۆزگە ئارىلاشماي. كىم سېنى مېنىڭ گېپىمگە قوشۇق سالىسۇن دەپ - تۇ، — شۇنىڭ بىلەن ھېلىقى يىگىت جىم بولدى.
— ئۇنداقتا ھازىر قانداق تىجارەتلەر بىلەن شۇغۇللىنىدۇ - ۋاتىسىز، — ھاتەم سۆزىنى داۋاملاشتۇردى، — قېنى گۈل.

پەرىدە، قەدەھلەرگە قاراڭ.

— ھەممە تىجارەتنى قىلىمەن، — تۇرغۇن سۆزلىمەكتە ئىدى، — ئالدىنقى مەزگىللەردە ساپلا ئۇششاق تىجارەت بىلەن شۇغۇللانغان ئىدىم، يېقىندىن بېرى، مۇنداق چىشىنىڭ كاۋىكىغا مەلەم بولمايدىغان تىجارەتتىن ۋاز كەچتىم، ئەمدى چوڭ - چوڭ تىجارەت بىلەن شۇغۇللىنىۋاتىمەن.

— ھېلىمۇ قوي يۇڭى تىجارىتى بىلەن شۇغۇللىنىۋاتام - سىز؟ — ھاتەم قولىدىكى قەدەھنى كۆپچىلىك بىلەن بىر - بىر سوقۇشتۇرۇپ ئىچىۋەتكەندىن كېيىن ئەتەي سورىدى.

— ئۈنمۇ تاشلىدىم، — خوتەننىڭ ياڭقى دەمسىز، ئىشقىلىپ، قولۇمغا پۇل كىرىدىغان سودا بولسا ھەممىنى قىلىمەن. فېرمىڭىزغا ماشىنا ئالدىغان ئىش بولسا مانا مېنى ئىزدەڭ، سىزنى ھەرگىز كۆيدۈرمەيمەن.

— تۇرغۇننىڭ باشنى ئايلاندۇرىدىغان بۇ سۆزلىرىدىن، ھاتەمنىڭ ۋۇجۇدىدا قانداقتۇر بىر خىل قورۇنۇش تۇيغۇسى پەيدا بولدى.

— تۇرغۇنجان، سىزنىڭ تىجارەت ئەھۋالىڭىزمۇ يامان ئەمەس ئىكەن، ئۇنداقتا فېرمىمىزنىڭ ھېلىقى ئىككى يۈز ئەللىك مىڭ يۈەن پۇلىنىمۇ بېرىۋېتىشىڭىزدە مەسىلە يوقتەك قىلىدۇ. بۇ دورەم بېرىۋېتەرسىز - ھە!

— شۇنداقمۇ؟ چاتاق يوق، — تۇرغۇن چوڭچىلىق بىلەن دەيدى، — سىزدىن قوي يۇڭى ئالغىنىمغا بەش يىل بولۇپ قالدى. ئۇنىڭ پۇلىنى خېلى بۇرۇنلا قايتۇرۇش نىيىتىم بار ئىدى. ئەپسۇسكى، قولۇم قىسقا بولۇپ قالدى. ئۇنىڭ ئۈستىگە باشقىلاردىن ئېلىشىمنى ئالامىدىم، سىزنى كۆپ ماڭدۇرۇپ قويدۇم، ئەسلى مۇنداق قىلىشنىڭ ھېچقانداق زۆرۈرىيىتى يوق ئىدى. رەنجىمەسلىكىڭىزنى ئۈمىد قىلىمەن، پۇلىڭىزنى ئەمدى

تولۇق قايتۇرىمەن.

— سىزگە رەھمەت.

— نېمىگە رەھمەت ئېيتاتتىڭىز، ھېلىمۇ كۆپ كېچىكتۇم.

رۇپ قويدۇم.

— ئۇنداقتا، سىزنى قاچان ئىزدىسەم بولىدۇ؟

— خالىغىنىڭىزچە بولسۇن.

— ياق، ۋاقتىنى ئۆزىڭىز بېكىتىڭ.

— بولىدۇ، ئەتە چۈشتىن كېيىن سائەت بەشتە مېھمانخا.

ئىدىكى ياتقىمغا بېرىڭ. ھاتەم شۇ ھامان ئورنىدىن تۇرۇپ

تۇرغۇنىڭ قولىنى سىقتى. ئۇنىڭ ۋۇجۇدىدا بىر ئىسسىق ئېقىم

مەۋج ئۇرۇشقا باشلىدى. كۆڭلىدە بولسا، سورۇننى سېخىلىق

بىلەن ئەۋجىگە كۆتۈرۈۋاتقان گۈلپەرىدەنىڭ زېرەك ساقلىقىغا

رازىمەنلىك بىلەن ئاپىرىن ئوقىدى. سورۇن توختاۋسىز جاراڭ.

لاپ تۇرغان قەدەھ سادالىرى بىلەن ئېگىز - پەس كۈلكە سادالى.

رىنىڭ شاۋقۇنىدىن يېڭى پەللىگە كۆتۈرۈلدى. ئۈزۈلمەي چېكىد.

لىۋاتقان ئاچچىق تاماكىنىڭ قويۇق تۈتۈنى شۇ تاپتا ئۆي ئىچىگە

لىق تولغانىدى.

ھاتەم گۈلپەرىدە بىلەن مېھمانخانىغا قايتتى. ھاتەم خېلى

تەڭشىلىپ قالغانلىقتىن ياتاققا كىرىپ ساپاغا ئېغىر تاشلاندى

ۋە تاماكىسىغا ئوت تۇتاشتۇرۇپ قاتتىق بىر شورىغاندىن كېيىن

سۆزلەشكە كىرىشتى:

— ئەبلەخ، بەش يىل بۇرۇن فېرمىمىزدىن نۇرغۇن ياغ.

لىما گەپ، چىرايلىق ۋەدىلەر بىلەن ئالغان ئىككى يۈز ئەللىك

مىڭ يۈەنلىك قوي يۇڭىنىڭ پۇلىنى تا ھازىرغىچە بەرمىدىيا بۇ

كازاپ. بەش يىلدىن بۇيان مەن ئۇنىڭ كەينىدىن ئاز قاترىمىد.

دىم، نەچچە قېتىم ئۆيىگە باردىم، كوچىدا تۇتتۇم، ھېلى ئۇد.

داق، ھېلى مۇنداق دەپ ئالداپلا كەلدى. بىر ئادەمنى شۇنداقمۇ

كولدۇرلاتقان بارمۇ؟

— چېچىلماڭ فېرما باشلىقى — گۈلپەرىدە ھاتەمنىڭ ئالدىغا بىر ئىستاكان قىزىق چاي قۇيدى، — ئەتە كۆرۈشىدە. خان بولدېڭىزغۇ؟

— چېچىلماڭ دېدىڭىزمۇ؟ مەن چېچىلماي كىم چېچىلدە. دۇ. مۇشۇ ئىش تۈپەيلىدىن فېرما رەھبەرلىكى ئىچىدە ئۆزۈمنى قانچە قېتىم تەكشۈرگەنلىكىمنى بىلمەيسىز؟ ناھىيە باشلىقلىرىدە. نىڭ باشقارما باشلىقلىرىنىڭ مېنى قانچە قېتىم تەنقىد قىلغانلىقىنى بىلمەيسىز؟ سىز بىلمەيسىز؟ فېرمىدىكى ئىشچى - خىزمەتچىلەرنىڭ ئالدىدا قانچىلىك خىجالەتچىلىكتە قالغانلىقىمنىمۇ بىلمەيسىز، ئالتە ئايدىن بېرى ئىشچى - خىزمەتچىلەر ئىش ھەققىنى ئالالمايۋاتىدۇ. ھەتتا فېرمىنىڭ تېلېفون ھەققىنىمۇ تۆلىيەلمەيۋاتىمىز. بىزدە پۇل يوق ئەمەس، لېكىن بار پۇلدىمىزنى ئالالمايۋاتىمىز. ئېيتىڭچۇ، بۇ ئىشتا مەن ئوسال بولماي يەنە كىم ئوسال بولىدۇ؟ يۇڭ بېرىشنى مەن تەستىقلىسام، ئەمما پۇلنى قايتۇرۇپ ئالالمىسام، مۇشۇمۇ ئىش بولىدۇ، مەن دېگەن فېرما باشلىقى، فېرمىغا جاۋابكار بولمىسام بولامدۇ؟ — ھاتەم ھۆركىرەپ يىغلىۋەتتى، گۈلپەرىدە ئۇنىڭغا تەسەللى بەردى:

— كۆڭلىڭىزنى بۇزماڭ فېرما باشلىقى، بۇمۇ ئۆتۈپ كېتەر.

— ئۆتۈپ كېتەر؟ لېكىن، مېنىڭ ئازابلىرىم ئۆتۈپ كەتكىنى يوق.

— پۇلنى قايتۇرۇۋالساق ھەممە ئىش ئوڭشىلىپ كېتەدە. دۇ. خەپ، تۇرغۇن دېگەن تۈزكۈر بىلەن ئىككىنچى باردى - كەلدى قىلماسەن. كۆردىڭىزمۇ، ئۇنىڭ پوچىلىقىنى، قولىدا ئالتۇن ئۈزۈك، ئالتۇن سائەت، تېخى ئۇنىڭ خوتۇن كىشىدەك بويىغا ئالتۇن زەنجىر سېلىۋالغىنىنى قارىمامسىز، شۇنىمۇ

ئەركەك دېگىلى بولامدۇ. سېپى ئۆزىدىن ئائىھلى دەخا، راست-
تىنلا ئائىھلى.

گۈلپەرىدە كۈلۈۋەتتى.

— نېمىشقا كۈلىسىز، فېرمىنىڭ پۇلىنى ئالىمەن دەپمۇ
سەم ئويلاپ بېقىنچۇ، سىزدەك بىر قىزنى ئاشۇ كىسپۇرۇشلارغا
ھاراق قۇيغىلى سالامتىم؟ مەن ئەركەك ئەمەسمۇ؟ مەندە غۇرۇر
يوقمۇ؟ خاپا بولماڭ، مەنمۇ ئىلاجىسىزمەن. راستنى ئېيتسام،
بۇنىمۇ مەن جەمئىيەتتىن ئۆگەندىم. بۇ دورەم پۇلىنى ئېلىپلا
ئالدى بىلەن، ئىشچى - خىزمەتچىلەرنىڭ قەپقالغان ئىش ھەققى-
نى تارقىتىمەن. ئۇنىڭدىن كېيىن خەق نېمە دەپسە دەپسۇن،
فېرمىنىڭ باشلانغۇچ مەكتىپىنى يېڭىلايمەن، بولمىسا ئۇ يەردە
ئىشلىگەننىڭ نېمە پايدىسى بولسۇن؟ قاراپ تۇرۇڭ، ئەگەر مەن
دېگىنىمنى قىلمىسام ئادەم بولماي كېتەي، — ھاتەم بارغانسې-
رى ھاياجانلىنىۋاتاتتى.

— ئويلىغىنىڭىز توغرا، — دەپدى گۈلپەرىدە، — لې-
كىن ھازىر ۋاقىت بىر يەرگە بېرىپ قالدى. ئاۋۋال ئارام
ئېلىڭ، ھېلىمۇ جىق چارچاپ كەتتىڭىز، باشقا گەپلەرنى ئەتە
سۆزلىشەرمىز.

ھاتەم بىر ھازا ئۇن - تىنىسىز تۇرۇپ قالدى.

— بولىدۇ، گۈلپەرىدە، سىزمۇ چىقىپ ئارام ئېلىڭ،

بۈگۈن سىزمۇ كۆپ چارچىدىڭىز، رەھمەت سىزگە.

— رەھمەت ئېيتىشنىڭ ھاجىتى يوق. بۇمۇ مېنىڭ خىزمەت-
مىتىمغۇ؟

— شۇنداق، بۇمۇ سىزنىڭ خىزمىتىڭىز بولۇپ قالدى، —

ھاتەم پىسىسىڭىدە كۈلۈپ تاشلىدى. گۈلپەرىدە ئۇنىڭغا ئامانلىق
تېلەپ چىقىپ كەتتى. ھاتەم ئورنىدىن تۇرۇپ، كارىۋات لېۋىگە
كېلىپ ئولتۇردى - دە، ئايىغىنى سېلىۋېتىپ كىيىم - كېچەك.

لىمىرى بىلەنلا كارىۋات ئۈستىگە تاشلاندى. ئۇ، مەستخۇش ياتاتتى. ئۇ تاتلىق خىيالغا كەتتى: ئەنە، ئىشىك ئېچىلىپ، تۈر-غۇن سومكا كۆتۈرگەن ھالدا ياتاققا كىردى. ئۇ ھاتەم بىلەن قول ئېلىشىپ كۆرۈشكەندىن كېيىن قولىدىكى سومكىنى شىرە ئۈستىگە قويۇپ ئۇنىڭ ئېغىزىنى ئاچتى. سومكا ئىچىدە رەتلىك تىزىلغان يىپىيىڭى پۇللا لىققىدە تۇراتتى، تۇرغۇن ھاتەمگە ساند-ۋېلىشنى ئېيتتى. ھاتەم خۇشاللىقىدىن سومكىدىكى پۇللارنى بىر باشتىن ئېلىپ ساناشقا كىرىشتى. مۇنچە كۆپ پۇلنى بىرىمۇ-بىر ساناپ چىقىشمۇ ئاسانغا توختىمايتتى، شۇنداقتىمۇ ئۇ ئاخىر ساناپ تۈگەتتى. ھاتەم كۆڭلىدە ئۆزىچە خۇشاللىناتتى.

ئەنئىسى ھاتەم گۈلپەرىنىمۇ ئەگەشتۈرمەي، ئۆزى يالغۇزلا سائەت بەشتىن بۇرۇنراق تۇرغۇننىڭ ياتىقىغا كەلدى. بۇ مېھمان-خانىنىڭ ئالاھىد تۈزەشتۈرۈلگەن ياتىقى بولۇپ ئىچىدىكى ياتاق ۋە تازىلىق ئۆيىدىن باشقا، تاشقىرىدا دېرىزىلىرى باغ تەرەپكە ئۇدۇللاپ سېلىنغان چوڭ قوبۇلخانىسى بار ئىدى. ئۆينىڭ ئىچىگە تام بويلىتىپ ساپاغا تىزىپ قويۇلغانىدى، ھاتەم ئىشىكتىن كىرگەندە ياتاققا ئاشامقى تونۇش بىر يىگىت شىرە ئالدىدىكى ئورۇندۇقتا يانپاشلىغىنىچە قولىدىكى چاقماقنى ئويناپ ئولتۇراتتى، ئۇ ھاتەم بىلەن قىزغىن كۆرۈشتى ۋە ئۇنىڭغا بىر تال تاماكا ئۇزاتتى.

— تۇرغۇنجان بارمىكىن؟ — ھاتەم سورىدى.
— بار، ئەتىگەندىن بېرى سىرتلارغىمۇ چىقىمدۇق. ئۇ، تېخى بايا تالاغا چىقىپ كېتىۋېدى، سەل ساقلاپ تۇرۇڭ، ھازىر-لا كېلىدۇ.

— ماقۇل، مەن ساقلاي.
— ياكى بولمىسا مەن ئۇنىڭ يانفونىغا تېلېفون قىلايمەن.
— كىن؟ — ھېلىقى يىگىت شىرە ئۈستىدىكى تېلېفوننىڭ تۈ-

رۇپكىسىنى قولغا ئالدى.

سائەت دەل بەش بولغاندا تۇرغۇن ئىشىكتىن كىردى. شۇ ھاتەم بىلەن چاقچاق ئارىلاش كۆرۈشكەندىن كېيىن، ھېلىقى يىگىتنى ئورنىدىن قوپۇرۇۋېتىپ، ئۇنىڭ ئورنىدا ئولتۇردى ۋە ھېلىقى يىگىتكە دەيدى.

— ئاۋۇ ئىككىيلەن نەگە كەتتى؟ بىر يەرگە بارماڭلار دەسەم يەنە ساقلاشماپتىغۇ نان قېپىلار؟

— ئۇلار يىراقتا ئەمەس، ئىككىلىسى ھېلىلا مۇشۇ يەردە ئىدى، — ھېلىقى يىگىت ئالدىراش جاۋاب بەردى. تۇرغۇن ئۇيان - بۇيان يانچۇقلىرىنى بىر قۇر ئاڭتۇرغاندىن كېيىن، يۈز كويلۇق پۇلدىن بىرنى ئېلىپ ھېلىقى يىگىتكە بەردى.

— مالڭ، دەرھال بىر قاپ تاماكا بىلەن ئىككى قۇتا سوغۇق ئىچىملىك ئېلىپ كىر، مېھماننىمۇ موشۇنداق كۈتە. شەمدۇ؟ ياز ھاۋاسى ئىسسىق، فېرما باشلىقى ئۇسساپ قالمە. سۇن، مالڭ، تېز بول! — ھېلىقى يىگىت چىقىپ كەتتى. شۇ ئەسنادا تۇرغۇن سوراشتۇرغان ئىككىيلەنمۇ كىرىپ كېلىشتى.

— تەييار بولدۇڭلارمۇ، — تۇرغۇن سورىدى.
— شۇنداق، — جاۋاب بەردى ئىككىيلەن تەڭلا. سىرتقا چىقىپ كەتكەن يىگىت تېزلا قايتىپ كەلدى. تاماكا بىلەن ئە-چىملىكىنى ھاتەمنىڭ ئالدىغا قويدى ۋە ئېشىپ قالغان پۇلنى تۇرغۇنغا تەڭلىدى. تۇرغۇن «ئۆزۈڭ ئىشلەت» دېگەندەك قىلىپ قولنىڭ كەينى بىلەن ئىشارەت قىلدى. راستىنى ئېيتقاندا ئۇ ھاتەمنىڭ ئالدىدا ئۆزىنىڭ مەرتلىكىنى كۆز - كۆز قىلىۋاتاتتى. ئۇ، سائىتىگە قارىدى. سائەت ئىستىرىلكىسى بەشتىن ئون مىنۇت ئۆتكەنلىكىنى كۆرسىتىپ تۇراتتى. ئۇ شىرەنىڭ سىرتە-مىسىدىن قەلەم ۋە چەكلەرنى ئالدى. ۋە چەككە بىر نېمىلەرنى

يازدى. بۇ چاغدا ئۇنىڭ ھېلىقى ھەمراھلىرى ئالدىراش يۈرۈشەتتى.

— قېنى فېرما باشلىقى، بۇ يەرگە ئىمزا قويۇلۇڭ، بۇ قېتىم ئىككى يۈز ئەللىك مىڭ يۈەن پۇلىڭىزنى بىراقلا بېرىۋەتتىم، بانكىدىكى ھېسابىمىدىن ئېلىۋالسىڭىز بولىدۇ. ھاتەم چەككە ئىمزا قويۇش ئۈچۈن يانچۇقىدىن قەلىمىنى ئالدى.

— ئەپۇ قىلىڭ فېرما باشلىقى، بۇ قەلەم بىلەن ئىمزا قويسىڭىز بولمايدۇ. مانا ماۋۇ مەخسۇس قەلەم بىلەن ئىمزا قويسىز، — تۇرغۇن ھاتەمگە قولىدىكى قەلەمنى ئۇزاتتى. ھاتەم چەككە ئىمزا قويدى. ئۇ چەك ئۈستىگە يېزىلغان ئىككى يۈز ئەللىك مىڭ يۈەن دېگەن خەتلەرنى كۆرۈپ كۆزلىرىگە ئىشەنمەيۋاتقاندەك تۇيغۇغا كېلىپ قالدى. تۇرغۇن ئورنىدىن تۈرۈپ ھاتەمگە قول ئۇزاتتى.

— فېرما باشلىقى ئىككى يۈز ئەللىك مىڭ يۈەننى ئالدىم - ئىچىمۇ؟ — ھاتەم قولىدىكى پۇل چېكىگە قاراپ سەل ئويلىدى. نىپ قالغاندىن كېيىن:

— ئالدىم، — دېدى.

— ئەمدى بىزنىڭ ئوتتۇرىمىزدىكى ئېلىم - بېرىم تۈگىدى، شۇنداقمۇ؟

— شۇنداق، تۈگىدى.

— ئەمدى مېنى ئاۋارە قىلمايسىز؟

— پۇلىنى ئالغاندىكىن يەنە نېمە دەپ ئاۋارە قىلاتتىم.

— رەھمەت سىزگە.

— سىزگە رەھمەت. تۇرغۇن شىرە ئۈستىدىكى ئالدىن

تەييارلاپ قويغان قاپنى قولىغا ئالدى. — خوش ئۇنداقتا قەددە - ناس ئۆلپەتچىلىگىمىزنىڭ يۈزىدىن سىزگە بىر دانە خاتىرە بۇيۇم

تەقدىم قىلماقچىمەن. بۇ، گوللاندىيەدە ئىشلەتكەن ساڧال پىچىم-قى، ئۆزى ئاددىي بولسىمۇ يالداما قىلارسىز. ياق، ياق، تۇرۇپ قىلماڭ، قېنى ئېلىڭ.

ھاتەم سوۋغاتنى ئالدى ۋە تۇرغۇن بىلەن خوشلاشتى. ئالدىراش مېڭىپ، بانكىنىڭ تىجارەت زالىغا كىرگەندە خىزمەتچىلەر ئاللىقاچان ئىشتىن چۈشكەندى. تىجارەت بۆلۈمىنىڭ باشلىقى ئۇنىڭغا «ئەتە كېلىڭ» دېدى. ئۇ، پەرىشان ھالدا ياتىقىغا قايتىپ كەتتى.

فېرما باشلىقى ئەتىسى ئورنىدىن بالدۇرلا تۇرۇپ كەتتى، ئۇ گۈلپەرىدەنى چاقىرىپ، كوچىدىكى ئاددىي بىر ئاشخانىدا ناشىلىق تاماق يېدى. ئىدارە - ئورگانلارنىڭ خىزمەتكە چۈشۈش ۋاقتىنى قارارلاپ دەل ۋاقتىدا بانكىغا كەلدى - دە، سومكىسىنى گۈلپەرىدەگە تۇتقۇزۇپ قويۇپ، يانچۇقىدىن ھېلىقى چەكنى ئېلىپ بانكا خىزمەتچىسىگە ئۇزاتتى. خىزمەتچى ئايال چەكنى قولىغا ئېلىپ، سىنچىلاپ بىر قۇر كۆز يۈگۈرتتە. كەندىن كېيىن ھاتەمگە تىكىلىپ تۇرۇپ:

— بۇ نېمە؟ — دېدى ئۇنىڭ سوئالىدىن ھېچنېمىنى ئاڭلىمىغان ھاتەم تۈزلا جاۋاب بەردى:

— پۇل . . .

— پۇل دەيسىزغۇ، بۇ نەدىمۇ پۇل بولسۇن، بىر ۋاراق ئاق قەغەزغۇ؟

— بۇ، بۇ . . . ھاتەم كېكەچلەپ قالدى. خىزمەتچى ئايال قەغەزنى ئۇنىڭغا قايتۇرۇپ بەردى. ھاتەم بىلىدىكى، بۇ ھەقىقەتەن بىر ۋاراق ئاق قەغەز ئىدى. ئۇنىڭ بېشى ئايلاندى. ئۇ ئېگىز - پەس سۆزلەشكە باشلىدى. تىجارەت بۆلۈمىنىڭ باشلىقى ئۇنىڭ بۇ ھەقتىكى چۈشەندۈرۈشىنى، بولۇپ ئۆتكەن ئىشلارنى ئۆتمۈشىنى تەپسىلىي ئاڭلىغاندىن كېيىن ئۇنىڭغا ئېيتتى:

— ئالدىنقىسىز فېرما باشلىقى، ئالدىنقىسىز. سىز ئالا-
قە قىلىۋاتقان تۇرغۇن دېگەن ھازىر تىجارەتچى ئەمەس، ئۇ مەخ-
سۇس قويمىچىلىق بىلەن شۇغۇللىنىۋاتقان ئالدامچى بولۇپ كەت-
تى. ئۇنىڭ بۇ چەكنى يېزىشقا ئىشلەتكىنى ئادەتتىكى قەلەم
ئەمەس، بەلكى ئوكسىدلىق قەلەم، ئۇ ھاۋا بىلەن ئۇچراشقان
ھامان ئوكسىدلىنىپ ئۆزلۈكىدىن تۈزۈپ كېتىدۇ. ئۇنىڭ بى-
لەن باشتىلا ئالاقە قىلغۇلۇق ئەمەس ئىدى. ئەمدى كېلىپ
سىزنىمۇ پالاكەت بېسىپتۇ.


— ئېيتىڭغا، ئەمدى قانداق قىلىشىم كېرەك؟ — بىچارە
قىياپەتكە چۈشۈپ قالغان ھاتەم تىجارەت بۆلۈمىنىڭ باشلىقىغا
ھەدەپ يېلىناتتى.

— قانداق قىلىش كېرەكلىكىنى مەنمۇ بىلەلمىدىم، بۇ-
نىڭغا ئۆزىڭىز بىر ئامال قىلغىنىڭىز تۈزۈك.

ھاتەم بانكىدىن ئامالسىز قايتتى. شۇ تاپتا ئۇنىڭغا چىقاي
دېسە ئاسمان يىراق، كىرەي دېسە يەر قاتتىق ئىدى. ئۇ يولدا
كېتىۋېتىپ دەرغەزەپكە كەلدى - دە، گۈلپەرىدەنى ئەگەشتۈرۈپ
تۇرغۇنىنىڭ ياتقىغا كەلدى. تۇرغۇن ئەسلىدىكى ئورنىدا بەخىرا-
مان ئولتۇراتتى. ئۇ، ھاتەمنىڭ قارغىشلىق گەپلىرىنى سەۋر-
چانلىق بىلەن ئاڭلىدى ۋە تەمكىن قىياپەتتە دېدى:

— ئۆكتەملىك قىلىۋاتامسىز فېرما باشلىقى، مەن سىزنى
ئالدىغىنىم يوق، مېنىڭ پاكىتلىرىم تولۇق، ئىشەنمىسىڭىز
كۆرۈپ بېقىڭ، قېنى، فېرما باشلىقىغا تۈنۈگۈنكى سىنئالغۇنى
قويۇپ بېرىڭلار، — ئۇ يېنىدىكى ھەمراھلىرىغا ئېيتتى، سىن-
ئالغۇدا ھەممە جەريان تولۇق كۆرسىتىلىۋاتاتتى، توۋا، جاھاندا
مۇشۇنداقمۇ ئېزىتقۇلۇق بولىدىكەن - ھە؟ ئۇ غەزىپىنى باسال-
مايۋاناتتى ۋە شۇ ھامان ئورنىدىن تۇرۇپلا تالاغا ماڭدى، گۈلپە-
رىدە ئۇنىڭغا ئەگىشىپ چىقتى، ئۆي ئىچىدىن تولىمۇ سەت

بوغۇق كۈلكە ئاۋازى ئاڭلاندى.
ئادەملەر ئۈزۈلمەي ئۆتۈشۈپ تۇرغان دىمىق شەھەر كوچىسىدا
سدا فېرما باشلىقى ھاتەم ئادۋوكات ئىزدەپ چوڭ - چوڭ قەدەم
تاشلاپ كېتىۋاتاتتى.
1999 - يىلى 2 - ئاينىڭ 17 - كۈنى، خوتەن.



شاھسەنەمنىڭ ئاشقى

(ئۇزاق تۈندىكى قارا باسقان چۈشلەر)

ئاشقىمەن — غەربىمەن، شىپاھسىز،
مىسكىنمەن — بىچارە، داۋاسىز.
دۇنيادا تىغدەكلا تەنھامەن،
دىل باغىم لەيلاسىز، رەناسىز.
ياشلىقىم، ئەرزاندۇر — بىقىممەت،
غەمكىنمەن، ئاق قودەك ناۋاسىز.
قالمىدى سەۋرىم ھەم تاقىتىم،
كۆيمەكتە ۋۇجۇدۇم گۇۋاھسىز.
مەيلىلا، مەن كۆيەي يار ئۇچۇن،
كۆيمىكىم بىلسەڭلا گۇناھسىز.
ئايانكى، ھىجراندا تەقدىرىم،
يېتىمەن ۋەسلىمگە خاتاسىز.
ئوينارمىز شۇ چاغدا شاد — خۇرام،
گۈلزاردا — چىمەندە چاپاسىز.

— ئاپتور نەزمىلىرىدىن
ئۇنىڭ پۇتغا ئىشكەل سېلىندى.

ئۇيقۇسىز تۈنلەر، كۆڭۈلسىز كۈنلەر يىرتقۇچ ھايۋاندىك

ۋەھىمە سېلىپ ئۆتمەكتە. چىدىغۇسىز ئەلەم - خورلۇق پۈرەك
نى ۋەھشىلىك بىلەن ئەزمەكتە.

تۈرمە ئىچى قارا سىياھدەك. سىرتتا ئەنسىز قارا بوران
ھۆركىرمەكتە. قانداقتۇر، يىراقتىن ئاندا - ساندا ئىتلارنىڭ
ھاۋشىشى، بەزەن - بەزەن ئېشەكلەرنىڭ يېقىمىسىز ھاڭراشلىرى
ئاڭلانماقتا.

قاتتىق سوقۇۋاتقان بوران تۈرمە روجەكلىرىنى قېقىپ ئۆت-
مەكتە. ئۇنىڭ ۋۇجۇدى كۈز كۈنلىرىنىڭ كېچىدىكى ئاچچىق
سوغۇقلىرىدىن شۇركۈنۈپ سەگەكلەشتى. ئۇ، ئاستا كۆزىنى
ئاچتى. ئەمما ھېچ نەرسىنى كۆرەلمىدى. «كۆزۈم كۆرمەس
بولۇپ قالمىغاندۇ؟ ھە، راست، مەن ھېچ نەرسىنى كۆرەلمەيۋا-
تىمەنغۇ؟ ھەقىقەتەن قارىغۇ بولۇپ قالغاندىمەنمۇ؟ ياق، ياق.
بۇ مۇمكىن ئەمەس. مەن ئىشلەيمەن. مەن ياشايمەن! . . .»
ئۇ، ئۆز كۆڭلىدە شۇنداق ئويلىدى ۋە شۇنداق پىكىر قىلدى.
ئۇقارىغۇ بولۇپ قالمىغاندى. بۇ تامامەن ئۇنىڭ ھېسلىرى ئى-
دى.

ئۇ، سەل ھوشىغا كەلدى. بىلىدىكى، كۆزى ساق. باياتىن
ئۇنىڭ كۆرەلمىگەنلىكى بەرھەق راست ئىدى. چۈنكى ئۇ، دۈم
ياتاتتى. دەسلەپ ئۇ كۆزىنى ئاچقاندا، تۇنجى بولۇپ كۆرۈنگىنى
يورۇق ئالەم بولماستىن، قاپقارا زېمىن ئىدى. ياق زېمىنمۇ
ئەمەس، بەلكى تۈرمە كامېرىنىڭ ئۇلى ئىدى.

ئۇ، ئۆزىنى ئوڭشاشقا تىرىشتى، قانچە ئۇرۇنۇپ كۆرسىمۇ
قانداقتۇر بىر نەرسە يېتىشمەيتتى. بۇ كەملىك قىلىۋاتقىنى
نېمىدۇر؟ ھە! ئەمدى ئېسىگە ئالدىكى، بۇ كۈچ ئىدى. توغرا،
شۇ تاپتا ئۇنىڭدا كۈچ يوق ئىدى. ئۇ، تامامەن ھالسىزلانغان
بولۇپ، قاتتىق تاياق زەربىدىن پۈتۈن ئۈستىخانلىرى چېقىلىپ
كەتكەندەك ئاغرىپ، ئۈگە - ئۈگىلىرىگىچە سىرقىرايتتى. خې-
لىدىن بېرى قىزىشىۋاتقان تېنى ئەمدى ئاستا ئاستا مۇزلاشقا

باشلىغانىدى. ئۇ، لېۋىنى چىڭ چىشلەپ، ئىككى قولىنى ئاۋاي-
لاپ يەرگە تىرەپ، ئورنىدىن تۇرۇشقا تەمشەلدى. بىراق، ئۇ-
نىڭ پۇتلىرى ئۆز ئىگىسىنىڭ رايىغا زادى كۆندىغاندەك ئە-
مەس، بەكمۇ ئېغىر ئىدى. شۇنچە بەك سۆرۈلۈۋېلىپ، ئۇنى
مىدىرلاشقا قويمىغىنى نېمىدۇر؟ ھە، دۇرۇس، بۇ بەكمۇ ئېغىر
ۋە قوپال تۆمۈردىن ياسالغان ئىشكەل ئىدى. ئۇ، قەھرى -
غەزەپكە كەلدى - دە، جىمى كۈچ - قۇۋۋىتىنى يىغىپ ئاران
تەستە يېنىچە بولۇپ ئولتۇردى. ئۇنىڭ بېشى قېيىپ، كۆڭلى
ئېلىشىپ، قەي قىلغۇسى كېلەتتى. ئەمما، ھېچ نەرسە يانمى-
دى. ئۇ، شۇ پېتى ئولتۇرۇپ، خېلى بىر ھازا ئۆتكەندىن
كېيىن ئاندىن تولۇق ھوشىغا كەلدى. ئۇنى بۈگۈنمۇ يەنە ئۇ-
رۇشقانىدى.

ئۇ، ئاستا ئۆملىدى، كۆڭۈل كۆزى بىلەن ئىزدەپ، مىڭ
مۇشەققەتتە پاخال ئۈستىگە سېلىنغان ئورۇن - كۆرپىسىنىڭ
ئۈستىگە تاشلاندى. ئۆزىنى سەل - پەل ئوڭشىۋالغاندىن كېيىن
پەم بىلەن تامغا يۆلەندى. بوران ئۇچۇرۇپ كىرگەن چاڭ -
توزانلىق ھاۋادىن تولدۇرۇپ بىر نەپەس ئالدى - دە، خىيالغا
كەتتى. ئۇ كۆپ ئويلايتتى. ئۇ پەقەت شۇ ھېس - تۇيغۇغا
تايىنىپ ياشايتتى. مۇبادا شۇ ھېس - تۇيغۇ بولمىغان بولسا گويا
ئۆزىمۇ بولمايدىغاندەك ھېس قىلاتتى. مانا، يەنە شۇ ھېسسە-
يات، يەنە شۇ خىيال، يەنە شۇ ئۇنتۇلماس ھايات خاتىرىلىرى
ۋە سۆيگۈ ئەسلىملىرى... ئۇيقۇسىز تۈنلەر يەنە باشلاندى.
سىرتتا، بوران كۈچىيىپ كەتتى. تۈننىڭ قانچىلىك ئۆت-
كەنلىكىنىمۇ، قانچىلىك قالغانلىقىنىمۇ بىلگىلى بولمايتتى.
بەلكى، يېرىم كېچە بولغاندۇ. يەنە، تاڭ ئېتىشقا قانچىلىك
ۋاقىت قالغاندۇ؟ ئاسماندا شۇ تاپتا بىرەر يۇلتۇز بولسىچۇ كاش-
كى. تاڭ ۋاقتىنى پەملەشكە بەكمۇ ئاسان بولاتتى! ھايات نېمى-
دىگەن سۈرلۈك ھە! — ئويلىدى ئۇ. ئىشىك سىرتىدا كۆزەت-

چىنىڭ ئاياغ تۇشى ئاڭلاندى.

بىرىنچى باب

شەھەرلىك مەدەنىيەت يۇرتىنىڭ دەرۋازىسىدىن سېمونت تاختاي يانقۇزۇلغان يولنى بويلاپ، ئەپچىل كىيىنگەن بىر قىز ئۇدۇل ئىچكىرىگە — ئائىلە قورۇسىغا قاراپ چاققانلىق بىلەن مېڭىپ كېتىۋاتاتتى. يىراقتىن قارىغاندا، ئۇنىڭ كۆرۈنۈشى ھەقىقەتەن گۈزەل بولۇپ، قىپقىزىل ئوتقاشتەك تۈتۈن ياغلىقى بويىدا بىلىنەر - بىلىنمەس يەلپۈنۈپ تۇراتتى. ئۈستىگە كىيىدۇرغان سىمماۋى رەختتىن تىكىلگەن پىلاتى، توق جىگەر رەڭلىك تار يوپىكىسى، ئەترەڭ ئۇزۇن بايپاق تارتىۋالغان ئايغىدىكى مېخىزىرەڭ كەشى، قولىدا كۆتۈرۈۋالغان سۈترەڭ سومكىسى... ئىش-قىلىپ بۇ بارلىقىنىڭ ھەممىسى ئۇنىڭ بويى - تۇرقىغا بەكمۇ ياراشقانىدى. ئەگەر ئۇنىڭ تەسۋىرىگە بۇلاقتەك ئويناق قارا كۆزلىرى، يېڭى چىققان ئايدەك ئەگمە قاشلىرى، قاپقارا ئۆرۈمە چاچلىرى، گۈل ياپرىقىدەك پاك ۋە تەبىئىي چىرايىنىڭ گۈزەللىكى قوشۇلىدىغان بولسا ئىقرار قىلىشقا مەجبۇرسىزكى، گۈزەللىكتە تەڭدىشى يوقتەك ئىدى. ئۇ ئائىلە قورۇسىنىڭ ھويلىسىدىكى گۈلزارلىقتىن ئەگىپ ئۆتۈپ ئوڭغا بۇرالدى. ئېھتىمال شۇ تاپتا يىراقتىنلا تونۇش بىرىنى كۆردى بولغاي، ئۆزىچە يېنىكىگە كۈلۈمسىردى. ئۇ بىنانىڭ دەھلىزىدىكى پەلەمپەي بىلەن ئۈستىگە چىقتى.

— ياخشىمۇسىز قەدىرلىك پەخرىدىن؟ يەكشەنبىڭىزنى تەبرىكلەيمەن.

— رەھمەت سىزگە، شاھسەنەم، ئۆزىڭىزمۇ ياخشى تۇرغانسىز؟

ئۇلار ئامانلىق سوراقتى.

— قېنى، شاھسەنەم ئۆيگە، ئۆيگە كىرىڭ!
پەخرىدىن گۈل تەشتەكلىرىگە سۇ قويۇۋاتاتتى. ئۇ، قولدىكى چەينەكنى كۆتۈرۈپ، شاھسەنەمنىڭ كەينىدىن ئۆيگە كىردى. چەينەكنى يەرگە قويۇپ، تېخىچە ئورۇن ئالماستىن كاردىۋانتنىڭ يېنىدا ئۆرە قاراپ تۇرغان شاھسەنەمنى ئۈستەلگە تەكلىپ قىلدى. شاھسەنەم ئولتۇرمىدى. ئۇ سۈترەڭ سومكىسىنىڭ ئىچىدىن ئىككى بولاق نەرسىنى ئېلىپ شىرە ئۈستىگە قويدى ۋە پەخرىدىننىڭ قاراپ:

— قېنى كېلىڭ، ئېغىز تېگىپ بېقىڭ! مەن سىزنى مېھمان قىلماقچىمەن، — دېدى.

— ئوھۇي، بۇ نېمە دېگىنىڭىز، شاھسەنەم؟ — دېدى پەخرىدىن ناھايىتى تەبىئىي ھالدا — سىزمۇ قائىدە — يوسۇننى بۇزماقچى بولغان ئوخشىماسىز؟ بۇ مېنىڭ ئۆيۈم، سىز ماڭا مېھمان، مەن سىزنى مېھمان قىلماستىن سىز مېنى مېھمان قىلىشىڭىز بۇ قانداق بولغىنى؟

— سىزمۇ زە؟! . . . دېدى شاھسەنەم — مېنىڭ ئالدىمدا تەكەللۇپ قىلىپ نېمە قىلىسىز؟ مەن سىزگە مېھمان. سىز ماڭا مېھمان. سىز مېنى مېھمان قىلىسىز، مەن سىزنى مېھمان قىلسام، ئۇنىڭ نېمە يامىنى بار؟ ئېيتىڭچۇ قېنى، ئۇنىڭ زادى نېمىسى يامان؟

پەخرىدىن قاقاقلاپ كۈلۈپ كەتتى. ئۇنىڭ كۈلكىسى شۇنداقچىلىك تەبىئىي ۋە جاراڭلىق ئىدىكى، ئۇنىڭ تەسىرىدىن شاھسەنەمنىڭ يۈزى ئوت ئالغاندەك بولۇپ كەتتى.

— قېنى، ئۇنداق بولسا ماڭا نېمە ئەكەلدېڭىز؟ — پەخرىدىن چاقچاق قىلدى.

— مەرھەمەت مەيلى بولسا مەيلا. قېنى، ئۆزىڭىز ئېچىپ كۆرۈڭ! شاھسەنەممۇ پەخرىدىننىڭ چاقچىقىغا خۇش ئاۋازلىق بىلەن جاۋاب بەردى ۋە قول ئىماسى بىلەن بولاقنى

كۆرسىتىپ قويدى. پەخرىدىن ھېچقانداق تارتىشسىزلا كېلىپ بولاقنى ئاچتى. ئۇنىڭغا تېخى قازاندىن ئېلىنغىنىغا ئانچە ئۇزۇن بولمىغان بىر توخۇنىڭ گۆشى ھەمدە پېچىنە ۋە ئازراق كەمپۈت بار ئىدى. پەخرىدىن سۆيۈنۈش بىلەن شاھسەنەمگە قارىدى.

— بۇ نېمە قىلغىنىڭىز؟

— بايا ئېيتتىمغۇ، يامان بوپتىمۇ؟

— يامان بوپتۇ دېگىنىم ئەمەس، ئەمما . . .

— قويۇڭ! ئەل نېمە كويدا، سىز نېمە كويدا يۈرۈۋاتىدە.

سىز، بۇنىڭسىز ھازىرقى تۇرمۇشتا نېمە لەززەت بار دەيسىز؟ لەززەت؟! . . .

— بولدى، بولدى، تالاشمايلا قويۇڭ، ئىسسىقىدىلا تائام.

غا ئېغىز تېگىڭ! — شاھسەنەم چايداننى كۆتەردى. پەخرىدىن

ئولگۈرەلمىگەنىدى. شاھسەنەم ئىككى ئىستاكانغا چاي قويۇپ

بىرىنى پەخرىدىننىڭ ئالدىغا بىرىنى ئۆزىنىڭ ئالدىغا قويدى.

— قېنى يېگەچ پاراڭ سېلىڭ!

— سىزمۇ. . .

— بولدى، مەن كەمپۈت شۈمەي.

— نېمىشقا؟

— ئۇ سىزنىڭ.

— پەخرىدىن ئارتۇقچە گەپ قىلمىدى، ئۇلار چاي ئىچكەچ

ئۆتكەن - كەچكەنلەر ئۈستىدە پاراڭ قىلىشقا باشلىدى.

پەخرىدىن شەھەرلىك مەدەنىيەت يۇرتىنىڭ خىزمەتچىسى،

مېھمان قىز شاھسەنەم بولسا، شەھەرلىك تولۇق ئوتتۇرا مەكتەپ-

نىڭ ئوقۇتقۇچىسى ئىدى. پەخرىدىن ئونىنچى سىنىپقىچە ئوقۇ-

غان بولسىمۇ، ئەمما، شەھەر ئىچىدىكى ئۆسۈپ يېتىلىۋاتقان

شائىرلارنىڭ بىرى ھېسابلىناتتى. شاھسەنەم ئونئۆپرستىتنى

پۈتتۈرۈپ خىزمەتكە چىققىنىغا تېخى بىر يىلمۇ بولمىغان قىز

ئىدى. ئۇلار ئۆتكەن يىلى ئۆكتەبىرنىڭ ھارپىسى شەھەرلىك

تەشۋىقات بۆلۈمى ئويۇشتۇرغان ئەدەبىيات - سەنئەت كېم - چىلىكى — شېئىرىيەت مۇنبىرى ئالدىدا ئۇچرىشىپ قېلىش-تى. ئۇلارنىڭ بىر - بىرىنى ياخشى كۆرۈپ يۈرگىنىگە مانا ئەمدى توپتوغرا ئون ئايىمۇ بولۇپ قالاي دەۋاتىدۇ، لېكىن ئۇلار تېخىچە توي قىلىشىمىدى.

يېڭى يىل ئاخشىمى ئىككىيلەن خەلق باغچىسىدىكى بىر قېتىملىق سەيلىدىن كېيىن ئورۇندۇقتا يانمۇيان ئولتۇرۇشۇپ توي پۈتۈمنى «4 - ماي» ياشلار بايرىمىنىڭ ھارپىسىغا تۈزۈش-كەندى. كىم بىلىدۇ دەيسىز؟ پەلەكنىڭ چاقى ھەمىشە كىشى-نىڭ بەختىگە قارىمۇقارشى ئايلىنامدىكىن؟ تېخى مۆلچەرلىگەن ۋاقىت كەلمەي تۇرۇپلا، جەمئىيەتتە ھەر قىسمى ئىشلار ئۆزىنى كۆرسىتىشكە باشلىدى. شىددەتلىك كەلگەن بوران، ياشلىقنىڭ بۇ جۇشقۇن ئۈمىدلىرىنىمۇ ئۆز ۋەھمىسى بىلەن تۈزىتىۋەتتى، كېيىنچە پۈتۈن شەھەرنى قاپلاپ كەتكەن «گېزەندە تارتىپ چىقىد-رىش» قۇيۇنلىرى سەۋەبىدىن ھەر ئىككىيلەن ئاڭلىق ھالدا بۇ ھەقتىكى تەكلىپ - تەلەپلەردىن ئۆزىنى تارتتى. راستتىن ئېيتقاندا، شۇ كەمدە كىملىرىنىڭ تەقدىرىدە نېمىلەرنىڭ بولىدۇ-غانلىقىنى ھېچكىم بىلمەيتتى. بەلكى سوقۇۋاتقان شامالدىن بىر شۇملۇقنىڭ ھىدى پۇراپ تۇرىدىغاندۇ! بىلىش ھەقىقەتەن قىيىن ئىدى.

ئەمدى، قارايدىغان بولسىڭىز پۈتۈن شەھەر گويا «ئاۋا-مۇشلىمىنىڭ جەڭ مەيدانى» غا ئايلىنىپ كەتتى. ھەر كۈنى تۇشمۇتۇشتىن كېلىۋاتقان خەۋەرلەر تولىمۇ قورقۇنچلۇق ئىدى: قايسىدۇر بىر مەكتەپتە ئوتتۇز يەتتە نەپەر گېزەندە تارتىلىپ چىقتى. قايسىدۇر بىر ئورۇندا ئەكسىلىنىقلاپ يەر ئاستى كۈلۈبى قېزىلىپتۇ، پالانى چەت ئەل ئىشپىونى ئىكەن، پۇستىنى ئىدارىدىن ئۆچكە قارشى رىئاكسىيون تەشكىلات تېپىلىپتۇ. . . ۋەھاكازا. ئىشقىلىپ ئىشلار بولۇپ ئۆتكەن ۋەقەلەر ئانچە ئاز

ئەمەس ئىدى.

كىشىلەرنىڭ بۈگۈنى ئەتىسىگە ئۇلاشمايتتى. كۆڭلى پەقەت خاتىرجەملىك ھېس قىلمايتتى. ئېيتايلىق، بۈگۈن سىز پاش قىلغۇچى بولسىڭىز، ئەتىسى سەھەردە پاش قىلىنغۇچىغا ئايلىنىپ قالاتتىڭىز. ئەتىگەندە بايراق كۆتۈرگەن بولسىڭىز، كەچتە شەرتسىز قۇيرۇق ئىدىڭىز. شۇڭا، پەخرىدىن بىلەن شاھسەنەم بۇ تۇرمۇشقا گۇمان بىلەن قارايتتى.

پەخرىدىن بىلەن شاھسەنەم مۇھەببەت سۆزلىرىنى كەمدىن - كەم قىلىشاتتى. ھەمىشە جەمئىيەت ئىشلىرى، كە-شىلەر تەقدىرى، ئىلىم - پەننىڭ قاراڭغۇلىشىۋاتقان دۇنياسى ئۇلارنىڭ سۆھبىتىنىڭ تۈگۈنلىرى بولاتتى. شۇنىڭ بىلەن بىر - بىرىگە تەسەللى بېرىپ، ئۆزئارا بىر - بىرىنى رىغبەتلەندۈرۈ - شەتتى. ھازىرمۇ ئۇلار ئۆز تۇرمۇشىدا بولۇپ ئۆتكەن ئۇش - شاق - چۈششەك ئىشلارنى بىر قۇر ئەسكە ئېلىشقانلىرىدىن كېيىن يەنە ئادەتتىكىچە ئۆز پاراڭلىرىغا كۆچۈشتى.

— بۇ ھەپتە ئائىلىڭىزدىن خەت ئالدىڭىزمۇ؟ — سورىدى پەخرىدىن، بارماقلىرى بىلەن قاپقارا قۇندۇزدەك چاچلىرىنى تاراپ قويۇپ.

— ياق، ئاڭلىسام بىزنىڭ ناھىيىگىمۇ ئوت تۇتۇشپتۇ - دەك، — دەپدى شاھسەنەم بويىغا تاشلانغان ياغلىقنىڭ ئۇچىنى غىجىملاپ تۇرۇپ. بۇ كەملەردە ئەمەلدار بولغانلارمۇ جېنىغا جاق تويىدىغان بولدى. يېقىندىن بۇيان شەھىرىمىزدە بولۇۋاتقان ئىشلارغا قاراپ ئائىلەمدىن ناھايىتى ئەنسىرەۋاتىمەن، دادام قان - داق بولغاندۇ؟ ئانام نېمە بولغاندۇ؟ ئۈكىلىرىمچۇ؟ ئويلايدىغى - نىمنىڭ ھەممىسى شۇ. ئۇنىڭ چىرايىدىكى يېقىملىق تەبەسسۇم جىلۋىلىرى يوقالدى.

— ئۇنداقتا، سىلەرنىڭ ناھىيىمۇ بىر ئىنقىلاب ئوچىقىغا ئايلىنىپتۇ - دە! پەخرىدىن جىددىي ھالدا ئېيتتى، — سىز -

نىڭ دادىڭىز پارتىيە كىشىسى، شۇنداقلا ئۇ پېشقەدەم كادىر. نۆۋەتتىكى ھەرىكەتنىڭ تەشۋىقاتلىرىدىن قارىغاندا، ناھايىتى تەبىئىكى، ئېھتىمال، ئۇمۇ بۇ قېتىمقى «ئوۋچىلىق» نىڭ ئوبىيېكتى.

— بۇ قانداقمۇ مۇمكىن بولسۇن پەخرىدىن؟ شاھسەنەم ئۆتۈنۈش ئاھاڭىدا سۆزلىدى، — سىز ئويلاپ بېقىڭ! دادام، ئەللىكىنچى يىللارنىڭ دەسلەپىدىكى ئىجتىمائىي ھەرىكەتلەردە پارتىيىگە كىرگەن، ئەللىك ئالتىنچى يىلى ناھىيىگە ھاكىم بولۇپ تەيىنلەنگەن. پارتىيە ئۈچۈن، ۋەتەن ئۈچۈن نۇرغۇن - نۇرغۇن ياخشى ئىشلارنى قىلىپ بەرگەن ئاق كۆڭۈل، سەمىمىي ئادەم. شۇنداق تۇرۇقلۇق، يەنە ئۇنىڭ تارتىپ چىقىرىلىشى قانداقمۇ ئەقىلگە سىغسۇن؟ ياكى ئۇ، «ئىلىم نوپۇزلۇقى» بولمىسا... بۇ ئەلۋەتتە مۇمكىن بولمايدىغان ئىش. ئۇنىڭ بوغۇزىغا بىر نەرسە تىقىلغاندەك بولۇپ قالدى.

— سىز بىلىشىڭىز كېرەك، شاھسەنەم، پەخرىدىن جىددىيلەشكەنلىكىدىن ئورنىدىن تۇرۇپ كەتتى. ئۇ ئۆيىنىڭ ئىچىنى يېرىم ئايلانغاندىن كېيىن، دېرىزە يېنىغا ئورۇنلاشتۇرۇپ قولى يۇلغان پىئاننۇنىڭ گىرۋىكىگە يۆلەندى ۋە سول قولىنى ئەترەڭ سارغا شىمىنىڭ يانچۇقىغا سېلىپ تۇرۇپ، سۆزلەشكە باشلىدى. شۇ تاپتا ئۇنىڭ كەڭ قوشۇملىرى تۈرۈلۈپ، روھلۇق كۆزلىرىدىن گويا ئۇچقۇن چاچراۋاتقانداك كۆرۈنەتتى.

— نۆۋەتتىكى ھەرىكەت قانداقتۇر بىر كىشىنىڭ ئەقىلگە سىغقان - سىغىغانلىقى، قانداقتۇر «ئىلىم نوپۇزلۇقى» بولغان ياكى بولمىغانلىقى بىلەن ئۆلچەنمەيدۇ. ۋەزىيەت كىشىلەرنىڭ رايىغا باقمايۋاتىدۇ. سىز يېقىندىن بۇيان گېزىت كۆرۈۋاتىدىغان سىز! تەشۋىقاتلاردا: «بۇ ھەرىكەت ھەربىر كىشىنىڭ روھىي دۇنياسىغا تاقىلىدۇ» دېيىلگەن. بۇنىڭدىن شۇ نەرسىنى كۆرۈۋېلىشقا بولىدۇكى، ھەرىكەتنىڭ دائىرىسى ئاللىقاچان ئىلىم -

پەن ۋە مەدەنىيەت ساھەسىدىن ھالقىپ كەتتى. كۆرۈۋاتىسىزغۇ، شەھرىمىزنىڭ تامللىرىدىكى چوڭ خەتلىك گېزىتلەر ھازىر يالغان غۇز مەدەنىيەت ساھەسىنىڭلا ئەھۋالىنى ئەكس ئەتتۈرۈپ بېرىۋاتىدۇ؟ ياق، ئۇنداق ئەمەس. ۋەزىيەت ئەلۋەتتە سىز ئويلىغاندەك ئۈنچۈل نازۇكىمۇ ئەمەس. مانا قاراڭ، ھەرىكەتنىڭ شەكلى ھازىر چوڭ خەتلىك گېزىتلەردىن ئۆزگىرىپ بەس - مۇنازىرە دائىرىسىدىن ھالقىپ ئۆتۈپ «ئايرىپىلان ئۇسۇلى»، «ئېگىلدۈ - رۇش ئۇسۇلى»، «سازايە قىلىش ئۇسۇلى»، «ئۈزۈن قالدۇق كىيگۈزۈش ئۇسۇلى» غىچە كېڭەيمىدىمۇ! ئەتە - ئۆزگۈن نېمە - لەر بولدى، كىم بىلىدۇ - تېخى:

كۆرگىنىڭىزدىن كۆپتۈر كۆرمىگىنىڭىز،
كۆرمىگەننى كۆرسەن ئۆلمىگىنىڭىز.

ئۇ يۇقىرىقى بېيىتنى تەكرارلاپ قويدى.
پەخرىدىننىڭ ئېيتىپ بەرگەنلىرىگە ئۆگىشىپ شاھسەنەم - نىڭ كۆز ئالدىدا شەھەر ھاياتىغا ئائىت كىشىلەرنىڭ كۆڭۈل ئاراملىقىنى بۇزىدىغان خىلمۇخىل غەلىتە كۆرۈنۈشلەر بىر - بىرلەپ يېيىلىپ ئۆتۈشكە باشلىدى: شەھەر كوچىلىرىدا لىقمۇ - لىق گېزىت - ژۇرنال بېسىلغان ماشىنىلار قويۇندەك چېپىش - ماقىتا. كىملىرىدۇر جامائەتكە ھەقسىز گېزىت تارقىتىدۇ. ئەنە، گېزىت - ژۇرناللارنىڭ بىرىنچى بەتلەرگە يېزىلغان چوڭ قارا خەتلىك ماۋزۇ: «سەنجاسۇنغا باھا»، «پارتىيىگە، سوتسىيالىزم - غا قارشى قارا يىپىقا ئوت ئاچايلى»، «خەيرۈپنىڭ مەنەسەپتىن قالدۇرۇلۇشىغا باھا»... قاتارلىق ماقالىلەر كىشىلەرنى ھەي - رەتتە قالدۇردى. ئەنە، شەھەر ئاسمىنىدا ئۇچۇپ يۈرگەن تەش - ۋىق ۋەرەقىلىرىنى كىمدۇر ئېگىز بىدەننىڭ ئۈستىدىن قۇچاق - لاپ تاشلىماقتا. قاراڭ، تاملاردا سۇپۇرگىلەر ئوينىماقتا، شە -

لىم، شىلىم يېتىشمەيۋاتىدۇ. ئەنە چوڭ خەتلىك گېزىت كۆر-
 گەزمىسى، تامغا چاپلانغان، سىم يىپلارغا ئېسىلغان، يەرگە
 يېپىلغان. كىشىلەر ئوقۇۋاتىدۇ، كىمىنىڭدۇر رەڭگى ئۆچكەن،
 كىمدۇر تەشۋىشتە، كىملىرىدۇر خۇشاللىقىدا كۆز بېقىشماقتا.
 قاچا - پىچاق كۆتۈرگەن بىر توپ كىشىلەر رەستىلەردە مارىش-
 ۋاتىدۇ. ساتىراشمىكىن، ئۇزۇن چاچلارنى كەسمەكتە. سەي-
 پۇڭمىكىن، چاپاننىڭ بەل تاسمىلىرىنى، شەپكىنىڭ سايىۋەنلى-
 رىنى قىرماقتا. موزدۇزمىكىن، ئاياغلارنىڭ پاشنىلىرىنى ئاچ-
 رىتىشماقتا. پەخەس بولۇڭ، كوچىدا، ھويلىدا، ئۆيلەردە ئوت
 كۆيۈۋاتىدۇ، نېمە بولغاندۇ؟ ھە، دۆۋە - دۆۋە كىتابلار كۆيىدۇ-
 رۈلمەكتە. «تاماشا» تېخى ئۇياقتا. قاراڭ، يۈزلىرىگە قارا
 سۈرتۈلگەن ئاللىكىملىرىدۇر شىرە ئۈستىگە چىقىرىلىپ، باشلى-
 رى ئېگىلىدۈرۈلگەن، ئۇلارغا بارماقلار، مۇشتلار تەڭلەنمەكتە.
 بىرولار بېشىغا ئۇزۇن قالپاق كىيدۈرۈلۈپ بويىنى ئارقاندا باغلى-
 نىپ، سازايى قىلىنماقتا، ئىشىكىدە، ھويلىدا، رەستىدە، قان-
 داقتۇر تونۇش بىراۋنىڭ پەرزەنتلىرى يىغا - زار قىلىشىدۇ...
 ئەسلىدە شاھسەنەم بۇ يەرگە ناھايىتى كۆپ نەرسىلەرنى،
 ئۆز سۆيگىنىگە سۆزلەپ بېرىش نىيىتى بىلەن كەلگەنىدى. ئۇ
 ئېيتىپ بەرمەكچى بولغانلارنىڭ ئىچىدە ئۆز مەكتىپىنىڭ يېقىن-
 دىن بۇيانقى ئۆزگىرىشلىرى — دەرس توختىتىش ھادىسىلىرىد-
 ە مۇبار ئىدى. شۇنىڭدەك شېئىرىيەت ھەققىدىكى پاراڭلىرىمۇ
 بار ئىدى. ئەمما، ئۇ ھېچ نەرسىنى سۆزلىمىدى، سۆزلىگۈسىمۇ
 كەلمىدى. چۈنكى ئۇ، پەخرىدىننىڭ ئېيتقانلىرىدىن ئۆزىنى
 پۈتۈنلەي نىلسىزدەك، چارىسىزدەك ھېس قىلغانىدى. بۇنىڭدىن
 ئۇ، بىر نەرسىنىڭ پەمىگە يەتتى. ئەمما سۆز بىلەن ئىپادە
 قىلىپ بېرەلمەيتتى. ئۇنىڭ يۈرىكى ئېچىشاتتى. كۆڭلى قانداق-
 تۇر يېقىمسىز ئىدى. پەخرىدىن ئۇنى سۆزلەشكە ئۈندىدى:
 — مەن سۆزلىيەلمەيمەن، مەن تاقەتسىزلىنىۋاتىمەن، —

دېدى شاھسەنەم ھەسرەت بىلەن.

— نېمىشقا؟

شاھسەنەمنىڭ كۆز چاناقلىرىدا ياش ئەگىدى. ئۆز دىلىدىن
نىڭ مۇڭلىنىۋاتقانلىقىغا قاراپ، تەمكىن ۋە چىداملىق ئۆسكىن
پەخرىدىننىڭ يۈرەك قەلبىنى ئېچىنىش، ھېسداشلىق قىلىش
تۇيغۇلىرى قاپلاپ كەتتى. ئۇ شرەننىڭ يېنىغا كېلىپ، شاھسە-
نەمگە بىر نەچچە ئېغىز تەسەللى سۆزى قىلدى ۋە ئىستاكاندىكى
سوۋۇپ قالغان چايىنى تۆكۈۋېتىپ، ئۇنىڭغا قىزىق چاي قويدى - دە،
شاھسەنەمنىڭ ئالدىغا قويدى.

— چاي ئىچىڭ! شاھسەنەم قولىياغلىقى بىلەن يېشىنى
سۈرتتى. ئىستاكاندىكى چايدىن ئازراق ئوتلاپ قويدى. ئۇ سائىد-
تىگە قارىدى. سائىت ئالتە، ئۇنىڭ قايتىش ۋاقتى بولۇپ قالغا-
نىدى. ئۇ پەخرىدىننىڭ بىر نەچچە ئېغىز تەكەللۇپ سۆزلىرىنى
قىلىپ قايتىشقا ئورنىدىن قوزغالدى.

شاھسەنەم سۈترەڭ سومكىسىنى شىرە ئۈستىدىن ئالغاندا،
پەخرىدىننىڭ ئوتلۇق قارا كۆزلىرى ئۇنىڭغا قارىلىپ تۇراتتى.
ئۇ سەل ئوڭايسىزلاندى، شۇنداقتىمۇ ئۆز سۆيگۈسىنى بېسىۋې-
لىشقا ئاجىز ئىدى. شۇڭا، ئاستا پەخرىدىننىڭ ئالدىغا كەلدى.
جاھاننى شۇملۇق، غەلىيان قاپلاپ كېتىۋاتقان بۇ كۈنلەردە، ئۇ،
پەقەت شۇنىڭ بىلەنلا پەخرىدىننىڭ ئۆز ساداقىتىنى ئىپادە قىلات-
تى.

— رەنجىمەڭ - ھە!

— ئىككىيلەننىڭ ئىسسىق لەۋلىرى بىر - بىرىگە چىڭ

بېپىشتى.

ئىككىنچى باب

شەھەر سائىتى توققۇزغا جالڭ ئوردى.

ئاسما ئېلېكتر چىراغلىرىنىڭ نۇرىدا سۈتتەك يورۇپ كەت-
كەن مەركىزىي كوچىدا دەممۇدەم سىگنال بېرىپ، ئۇچقاندەك
كېتىۋاتقان قارا سىرلىق پىكاپ دوقمۇشتىن غەربكە بۇرۇلۇپ،
ئانچە ئۇزۇن ۋاقىت يۈرمەيلا شەھەرلىك ھۆكۈمەت بىناسىنىڭ
ئالدىدىكى ئايلىنىمدا سىلكىنىپ توختىدى.

ماشىنىدىن ئەر - ئايال ئىككى كىشى چۈشتى. ئايال پۈتۈن-
لەي «خەنزۇچە» ياسىنىۋالغان بولۇپ، يېنىدىكى ھەمراھىغا
ئېيتقان سۆزلىرىدىن ئۇنىڭ ئۇيغۇر ئىكەنلىكى بىلىنىپ تۇردى-
سا، بىر قاراپلا پەرق ئەتكىلى بولمايتتى. تەن تۈزۈلۈشىدە
ئارتۇقچە ئەيىبلىرى يوق دېيىلگەندىمۇ، يۈزلىرىدىكى قويۇق
چېكىتسىمان سەپكۈنلىرى بىلەن، قۇلاق تۈۋىگە چەنلەپ چورتلا
كېسىپ تاشلىنىپ تەكشىلەنگەن كالتا چاچلىرى «لاپ» قاراشقىد-
لا كۆزگە روشەن تاشلىناتتى. ئۇنىڭ يېنىدىكى ئەر كىشى بولسا
دېگۈدەك ئېگىز بولمىسىمۇ ئەمما ئانچە پاكارمۇ ئەمەس، تامامەن
كۆك رەختتىن ئۈستۈش كىيگەن، چاچلىرى پەس قويۇلغان،
بۇرنى ئۇزۇنراق، كۆز چاناقلىرى سەل ئولتۇرۇشقان ئوتتۇز
ئالتە - ئوتتۇز يەتتە ياشلار چامىسىدىكى ئادەم ئىدى. ئۇنىڭ
قولدا بىر دانە قوڭۇر رەڭلىك ئارخىپ سومكىسى تۇراتتى.
ئىككىيلەن ئۆزلىرىنى تەڭلا بىر قۇر تۈزەشتۈرگەندىن كېيىن
ئۇدۇل بىنا ئىچىگە — ئىككىنچى قەۋەتكە يۈرۈپ كەتتى.

كارىدوردا ئادەم يوق، ئىشخانىلارنىڭ ھەممىسى بوش ئى-
دى. ئىلگىرىكى يىللاردا بۇ يەردە يېرىم كېچىلەرگىچە خىزمەت
قىلىدىغان كىشىلەر بولاتتىغۇ! ئەمدى ئۇلارغا نېمە بولىدىكىن؟
نېمىشقا كەلمەس بولۇپ قېلىشتىكىن؟ قىممەتلىك كىتابخان،
كەچۈرىسىز، ھازىر مەن سىزنىڭ ئەسلىدىكى تونۇش كىشىلىرىد-
ىڭىزنى كۆرسىتىپ بېرىشكە بەكمۇ ئاجىزلىق قىلىمەن. چۈنكى،
ئۇلار يېقىندىلا بۇ يەردە ياشاشتىن تولۇق مەھرۇم قىلىندى.
ئەگەر خالىسىڭىز شۇ تاپتا مەن سىزگە پەقەت ئۇلارنىڭ ئادىرىسى-

لەرىنى ئېيتىپ بېرەلشەن مۇمكىن: «پاش قىلىش» ئۆتكەلىدە
رىدە! ھە، ئېھتىيات قىلىڭ، بۇ يەرگە ھازىر تامامەن «يېڭى
كىشىلەر» كېلىشتى. ئۇلارنىڭ ھەممىسى زامانىمىزنىڭ بۈگۈن-
كى «قەھرىمان» لىرى.

شۇ تاپتا، بۇ يەردە ھەرىكەت شۇناسلارنىڭ كېچىلىك جىددىي
مەجلىسى ئۆتكۈزۈلمەكچى ئىدى. ئورۇنلاشتۇرۇشقا بىنائەن
مەجلىس خانىغا جەم بولغانلارنىڭ ئىچىدە مەدەنىيەت، مائارىپ،
سەھىيە تارماقلىرى، پارتىيە - ھۆكۈمەت ئورگانلىرى،
سودا - سانائەت سىستېمىسى، قول - ھۈنەرۋەنچىلىك كارخانى-
لىرى ھەتتا بالىلار باغچىلىرىنىڭ ۋەكىللىرى بار ئىدى. بۇ
يەردىكى مەجلىس ئەھلىلىرىنىڭ ھەممىسى يېڭىدىن رەھبەرلىك
ئورۇنلىرىغا تەيىنلەنگەن «جىن-شەيتان» لىق ئىللىتىدىن خالىي
بولغان، «قەھرىمان» كىشىلەردىن ھېسابلىناتتى. ئۇلارنىڭ بە-
زىلىرى ئۆز ئارا گۇدۇڭشۇپ، نېمىدۇر بىر نەرسە ئۈستىدە پاراڭ
قىلىشسا، بەزىلىرى ھەدەپ سائىتىگە قارايتتى. شۇ پەيتتە مەج-
لىس باشقۇرغۇچىنىڭ بولمىغانلىقى ھەمدە كىشىلەرنىڭ ئۆز-
لۈكىسىز ئىشىككە قاراپ تەلپۈنۈشلىرىدىن يىغىن باشلىقىنىڭ
تېخى يېتىپ كەلمىگەنلىكىنى قىياس قىلىش ئانچە تەس ئەمەس
ئىدى.

مەجلىس خانىنىڭ قوش قاناتلىق ئىشىكى ئېچىلىپ، ئارخىپ
سومكىسى كۆتۈرگەن كىشى بىلەن سەپكۈن يۈزلۈك ئايال كىر-
دى.

— كۆپچىلىكنى سەل ساقلىتىپ قويدۇمغۇ - دەي -
مەن، — ئارخىپ سومكىسى كۆتۈرگەن كىشى تېخى «رىيا-
سەتچىلىك شىرەسى» نىڭ يېنىغىمۇ بارمايلا ئەتراپىدىكى كىشى-
لەرگە قاراپ ئېيتتى، — بۈگۈن كەچتە تەجرىبە ئوتتۇرا مەك-
تىپىدىكىلەرنىڭ تېلېفوندا بەرگەن جىددىي دوكلاتىنى تاپشۇرۇپ
ئالغانىدىم. ھازىرلا ئۇ يەردىكى ئىشلارنى جۈندەپ قويۇپ، مارد-

يە خانىمنى ئېلىپ ئالدىراپلا كېلىشىم. ئۇنىڭ تەكەببۇرلۇق يېغىپ تۇرغان ئوچ بۇرچەك كۆزلىرى ھېلىقى سەپكۈنلۈك ئايال تەرىپىگە ئاغدى. ماريە خانىم دەپ ئاتىلىدىغان بۇ ئايال (ئۇ ماريە دېگەن ئىسىمنى تېخى يېقىندىلا مەدەنىيەت دېگەن ئىسىم بىلەن ئالماشتۇرغان بولسىمۇ ئەمما كىشىلەر ئۇنداق ئاتاشقا تازا دېگۈدەك ئادەتلىنىشىمگەندى) لۆمشۈپ تۇرغان ساپاغا ئوبدانلا جايلىشىۋالغاندىن كېيىن بىر نەچچە ئېغىز ياسما سۆزلىرى بىلەن «باشلىق» نى ماختىدى. بۇ چاغدا باشلىق ئاللىقاچان ئۆز ئورنىغا ئەپلىشىۋالغان بولۇپ، ئېغىزىنىڭ جاۋغىيىدىن ئۆي ئىچىگە ئىنچىكە تاماكا ئىسلىرىنى چىقىرىۋاتاتتى. ئۇ سەل كۈ-لۈمسەرەپ قويدى.

باشلىق — تېخى يېقىندىلا بۇ يەردە ئولتۇرغانلار تەرىپىدىن «مەدەنىيەت ئىنقىلابى كومىتېتى» غا سايلانغان ئەسلىدىكى بىناكارلىق شىركىتىنىڭ ئىش باشقۇرغۇچىسى مۇخپۇل ئىدى. گەرچە ئۇ، دەسلەپ ئىككىنچى قول باشلىق قىلىپ تەيىنلەنگەن بولسىمۇ، ئەمما، كۈرەشتىكى ئۆتكۈرلۈكى، چارە - تەدبىرىنىڭ كۆپلۈكى، ئېغىزدا چاققان، ئايىغى تېتىك ئىكەنلىكى بىلەن تەدرىجىي ھۆرمەتكە ئېرىشىپ، ئالدىنقى قاتاردىكى رەھبەرلەر-نىڭ بىرى بولۇپ قالغانىدى. يېقىنلىرى ئۇنى پۈتۈن شەھەر بويىچە «ئىدىيەدە ئازاد بولۇشنىڭ ئاۋانگارتى» دەپ ئاتىشاتتى. دېمەك، ئۇ رەھبەرلىك قىلىۋاتقان بۇ مەزگىلدە شەھەرنىڭ ھەردەكەت ئېقىمى بەكمۇ تېز راۋاجلىنىۋاتاتتى. شۇڭا بۇ يەردە ئول-تۇرغانلارنىڭ بارلىقى ئۇنى «ياش ئەۋلىيا» تەرىزدە كۆرەتتى. — يولداشلار، — دەپ مۇخپۇل كۆپچىلىككە قا-راپ، — يىغىننى ئەمدى باشلايلى! بۇ چاغدا كىمدۇر بىرى سائىتىگە قارىدى: سائەت ئىستىرىلكىسى توققۇزدىن ئوتتۇز مىنۇتتا ئىدى.

مەجلىس خانغا جىمجىت، ھېلىدىن بېرى گۇدۇڭشۇپ تۇرغان.

لارمۇ «ئىنتىزامغا ئەمەل قىلىپ» ئۈن - تىنىنىز ئولتۇرۇشاتتى. مۇخپۇل يېقىندىن بۇيانقى پۈتۈن شەھەرنىڭ ھەرىكەت تەرەققىياتى ئۈستىدە ئىنتايىن تەپسىلىي سۆزلەشكە كىرىشتى؛ — يېقىندىن بۇيان، — دەيدى ئۇ تاماكىسىغا ئوت تۇتاشتۇرۇۋېتىپ، — شەھىرىمىزنىڭ مەدەنىيەت ئىنقىلابى ھەرىكىتىنىڭ تەرەققىياتى ئاجايىپ تېز بولدى. ئامما مىسلى كۆرۈلمىگەن دەرىجىدە ئويغاندى. دەسلەپتە دىڭ تۇ، ۋۇخەن، لىياۋمۇشانى پىپەن قىلىپ، چوڭ خەتلىك گېزىت چاپلاشتىن باشلانغان ھەردىكەت، كۆرۈپ تۇرۇپسىلەركى، بۈگۈنكى كۈندە ھەربىر مەكتەپ، ھەربىر ئىدارە - ئورگان، ھەربىر زاۋۇت، كان - كارخانلارغىچە كېڭەيمەكتە. بىز بىر قانچە يىللار داۋامىدا ئىشلىرىمىزغا دۈشمەنلىك كۆزلىرى بىلەن قاراپ كەلگەن بىر ئۈچۈم يامان غەرەزلىك ئەبلەخلەرنى تارتىپ چىقتۇق. ئەلۋەتتە بۇ ئاشكارىلانغانلىرى، كۆپ قېتىملىق ھەرىكەتلەردە بىزگە تونۇش-لۇق بولغانلىرى. لېكىن، ھازىر مەسىلە يالغۇز بۇ يەردىلا ئەمەس. بىلىشىڭلار كېرەككى بىزنىڭ نۆۋەتتىكى ھەرىكىتىمىز - دە زۆرۈر بولغىنى بىزدە بولمىغان، بىزدە ياشىمىغان ئادەملەر ئەمەس. ئەكسىچە، ھېلىقى كىشىلەرنىڭ شەھىرىمىزدىكى مۇخلىسلىرى، تالىپلىرى. بۇ كىشىلەر گەرچە ھېلىقى كىشىلەر بىلەن باشقا - باشقا دۇنيادا ياشىغاندەك قىلىسىمۇ، ئەمما پور كۆتەكنىڭ يىلتىزى بىر دېگەندەك، روھىي دۇنياسى تامامەن بىر قېلىپتا بولغان كىشىلەر. بۇ ئادەملەرنىڭ مەسىلىسىنى ھەل قىلماي تۇرۇپ ئۇ كىشىلەرنى يوقاتقان بىلەنمۇ يوقالغان ھېسابلا. نىمايدۇ. دەريادا چوڭ بېلىق يوقىتىلغىنى بىلەن كىچىك بېلىجانىلارمۇ بەربىر بېلىققا، لەھەڭگە ئايلىنىدۇ ئەمەسمۇ؟ — مەجەلسى ئىشتىراكچىلىرى بۇ «دانا» پىكىرنى بىر ئېغىزدىن قۇۋۋەتلەشتى، مۇخپۇل سۆزىنى داۋام قىلدى — نۆۋەتتە بېيجىڭ، شاڭخەي قاتارلىق چوڭ شەھەرلەرنىڭ ئومۇمىي ئەھۋالىدىن قارىد.

غاندا ھەرىكەت يالغۇز بىر نەچچە ساناقلىق ئونسۇرلارنى تۇتۇۋې-
لىش بىلەنلا چەكلەنمەيدۇ، تاماملانمايدۇ. مېنىڭ قارىشىمچە،
بۇ قېتىمقى ھەرىكەتنىڭ كۆلىمى غايەت زور دەرىجىدە بولىدۇ.
بەلكى، ئۇ «4 - ماي» ياشلار ھەرىكىتىدىنمۇ ئېشىپ چۈشەر
ھەم شۇنداق بولىدىغانلىقى كۆرۈنۈپ تۇرۇپتۇ. نۆۋەتتە بىز قە-
لىۋاتقان ئىشلارنىڭ ئىستىقبالى ئاجايىپ پارلاق ۋە گۈزەل. بىز
بۇ قېتىمقى ھەرىكەت ئارقىلىق، ئالغا بېسىش يولىمىزغا پۈتلى-
كاشاڭ بولغان بارلىق خادا تاشلاردىن، بارلىق كونا نەرسىلەردىن
قۇتۇلىمىزكى، يېڭى بىر گۈللىنىشكە، يېڭى بىر دۇنياغا ئىگە
بولىمىز. شۇڭا سىلەردە يىراقنى كۆرەلەيدىغان، ۋاقىتلىق
مۈشكۈلچىلىكتىن ئېسەنگىرەپ قالمايدىغان پىداكارانە روھنىڭ
بولۇشىنى تەلەپ قىلىمەن. بىراق مەسىلە بۇنىڭلىق بىلەن ھەل
بولمايدۇ. ھەرىكەتنىڭ يۈزلىنىشىدىن ئېيتقاندا بىز تۇتىدىغان
كىشىلەر بىر ئوچۇملا ئەمەس، بەلكى بىر تۈركۈم، مەن بىر
تۈركۈم دەۋاتىمەن، بۇ سان ئاز ئەمەس، بىردەملىك ھە - ھۇ
بىلەن، بىردەملىك داۋا - دۇمباق سادالىرى بىلەن ئۇنى ھەل
قىلغىلى بولمايدۇ. چوڭقۇر قېزىش كېرەك. مەسىلەن ئېيتاي-
لىق، بىزنىڭ ئالدىمىزدا ھەل قىلىش ئىنتايىن قىيىن بولغان
مەدەنىيەت - مائارىپ سىستېمىسىنىڭ ئىشى تۇرۇپتۇ. بۇ جايدا
خەتەرلىك كىشىلەر ناھايىتى كۆپ. بىزدە «سۇمۇرغىدىن سۇ-
مۇرغ تۇغۇلىدۇ. چاشقاننىڭ بالىسى كامار كولايدۇ» دېگەن
تەمسىل بار. بۇ تارماقلارنىڭ ھەممىسى قېرى چاشقان ئۇۋىسى.
ئېيتىڭلارچۇ؟ بۇ زەھەرلىك چاشقان ئۇۋىسىنى يەنە قېزىش كې-
رەكمۇ - يوق؟ مېنىڭچە شۇنداق قىلىش كېرەك. زادى شۇنداق
قىلماي بولمايدۇ. كۆپچىلىكنىڭ داۋاملىق مۇھاكىمە قىلىپ
كۆرۈشىنى تەۋسىيە قىلىمەن. ئۇ تاماكىسىغا يەنە چاقماق چاق-
تى. بىزنىڭ ئالدىمىزدا، بىز قىلىشنى كۈتۈپ تۇرغان ئىشلار
تاغدەك يېنىپتۇ. قىسقىسى، شەھىرىمىزگە نىسبەتەن ئېيتقاندا،

نۆۋەتتە كىشىلەرنى مۇنداق بەش تۈرگە ئايرىش مۇمكىن. بىرىندىكىسى: تارىخىي داشقاللار؛ ئىككىنچىسى: پارتىيە ئىچىدىكى كاپىتالىزم يولىغا ماڭغان ھوقۇقدارلار؛ ئۈچىنچىسى: خانىن ۋە ئىشپىيونلار؛ تۆتىنچىسى: خەتەرلىك ئۇنسۇرلار؛ بەشىنچىسى: چېتىشلىق كىشىلەر. بۇنىڭ ئىچىدە نۇقتا - پارتىيە ئىچىدىكى كاپىتالىزم يولىغا ماڭغان ھوقۇقدارلار بىلەن خەتەرلىك ئۇنسۇرلار ئالدىنقىدىكى سىنى كۆپچىلىك چۈشىنىدۇ، كېيىنكىسى ئاساسەن قەلەم تۈتە قانلار ئىچىدە، بۇ ئەبلەخلەرنىڭ سېزىۋېلىش قابىلىيىتى بىر قەدەر يۇقىرى، شۇنىڭدەك ئاسانلا كەڭ جامائەت پىكىرىنى قولغا كەلتۈرۈۋالالايدۇ. بۇ بىر قاتلامغا ئالاھىدە دىققەت قىلىشىمىز، گۇمانلىق ئۇنسۇر بولىدىكەن قەتئىي قېزىپ چىقىشىمىز كېرەك. ھازىرغىچە بۇ جەھەتتە بىر قىسىم خىزمەتلەرنى ئىشلىتىدۇ. بىر قىسىم جىن - شەيتانلارنى تارتىپمۇ چىقاردۇق. ئەمما بۇ تولىمۇ يېتەرسىزلىك قىلىدۇ. يولداشلارنىڭ ئۆز خىزمەتلىرىدە پەۋقۇلئاددە جاسارەت كۆرسىتىشى تەلەپ قىلىنىدۇ. بولۇپمۇ مەدەنىيەت سىستېمىسىدىن، ماركسىزىم، كۆپرەك تىرىشچانلىق كۆرسىتىشىڭىز كېرەك.

مۇخپۇل بۇ ھەقتە بىر ھازا سۆزلىگەندىن كېيىن يانچۇقدىن بىر ۋاراق قىزىل قەغەزنى ئالدى ۋە كۆپچىلىككە بىر دەم ۋەز ئېيتىپ ئوقۇشقا باشلىدى. بۇ، بېيجىڭدىكى مەلۇم بىر مەكتەپتىكى «جەڭگىۋار ئەتىرەت» تارقاققان ئومۇميۈزلۈك تازىلاش، ھۇجۇمغا ئۆتۈش توغرىسىدىكى تەشۋىقاتلار ئىدى. ئۇ ئانچە ئۇزۇنغا قالماي ئوقۇپ تۈگەتتى.

— يولداشلار، بۈگۈن ئاخشام سىلەرنى جىددىي چاقىرتىدىمىز. شىمىنىڭ تۈپ مەقسىتى مانا مۇشۇ. نۆۋەتتە ھەرىكەتنى داۋاملىق چوڭقۇرلاشتۇرۇش پۈتكۈل ھەرىكەتنىڭ، پرولېتارىيات ئىنقىلاب-چىلىرىنىڭ تەقدىرىگە مۇناسىۋەتلىك چوڭ مەسىلە. شۇڭا، ئىشلەپچىقىرىشنى، ئادەتتىكى خىزمەتلەرنى توختىتىپ قويۇشقا

بولدۇكى، ئىنقىلابنى توختىتىپ قويۇشقا مۇتلەق يول قويۇلمايدۇ. بىزگە نامرات سوتسىيالىزم بولسا بولسۇنكى، باي، چىرىك كاپىتالىزم كېرەك ئەمەس. قېنى، ئۇنداقتا، مۇزاكىرە قىلىپ كۆرەيلى، — ئۇ، ئۆيىنىڭ ئىچىدە ئۇيان — بۇيان مېڭىشىشقا باشلىدى.

ھەرىكەت پىلانى ۋە تەشكىلى ئورۇنلاشتۇرۇش ئەتراپلىق ئىشلەندى. قاتناشقۇچىلارنىڭ كۆپىنچىسى قىزغىن پىكىر قىلىشتى. ئاخىردا باشقا گەپلەر كېيىنكى يىغىنغا قالدۇرۇلۇپ، مەجلىس ئاياغلاشتى.

* * *

سەپكۈن يۈزلۈك ئايال ماريە مەدەنىيەت سىستېمىسىنىڭ مەسئۇلى ئىدى. بۇ قېتىمقى ھەرىكەت پىلانىدا، پۈتۈن مەدەنىيەت سىستېمىسى ھەل قىلغۇچ ئورۇندا تۇراتتى. شۇڭا ئۇ مۇخپۇل بىلەن بەزى ئىشلار ئۈستىدە مەسلىھەتلىشىۋېلىش ئويىغا كەلدى. باشقىلار ئاساسەن تارقىلىپ بولغاندىن كېيىن، ئۇ مۇخپۇلنىڭ يېنىغا كەلدى.

— مەدەنىيەت سىستېمىسىنىڭ ھەرىكەت پىلانى توغرىسىدا ئازراق مەسلىھەتلەشكۈم كېلىۋاتىدۇ.

— ناھايىتى ياخشى، — دېدى مۇخپۇل مەنۇنىيەتلىك بىلەن. ئۇنداقتا مېنىڭ بۆلۈمۈمدە پاراڭلىشىيلى.

ئىككىيلەن مۇخپۇلنىڭ بۆلۈمىگە كىردى. چىراغ كۈنۈپ-كىسى بېسىلدى. گويا ئۇلارنىڭ مەيلىگە قارشى تۇرۇۋاتقاندا ئۆيىنىڭ تورۇسىغا ئېسىلغان چىراغ كاجلىق قىلىپ خېلى تەسلىكتە ياندى. ئۆي ئاپئاق يورۇپ كەتتى.

— قېنى ئولتۇرۇڭ، مۇخپۇل ماريەگە ساپانى كۆرسەتتى ۋە ئىستاكناغا ئۆزى چاي قويدى.

— سىزنىڭ قەلەم تۇتقانلار ئىچىدىكى خەتەرلىك گۇنسۇر دېگىنىڭىزنى تازا چۈشىنەلمەيۋاتمەن؛ ماريە سۆز ئاچتى. — چۈشىنىش ئانچە قىيىنمۇ ئەمەس، ئەمما سىلا بىخودا لۇق قىلىشىڭىز يوشۇرۇنۇۋالىدۇ. — مۇخپۇل تاماكا چېكىۋېتىپ ئېيتتى — بىز ئالدىنقى بىر مەزگىلدە ئاشكارىلىنىپ قالغان ئۇنسۇرلارنى تۇتتۇق. ئەمدىكى مەسىلە ئۇلارنىڭ ئەگەشكۈچىلىرى، ئاگېنتلىرىدا قالدى. بۇ بىر قاتلامدىكى كىشىلەرنى بايقىۋېلىش ئىنتايىن قىيىن. سىز ئويلاپ بېقىڭ، ئۇلار ۋارىسلىق قىلىش خاراكتېرىگە ئىگە. مەسىلەن، مېنىڭ بىر دوستۇم. نىڭ ماڭا ئېيتىشىچە، سىلەرنىڭ مەدەنىيەت يۇرتىدىكى بىر يازغۇچى بىر قانچە يىلدىن بۇيان، شېرىك توپلاپ، ژۇرنال چىقىرىپ، كۆپلىگەن زەھەرلىك نەرسىلەرنى بازارغا سالغان. ئۇ تېخى «شوپۇرنىڭ خوتۇنى» دېگەن بىر ھېكايىنىمۇ تەرجىمە قىلىپ تارقاتقانكەن. خەۋىرىڭىز بارمۇ؟ ھە گەپ مانا شۇ يەردە، سىز تۆۋەنگە چوڭقۇر چۆكمىگەنلىكىڭىزنى ئىنقىرار قىلىشىڭىز كېرەك. ئىگەللىشىمچە شەھىرىمىزدە قەلەمكەشلەرنى گەۋدە قىلغان بىر يەرئاستى كۆلۈبى باردەك قىلىدۇ.

— يەر ئاستى كۆلۈبى؟!

— شۇنداق يەر ئاستى كۆلۈبى.

— ئۇنداقتا ئۇنىڭ نامىمۇ باردۇر؟

— بار. ئۇ «قۇياش ۋە مایسا» دەپ ئاتىلىدىكەن.

— مۇنداق دەڭ، تېخى ئۇ مەدەنىيەت ساھەسىدە!

— غەم قىلىشنىڭ ھاجىتى يوق، ئويلىغىنىڭىزدەك ئىش

ئۇنچىۋالا ئاسانمۇ ئەمەس. ئەمما، يېقىتسىڭىزلا غالبىيەتكە

ئېرىشىسىز. ئاممىنى قوزغاپ پاش قىلىشقا كىرىشكە. تەبىئىي.

كى، ھېكايىلەردىن پايدىلىنىپ پارتىيىگە ھۇجۇم قىلىش سىنىد.

پىي دۈشمەنلەرنىڭ ئۇزاقتىن بېرى ئادەتلىنىپ كەلگەن بىر

خىل كەشپىياتى. قانداق، ئەمدىغۇ چۈشەنگەنسىز؟

— بۇ خىل كىشىلەر مەدەنىيەت تارماقلىرىدىلا بولۇپ
قالماستىن، مائارىپ ساھەسىدىمۇ ئوخشاشلا مەۋجۇت. ئۇلارنىڭ
مۇ. . .

— ئەلۋەتتە، ھەرگىز مۇستەسنا ئەمەس.

— چۈشەندىم.

باشقا ئىشلار يوقتۇر؟

— ھازىرچە يوق، ئۇچقاشتۇرغان ھامان سىزگە مەلۇم
قىلمەن.

— بولىدۇ، ئىشلىرىڭىزغا مۇۋەپپەقىيەت تىلەيمەن.

مەرىپە قايتماقچى بولغاندا خاتىرىسىگە بىر قانچە قۇر خەت
پۈتۈۋالدى. بۇ، مۇخپۇلنىڭ يوليورۇقى ئىدى. ئۇنى موخپۇل
ئىشك تۈۋىدە ئۇزۇتۇپ قويدى.

مۇخپۇل ئىشخانىسىدا يىگىرمە مىنۇتتەك ئىشلىدى ۋە يەنە
راق بىر ئورۇنغا تېلېفون بەردى.

ئۇ بىنادىن چۈشۈپ ماشىنىسىنىڭ قېشىغا كەلگەندە، ئۇ-
نىڭ شوپۇرى ئويغاندى. مۇخپۇل ئۇنىڭغا قايتىش ئىماسىنى
قىلدى. ماشىنا ئاستا ئورنىدىن قوزغالدى.

شەھەر سائىتى بىرگە جالڭ ئۇردى.

ئۈچىنچى باب

پەخىرىدىن، مۇخبىر پەيزۇلا بىلەن خەلق باغچىسىنىڭ ئال-
دىدىكى كۈندىلىك بۇيۇملار ماگىزىنىدا ئۇچرىشىپ قالدى.

بۈگۈنكى ھاۋا تولىمۇ تىنچىق ۋە بۇرۇقتۇرما ئىدى. شۇتاي-
نىڭ ئۆزىدە، شەھەر كوچىسىدا، ساماۋەرخانىلاردا، ئاشپۇزۇل-
لاردا، ئۆيلەردە كىشىلەرنىڭ قانچىلىك قىيىنلىقلىرىنى،
ئەقەللىسى، ئۇلارنىڭ قوللىرىدىكى تىنىمىسىز ئىشلەپ تۇرغان
يەلپۈگۈچ ۋە قولىغا ئېلىنغان بىلىۋېلىش ئانچە قىيىن ئەمەس

ئىدى. ھەممە كىشى ئېھتىمال تەرلەپ، قىزىۋاتقانلىقىدىندۇر. ھە دەپسە، ئون قەدەم يول يۈرمەيلا، ماڭدامدا ئۇچراپ تۇرىدىغان چوكا مۇز ساتقۇچىلار ماروژنى - قادا دۇكانلىرى، دوغايچىلارنىڭ، مۇز سۈيى ساتقۇچىلارنىڭ قېشىغا يۈگۈرشەتتى. كېلىدە- شەتتى - دە، ھېچبىر تەكەللۇپسىز «يۈرەككە ئارام» بېرىدىغان ئىستاكان - تەخسىلەرگە قول ئۇزىتىش ئۈمىدلىرىنى سەل - پەل سوۋۇشقاندەك ھېس قىلىش ئۈمىدلىرىنى. گەرچە ئىچكى نېرسى تېخىمۇ بەكرەك ئۇسساپ، تەرلەپ، قىزىپ كېتىشىمۇ، يىگىتلەر يە- نىدىكى نازلىنىپ تۇرغان رەئالىرىغا ئاراملىق ئىزدەۋاتقان سو- غۇق ئىچىملىكلەرنى سۈنۈش ئۈمىدلىرىنى. ئەمما تاڭ سەھەردە ھەرقايسى تىجارەت مەيدانلىرىدا پاتمان - پاتمانلاپ ئېلىپ كېلىنگەن دۆۋد- لەنگەن مۇزلار، سۇلار، قېتىق - شىرنىلەر خۇددى بىكارلار سەرپ بولۇۋاتقاندەك، ئادەملەرنىڭ تەر بەزلىرىمۇ بارغانسېرى كۆپ سۇيۇقلۇق چىقىرىۋاتقاندەك تۇيۇلاتتى. ئاندا - ساندا گىرىم بىلەن يۈرىدىغان ئاياللارنىڭ بولسا چېكىلىرىدىن ئاققان تەر تامچىلىرى ساقىپ - ساقىپ ئېقىۋېرىپ، ئاخىردا ئۇلارنىڭ چىرايىنى غەلىتە كۆرۈمسىز تۈسكە كىرگۈزۈپ قوياتتى. پەخرىد- دىن بىلەن پەيزۇللا گەرچە شۇدەم جامائەتكە ئوخشاش ئىسسىقتا ئازابلىنىۋاتقان بولسىمۇ، بىراق بۈگۈن سايداش ئۈچۈنلا ئە- مەس، كۆڭۈل سۆھبەتلىرىگە ئەپلىك سورۇن تاللاپ، كۈندىلىك بۇيۇملار ماگىزىنىدىن چىقىپ، باغچىنىڭ چەت ياقىسىدىكى بوش تۇرغان ئورۇندۇققا كېلىپ ئولتۇردى. ئۇلارنىڭ ئۈستىدە بۈك - باراقسان ئۆسكەن ئاكاتسىيە دەرەخلىرىنىڭ قويۇق يوپۇرماقلىرى ساپە تاشلاپ تۇراتتى. بۇ يەردە كىشى شەھەر كوچىلىرىغا قارد- خاندان كۆپ ئارامبەخىشلىك ھېس قىلاتتى.

پەخرىدىن پەيزۇللا بىلەن تۆت يىل ئىلگىرى تونۇشتى. تۆت يىلدىن بېرى بۇ ئىككى دوست — ئىككى ئوت يۈرەك ئالدى بىلەن بەدىئىي ئىجادىيەتتە ھەمبىكىر، كىشىلىك تۇرمۇش

قارشىدا ئورتاقلىققا ئىگە بولۇپ كەلدى. پەيزۇللا مۇخبىرلىق كەسپىدىن سىرت ئاز - تولا شېئىر مۇ يېزىپ تۇراتتى. ئۇ، ئەمدى يىگىرمە تۆت ياشقا كىرگەن پەخرىدىن بىلەن بىر - بىرىگە تەڭ دىمەتلىكلىرىگە ئوخشاش مۇئامىلە قىلىشاتتى. بەل-كىم، دوستلۇقنىڭ قويۇقلۇقىدىن بولسا كېرەك، ئۆزئارا قىلچە تەكەللۇپ قىلىشمايتتى. بىر كۈنى پەيزۇللا پەخرىدىنكى: «بىز ئەمدى مۇناسىۋەتتە بىر - بىرىمىزگە تۈزۈت قىلىشمىساقمۇ بولار، (سىلى، ئۆزلىرى) دېگەنلەرنى تاشلاپ (سەن) دەپلا ئاتىشايلى. دىققەت قىلماي يۈرۈپ مىشچانلارغا ئايلىنىپ قالماي-لۇق، يەنە» دېگەندى. شۇنىڭدىن ئېتىبارەن ئۇنداق دېيىشمەي-دىغان بولۇشتى. قىزىقى شۇكى، ئۇلارنىڭ ئارىسىدا يوشۇرۇپ يۈرىدىغان ھېچقانداق مەخپىيەتلىك (پەقەت ئايرىم ئائىلىۋى ئىشلاردىن باشقا) يوق ئىدى. كىم نېمە ئاڭلىسا، نېمە كۆرگەن بولسا، نېمە ئويلىسا شۇنى سىر ساقلىمايلا دەۋىرەتتى. شۇنىڭ ئۈچۈندۈر، پەيزۇللا ئۆيگە تۈنۈگۈن كەچ قايتىپ كېلىپلا، بۇ قېتىمقى سەپەردە توپلىغان ھاسىلاتلىرىدىن پەخرىدىننى خەۋەر-لەندۈرمەكچى بولدى. شۇڭا بۈگۈن ئەتىگەنلىك چايدىن كېيىن پەخرىدىننىڭ ئۆيىگە باردى. ئۇ يوق ئىدى. ئىزدەپ - ئىزدەپ مىڭ مۇشەققەتتە ھېلىقى جايدا ئۇچراشتى.

— قانداق، يېقىندىن بۇيانقى بەزى ئۆزگىرىشلەردىن خە-ۋىرىڭ بارمۇ؟ پەيزۇللا گەپ باشلىدى.

— ئانچە - مۇنچە، — پەيزۇللا جاۋاب ئورنىدا ئېيتتى، — ئەمما ھەممىسى ئۇششاق - چۈششەك، لۇشۇن ئەپەندىنىڭ سۆزى بىلەن ئېيتقاندا «تاغدىن - باغدىن» دېسەممۇ بولىدۇ، لېكىن، ئۇ تەرەپلەردە نېمە ئىشلارنىڭ بولۇۋاتقانلىقىدىن ئەسلا خەۋىرىم يوق، بۇ قېتىم، ئېھتىمال خېلى چوڭ ئىشلارنى ئۇچراتقانمەن؟

— ئىشقىلىپ ئازمۇ ئەمەس، — پەيزۇللا بىر پەس

توختىۋالدى. ئۇياقتا تۇرغان ۋاقتىم ئۇزۇن بولمىسىمۇ ئەمما كۆرگەنلىرىمنىڭ ھەممىسى كىشىنى خېلى چوڭقۇر ئويلىتىدۇ دە، تۈنۈگۈن ئۆيگە كېلىپلا سېنىڭ قېشىڭغا بارماقچى ئىدىم بىراق، كىچىك ئوغلۇم كېسەل بولۇپ قاپتۇ، شۇنىڭ بىلەن كەچتە دوختۇرخانىدا بولۇپ قالدىم.

— قانداق، بالا بىر ئاز تۈزەلگەندۇ؟ ئۈچ كۈن بۇرۇن يوقلاپ بارغانىدىم.

— ئانچە خەتەرلىك ئەمەس.

— قېنى، ئۇنداقتا ھېلىقى سۆزۈڭنى داۋام قىل!

— پەرىزىمچە، نۆۋەتتە ئىش سەل چاتاقراقتەك تۇرىدۇ، ئېھتىمال ساڭا ۋە ماڭىمۇ تەييارلىق قىلىپ قويۇش كېرەك بولۇپ قالار.

— نېمىشقا!

— جىددىيلەشمە، سۆزۈمگە قۇلاق سال، ئىگىلىشىمچە، بۇ قېتىمىمۇ كەلگۈلۈك يەنە ئالدى بىلەن بىز زىيالىيلارنىڭ بېشىغا كەلگۈدەك، ئوچۇقراق ئېيتقاندا ئۇ تەرەپتە ئىش ناھايىتى ئايىقن: تۇنجى توپ ئوقى يازغۇچىلارنىڭ بېشىغا چۈشكەن. ئەللىك يەتتىنچى يىلىدىكى چوڭ تۇتۇشنىڭ ساۋاقلارنى ئۇنتۇپ قېلىشقا بولمايدىغاندەك تۇرىدۇ. ئۇ چاغدا نېمىلەر بولمىدى؟ بۇنىسى ساڭا ئايان، كېرەككە كېلىدىغان كىشىلەر دېگۈدەك ئۇچۇقنۇرۇلدى. ھاياتتا تەكرارلىنىش بولمايدۇ دەپ كىم ئېيتا-لايدۇ؟ ھېچكىم! ھېچبىر ئادەم بۇنىڭغا كاپالەتلىك بېرەلمەيدۇ.

— سەن شۇنداق بولىدۇ دەپ قارامسەن؟

— ئۇنداق بولمايدۇ دېگەن ئويدىمۇ ئەمەسمەن، قارا، ھازىر ئالىي مەكتەپلەردىكى ھەرىكەت بەكمۇ تەكشىسىز، مەدەندە-يەت تارماقلىرىدا بولسا ئالەم مالىمان. ئوبېيىكتلار جەدۋىلىگە بولسا ھەر كۈنى بىردىن بىر نەچچىگىچە يېڭى ئېلىمىنت قوشۇلۇ-ۋاتىدۇ. ئاپتونوم رايونلۇق يازغۇچىلار بىرلەشمىسىگە قارىساڭ،

ليۇشاۋۇ دەمسەن، تېيىپچان، ئابدىكىرىم خوجايوۋ دەمسەن،
ھەممىسى «قارا گېزەندە» دەپ پىپەن قىلىنىشقا باشلاپتۇ. لۇتە-
پۇلا مۇتەللىپ چولغ «پانتوركىست»، «گېشپىيون» دېيىلىۋا-
تىدۇ. قانداقلا بولسۇن، ئاتالغانلارنىڭ ئىچىدە ساق قالىدىغانلى-
رى كۆپ ئەمەستەك.

— بۇ ھەرىكەتتىمۇ يەنە ئۇلار ئۇدىكامنىڭ «داڭلىق ئار-
تستلىرى» بولىدىكەن — دە! جاھاننىڭ تەتۈرلۈكىنى قارا؟
— ئىش ئەسلى مۇنداق — دەيدى پەيزۇلا ۋە بولۇپ
ئۆتكەن ئىشلارنىڭ تەپسىلاتىنى يېشىشكە كىرىشتى. پەخرىدىن
يېنىدىن تاماكىسىنى ئالدى.

ياش شائىرنىڭ ئېسىدە ناھايىتى روشەنكى، ئۇنىڭ پۈتكۈل
ھاياتى شۇ كىشىلەرنى ئۆرنەك قىلىش بىلەن باشلانغانىدى. كىم-
نىڭ يادىغا كەلسۇن دەيسىز، ئەمدى بۇ ھاياتمۇ ئۈزۈلگەن تاناپ-
تەك ھەممىنى يوققا چىقىرىدىغان بولدى. ئۆرتىنىش ۋە غەزەپ
يالقۇنىدا تولغىنىۋاتقان پەخرىدىن بالىلىق چاغلىرىدىكى ئۇنتۇل-
ماس بىر تەسىراتنى ئويلاپ يەتتى.

*

*

پەخرىدىن ئوتتۇرا مەكتەپتە ئوقۇپ يۈرگەن كۈنلىرىدە ئەدە-
بىياتنى ياخشى كۆرەتتى. ئۇ كىتاب ئوقۇشقا ئامراق ئىدى.
ئوقۇتقۇچىسى ئوقۇغۇچىلارنىڭ زېھنى قۇۋۋىتىنى ئۆستۈرۈشكە
ئالاھىدە كۆڭۈل بۆلىدىغان ئادەم بولغاچقا، شۇ قاتاردا پەخرىدىن-
نىمۇ چەتتە قالدۇرۇپ قويمىدى. ئۇ ئوقۇتقۇچىسىنىڭ ياردىمى
بىلەن خېلى كۆپ كىتابلارنى ئوقۇدى. ل. مۇتەللىپنىڭ «مۇ-
ھەبەت ۋە نەپرەت» تېيىپچان ئىلىوپىنىڭ «تۈگىمەس ناخشا»،
نىم شېھىتنىڭ «ۋەتەن مۇھەببىتى»، رۇس ئەدەبىياتىدىن «ئا-
نا»، «ئاننا كارىننا»، «زامانىمىزنىڭ قەرىمانى»، پوئىسكىن،

ماياكوۋىسكى شېئىرلىرى. . . ئەلۋەتتە ئۇ چاغدا ئۇ بۇ كىتابلار - نىڭ ھەممىسىنى تولۇق چۈشىنىپ كېتەلمەيتتى. شائىر نېمە يازغۇچى نېمە، شېئىر نېمە، رومان نېمە؟ گەرچە بۇ ھەقتە دەرىسلەردە ئاز - تولا ئوقۇغان بولسىمۇ ئەمما چۈشەنچىسى يەنە بەكمۇ ئاددىي ئىدى: «شېئىرنى قانداقتۇر مەخسۇس كىشىلەر يازسا كېرەك، ئۇلار بىزگە ئوخشىمىسا كېرەك، ئويلايتتى ئۇ بىر كۈنى پەخرىدىن گېزىتتە ئۆز ئوقۇتقۇچىسى يازغان باھار ھەققىدىكى بىر پارچە شېئىرنى كۆرۈپ قالدى. ھاياجانلانغىنىدىن ئۇدۇل ئوقۇتقۇچىسىنىڭ قېشىغا يۈگۈردى:

— مۇئەللىم، سىزمۇ شېئىر يازدىكەنسىز - ھە! —
ئىشخانىسىدا كىتاب كۆرۈپ ئولتۇرغان ئوقۇتقۇچىسىدىن سورىدى ئۇ. ئۆز ئوقۇغۇچىسىنىڭ شۇنچىلىك ھاياجانلانغانلىقىدىن مەمنۇن بولغان ئوقۇتقۇچى پەخرىدىننى يېنىغا ئولتۇرغۇزۇپ:
— سەنمۇ يازساڭ بولىۋېرىدۇ، — دېدى رىغبەتلەندۈرۈپ، — بۇ ھېچقانچە سىرلىق نەرسە ئەمەس. مەن يېزىشىم مۇمكىن، سەنمۇ يېزىشىڭ مۇمكىن، ئىشچىمۇ يېزىشى مۇمكىن، ھەممە ئادەم يېزىشقا بولىدۇ.

— مەن شېئىر يازالامدەن؟ — ئۇ ئۆزىگە ئىشەنمەسلىك ئاھاڭىدا ئېيتتى. زىدۇ. پەخرىدىن سەل قىزارغانىدى.
— بۇ سۆزۈڭ توغرا ئەمەس، — دېدى ئوقۇتقۇچىسى ۋە چۈشەندۈرۈشكە كىرىشتى، — قېنى سەن ئېيتىپ باق، پۈشكىن ئۇلۇغ شائىرمۇ؟ ل. مۇتەللىسپ ئۇلۇغ شائىرمۇ - ئەمەسمۇ؟ ماياكوۋىسكىچۇ؟
پەخرىدىن: «شۇنداق بولمايچۇ» دېگەندەك بېشىنى لىڭشىتىپ تەستىقلىدى.

ئوقۇتقۇچى يەنە سۆزلەشكە باشلىدى:
— شۇنداق، ئۇلارنىڭ ھەممىسى ئۇلۇغ شائىر. بىراق، سەن بىلەمسەن، ئۇلار نەچچە ياشتا شېئىر يازغان؟ ئېسىڭدە

بولسۇنكى، پوشكىن بەش يېشىدا كۆپلىگەن شېئىرلارنى يادقا ئوقۇيالايدىكەن. مایاكوۋسكى ئون يېشىدا شېئىر يازغان. بىز-نىڭ ئۇلۇغ شائىرىمىز ل. مۇتەللىپ بولسا ئون ئالتە يېشىدا شېئىر يازغان. سەن ھازىرقى زامان شائىرلىرىمىزدىن تېپىپ-چان ئېلىيوۋنىڭ شېئىرلىرىنى كۆردۈڭ. ئۇنىڭ «جەڭچى ئاكام-غا» دېگەن شېئىرى دەسلەپتە ئون تۆت يېشىدا يېزىلغان. بۇنىڭدىن مەلۇمكى، شېئىرنى دەسلەپتە ئۇلۇغ كىشىلەر يازمايدۇ ۋە بەلكى ياشتا كىچىك كىشىلەر يېزىپ، ئاندىن پەيدىنپەي ئۇلۇغ بولغان. . . قانداق، ئاشۇرۇۋەتمىگەندىمەن؟ ئوقۇتقۇچىسىنىڭ ئېيتقانلىرىدىن تېخى ئەمدىلا ئون تۆت ياشقا كىرگەن پەخرىدىن-نىڭ يۈرەك - قەلبىدە ھاياتقا زوق بىلەن قاراشنىڭ، ئۆزىگە ئىشىنىشنىڭ دەسلەپكى ئۇچقۇنلىرى يالتىرىدى.

— ئۇنداق بولسا شېئىرنى قانداق يېزىش كېرەك؟ قەدىر-لىك مۇتەللىم، ماڭا ئېيتىپ بېرىشىڭىز مۇمكىنمۇ؟

— مۇمكىن، ئەلۋەتتە مۇمكىن — ئوقۇتقۇچى ئوچۇق چىراي جاۋاب بەردى — راستتىن ئېيتقاندا يېزىقچىلىقتا بىر قېلىپ يوق. شۇنداقتىمۇ مەن ساڭا بىر قانچە نەرسىنى ئېيتىپ بېرەلەيمەن، — ئۇ، شېئىرىيەت، يېزىقچىلىق مەشىقى ۋە بىر يازغۇچىدا بولۇشقا تېگىشلىك ئەقەللىي ساۋات. تۇرمۇشقا قىزد-قىمىش بىلەن قاراش، مۇستەقىل ھايات ئىستىكى، ئۆز ئەمگىكىگە ئىجادىي قاراش قاتارلىقلار ئۈستىدە زېرىكمەي سۆزلىدى ھەمدە پەخرىدىننى شېئىر يېزىشقا دەۋەت قىلدى. ئارىدىن ئىككى كۈن ئۆتكەندە پەخرىدىن ئۆزىنىڭ تۇنجى ئەسىرى — «ئوقۇغۇچى-مەن» دېگەن قوشىقىنى ئوقۇتقۇچىسىغا كۆرسەتتى. ئوقۇتقۇچى ئۇنىڭ تەلەپچانلىقىنى ماختىدى. مانا تام گېزىتلەردە، مەكتەپ رادىئوسىدا پەخرىدىننىڭ شېئىرلىرى تەنتەنە قىلىشقا باشلىدى. مەكتەپتە ئۇ تونۇلۇپ قالدى. تولۇقسىز ئوتتۇرا مەكتەپنى تۈگەتتى، تولۇق ئوتتۇرا مەكتەپكە قەدەم تاشلىغان يىلى ئۇ مەكتەپ

ئوقۇغۇچىلار ئەدەبىيات گۇرۇپپىسىنىڭ مەسئۇلى بولدى. ئوقۇ-
غۇچىلىق تۇرمۇش بەكمۇ كۆڭۈللۈك بولدى: سەھنىلەردە «شە-
ئىر» بولۇپ دېكلاماتسىيە ئوقۇش، ئارتىست بولۇپ ئۇسسۇل
ئويناش، دراما، كومېدىيىلەردە رول ئېلىش... ئىجادىيەت
قايىنامىلىرى پۇرۇقلاشقا باشلىدى. شۇ يىلى ئۇنىڭ «مەكتەپ
لىرىكىلىرى» ناملىق ئەسىرى گېزىتىمۇ ئېلان قىلىندى. ئى-
تىلىش، ئىجاد قىلىش، زېرىكمەسلىك، ئالغا بېسىش... ھا-
يات مەنىلىك داۋام قىلماقتا...

* * *

— ئۇنداقتا، مەدەنىيەتنى ۋەيران قىلىش مالىماتاڭچىلىد-
قى پىلتىسىگە ئوت يېقىلدى دېگىن، غەزەپلەنگەن پەخرىدىن
ئۆزىنى بېسىۋالماي سۆزلەپ كەتتى، — بىزگە مەلۇم، پېش-
قەدەملىرىمىزدە ئېھتىمال كەمچىلىك، خاتالىقلار باردۇر، ئۇنى
تۈزىتىشمۇ كېرەكتۇ، بىراق كېسىپ ئېيتىمەنكى، ئۇلار ئاسىي
ئەمەس، خائىنمۇ ئەمەس. ئەگەر، ھەقىقەتەن ئۇلارنىڭ روھىي
دۇنياسى ئەنە شۇنداق يىرگىنىشلىك نەرسىلەر بىلەن تولغان
بولسا، راستتىنلا ۋەتەنگە، پارتىيىگە ئۆچمەنلىك ساقلاپ يۈرگەن
بولسا، نەچچە ئون يىلدىن بۇيان شۇنچە كۆپ ياخشى ئەسەرلەرنى
يازالايتتىمۇ!

— مەن خائىن دېگەن سۆزگە ئىشەنمەيمەن. «پانتور-
كىست» دېگەن ئاتالغۇغا كەلسەك ئىش تېخىمۇ ئايان، بۇ مەۋ-
جۇت بولمىغان ئىش.

— بىزدە ئادەم كۆپ، شۇنداق بولغانلىقتىن تۇرمۇشتا
زىتلىقمۇ كۆپ بولىدۇ. بىر قىسىم كىشىلەر توغرا ياشاشقا
ئادەتلەنگەن بولسا، يەنە بىر ئوچۇم كىشىلەر پايدا ئېلىشقا،
توپىلاڭدا توغاج ئوغۇرلاشقا ئادەتلەنگەن، ئۇلار ئۆز نېسىۋىسىنى

نورمال ئۇسۇل بىلەن قولغا كەلتۈرەلمىگەن چاغدا، دائىم دېگۈدەك ھىيلە بىلەن ياكى ئۆكتەملىك بىلەن ئېلىشقا ئۇرۇنىدۇ. بىلىش كېرەككى، نېسۋە - مەقسەت، ھىيلە بىلەن ئۆكتەملىك ئۇلارنىڭ ئەڭگۈشتىرى.

— دۇرۇس ئېيتسەن، قەدىمكى زاماندا كىشىلەر، ئىندى قىلاب قىلسا ئوق بىلەن قىلىچقا تايىناتتى. ھازىرچۇ، چوڭ خەتلىك گېزىت، بەس - مۇنازىرەگە تايىنىمىز دېيىشىۋاتىدۇ. ئەمەلىيەتتە بولسا ئوق بىلەن قىلىچتىنمۇ باشقىچىرەك قەبھەلىك بولماسمىكىن؟ دۇنيادا كىشىگە روھىي ئازابتىنمۇ ئۈستۈن تۇرىدىغان يەنە قانداقچە بەختسىزلىك بولسۇن! سەن ئېيتقاندەك، ھەر قېتىمقى ھەرىكەتتە دەرد - ئەلەم چېكىدىغانلار، ئىجات قىلغۇچىلار، ئىختىراچىلار، كەشپىياتچىلار بولۇپ كېلىۋاتىدۇ. يالغۇز پېشقەدەملەردىن باشقا يەنە كۈلپەتكە ئۇچرايدىغان ياشلارمۇ ئاز ئەمەس. بىزنىڭ ۋەتىنىمىز ئەسلىدە پۈتۈن دۇنياغا ئايان بولغان ئىلىم - پەن، مەرىپەت بۇلىقى. ھەممە كىشى بۇ جايغا ئىنتىلىدۇ، ھەم قىزىقىدۇ. شۇنىڭ ئۈچۈنمۇ ئۇ، ئىسمى - جىسمىغا مۇناسىپ ماكان بولۇشى كېرەك ئىدى. لېكىن يېقىنقى بىر دەۋىر ئىچىدە ئۇ تامامەن باشقىچە بىر مۇھىتقا، ھەرىكەت دۇنياسىغا ئايلىنىپ كەتتى. ئاق كۆڭۈللۈك بىلەن ئېيتقاندا، بىزدە ئىلغار سانائەت مەركەزلىرى، گۈزەل - ئاۋات شەھەرلەر، تەرەققىي تاپقان يېڭىچە يېزا - كەنتلەر بولۇشى لازىم ۋە شۇنداق قىلىش تامامەن زۆرۈر، ئەپسۇسكى، نېمە ئۈچۈن شۇنداق بولماي قالدى؟ ياكى بولسىمۇ نېمە ئۈچۈن ئاستا، تار-قاق ۋە يىتەرسىز بولۇۋاتىدۇ؟ نېمە ئۈچۈن شۇنچە كۆپ تەكرار-لىنىش، شۇنچىۋالا قايتارما ھەرىكەت ئېلىپ بېرىشقا ئېھتىياج تۇغۇلۇپ قالىدۇ؟ بۇنىڭ بارلىقى ھازىرچە يېشىلمىگەن بىر خىل گۇمانلىق سوئال. قېنى، كەلگۈسىدە نېمىلەر بولىدۇ؟ قالدىسىغا شۇ كۈنلەردە ئاندىن جاۋاب ئىزدەش كېرەك. بۈگۈنكى كۈندە

بۇلارنى تالاش - تارتىش قىلىپ ئولتۇرۇشنىڭ ھېچقانداق ھاجىتى يوق.

ئۇلار ئىنتايىن كۆپ مۇڭداشتى. شۇنداقتىمۇ يەنە ئويلاشقا ئۈلگۈرمىگەن نۇرغۇنلىغان ئىشلار ئۆز پېتىچە قېلىۋەردى. كەچمۇ كىرىپ قالدى. گۈگۈم پەرىسى مۇھىتقا قارا لېچىكىنى يايىدى. باغ ئىچى بولۇپمۇ چەت بۇلۇڭ - پۇچقاقلار بىرئاز قاراڭغۇلىشىشقا باشلىدى. ئىككىيلەن ئورۇندىن قوزغالدى. بۇ- گۈنكى ئاخشامدا ئىچ پۇشقىنى چىقىرىش ئۈچۈن بولسىمۇ ئۇلار بىلەن بىللە كىنوغا بېرىشى كېرەك ئىدى. شۇنداق، كىشى ئىشتىن - پىكىردىن چارچىغاندا بىرەر تەسىرلىك ئېكران كار- تىنىسىغا قارىسا ھاردۇقى چىقىپ، سەگەكلىشىپ قالغاندەك تۇيغۇغا كېلىدۇ. خوش، ئۇنداقتا تېخى كەچلىك تاماق يېيىلمى- دىغۇ، دۇرۇس، ئۇلار تاماق يېيىشىمىدى، پەيزۇللا پەخرىدىن- نىڭ قولىنى تارتتى:

— جۈر، بىزنىڭكىدە تاماقلانمىز، يەڭگەڭ ئېھتىمال ياخشى غىزا تەييارلىغاندۇ؟

— ئاشپۇزۇلغا بارساق قانداق دەيسەن؟ ئۆيگە بېرىپ كېلىشىمۇ بىر ئاۋارىچىلىق، ئەمما بۇ يەردە ئاۋارىچىلىق يوق. — كىشى ئائىلىسى تۇرغاندا يەنە جامائەت ئاشخانىسىغا بارامدۇ؟ كاشكى، تەنھا بولسىمۇ...

— مانىغۇ مەن تەنھا، شەرتى چۈشمەيدۇ دېمەيدىغانسەن! پەيزۇللا ئىلاجىسىز پەخرىدىننىڭ گېپىگە كۆندى. ئۇلار شەھەر باغچىسىنىڭ ئىچىدىكى ئەپچىلگىنە كىچىك تاماقخانىدا ئوزۇقلاندى. بىر - ئىككى پىيالىە چاي ئىچىشتى ۋە ئاندىن كېيىن شەھەر مەركىزىدىكى كىنوئانىنىڭ ئالدىغا كەلدى. ۋاي - ۋۇي، نېمىدېگەن كۆپ ئادەم بۇ، پۈتكۈل مەيدان كىنو ھەۋەس- كارلىرى بىلەن تولۇپ كېتىپتۇغۇ! كىشىلەرنىڭ شۇنچە كۆپلۈ- كىدىن قارىغاندا ئېھتىمال قىزىق بىر ۋەقە يۈز بەرگەن ئوخشايد-

دۇ. ياق، ئۇنداقمۇ بولماپتۇ. بىرىنىڭ ئېيتىشىچە، بۈگۈن بۇ يەردە يۇقىرىدىن پىپەن قىلىشقا ئۇيۇشتۇرغان مەلۇم بىر زەھەر-لىك كىنو فىلىمى قويۇلىدىكەن. ھە، ئەمدى ئايان بولدى، ئەسلىدە، كىشىلەرنىڭ قىممەتلىك بىر نەرسە تالاشقاندىكە شۇنچە بەك قىستا - قىستاڭ پەيدا قىلىپ تۇرۇشۇۋالغانلىقىنىڭ سەۋەب-لىرىمۇ شۇ ئىكەن - دە! ئەخمەق خەق، ئانچە قىلمىسىمۇ كۆرەتتى. پەخرىدىننىڭ كۆرگىسى كەلمىدى. شۇنىڭ بىلەن پەيزۇللامۇ كۆرۈش نىيىتىدىن ياندى. ئۇلار كىنوخانىنىڭ يان ئىشىكىنىڭ يېنىغا كېلىۋىدى، تامغا چاپلانغان «پىپەن قىلىند-دىغان زەھەرلىك كىنو فىلىملىرى» دېگەن چوڭ قارا خەتلىك گېزىتكە كۆزى چۈشتى. ئۇنىڭدا تۆت يۈزدىن ئارتۇق كىنو فىلىملىرىنىڭ تىزىملىكى بار ئىدى. توۋا، شۇنچىۋالا نۇرغۇن نەرسىنى بىر يوللا پىپەن قىلىشسا، كەلگۈسىگە نېمىمۇ قالغۇ-سى؟ پەخرىدىن بۇ ئەلۋەتتە بىر تېتىقسىزلىققۇ دەپ ئويلىدى. ئەمما گەپ قىلىشقا بولمايتتى. ئۇ ئاستا پەيزۇللانىڭ بېقىنىغا ئوقىدى ۋە ئادەملەر توپىدىن ئايرىلىشتى.

ئىككىيلەن خەلق مېھمانخانىسىنىڭ ئۇدۇلىدا — ئاچا يول-دا خوشلاشتى.

پەخرىدىن ھارغىن - روھسىز ھالدا ياتىقىغا قايتتى. كۆڭ-لى غەشلىككە تولغانىدى. ئۇ سوغۇق ساقلاش قاچىسىدىن بىر ئىستىكان چاي قۇيۇپ، بىراقلا سۈمۈرۈپ ئىچىۋەتتى - دە، شىرنەنىڭ ئالدىغا كەلدى. نېمە قىلسۇن! شېئىر يازىدۇ. يەنە شۇ شېئىر. ئۇ قولغا قەلەم ئالدى ۋە يېزىشقا تۇتۇندى.

بىپايان كۆركەم دالا، مۇنبەت دالا،
ئۇندى شۇ تۇپراقتا نازۇك بىر گىياھ.
چېچىكى چاچتى مۇھىتقا خۇش پۇراق،
مېۋىسى بولدى ھاياتقا دەم - شىپا.

ۋادەرىخ، چىقتى دالادا شۇم بوران،
شۇ مەھەل ئەۋجىگە يەتتى دەرد - پىغان.
سولدى شۇ مەۋسۇف گىياھ بولدى خازان،
نە قىلاي، چۈشتى كۆڭلگە غەم - گۇمان.

پەخرىدىن شېئىرنى يېزىپ بولۇپ، ئۆز - ئۆزىگە قايتا بىر قۇر تەكرارلىدى. ئاندىن كېيىن ئۆزىچە تازا باب ئەمەستەك تۈيۈلدىمۇ قانداق، ئۇنىڭ ئىچىدىكى بىر - ئىككى سۆزنى ئال- ماشتۇردى. بۇ چاغدا ئۇنىڭ كۆڭلى بىر ئاز ئازادىلەشكەندەك، نېمىشقىدۇر، يۈرىكىنىڭ چوڭقۇر قاتلىمىدا قانداقتۇر بىر خۇ- شاللىق سەزگۈسى پەيدا بولۇۋاتقانداك ھېس قىلدى. شۇنىڭ بىلەن ئۇ قولىدىكى قەغەزنى قويۇپ، چوڭقۇر بىر تەسىراتنىڭ تۈرتكىسىدە پىئانىئوننىڭ قېشىغا كەلدى. ئۇ ئاھاڭ تاللاشقا كىرىشتى. خېلى مەھەلدىن كېيىن پىئانىئوننىڭ نازۇك ئاۋازلى- رى جاراڭلاشقا باشلىدى. شۇ دەم پەخرىدىننىڭ مۇزىكا دولقۇنى- غا قوشۇلۇپ ئۆي ئىچىدىن، دېرىزە، ئىشىكلەردىن خۇددى قاناتلانغان قۇشتەك ئۇچۇپ چىقىپ، كەچكى شەھەر ئاسمىنىدا مەيىن شامالار بىلەن بىللە يىراق - يىراقلارغا كەتتى. بەك ئۇزاقلاشقا كەتتى.

تۆتىنچى باب

كۈرەش يىغىنى ئۇپاتلىق نەتىجە بىلەن ئاياغلاشتى: «ئۇمۇ بوش ئادەم ئەمەسكەن» دەپ ئويلىدى شاھسەنەم يىغىندىن قايتىپ چىقىۋېتىپ، «يۈرەكلىك ئادەملەر شۇنداق بولىدۇ، ئۇلارنىڭ ئۆزىنىڭ ھېچقانداق كۆز قارىشىنى جامائەتتىن يوشۇرمايدۇ. خورلانغاندا ھەممىگە جاۋاب قايتۇرۇش ئىنساننىڭ ئەقەللىي قوغ-»

دىنىش ئۇسۇلى. ئۇ، توغرا ئېيتىدۇ. بۇگەپنىڭ نېمە يامىنى بار؟ شۇنچىلىكمۇ ئېسىلىۋالغان بارمۇ؟

يىغىندا خوجىلىق بۆلۈمنىڭ باياناتچى ۋەكىلى، ناسىر مۇ-ئەللىمنى (ئۇ مەكتەپنىڭ سىياسەت ئوقۇتقۇچىسى ئىدى) سەن پارتىيىگە قارشى ئۇنسۇر دېۋىدى، شۇ ھامان ناسىر مۇئەللىم نازا باپلىدى: مەن تېخى پارتىيىگە قارشى ئۇنسۇرمۇ؟ ياق، ھەرگىز ئۇنداق ئەمەس، بۇ تامامەن تۆھمەتتىن ئىبارەت. ئېتىد-راز بىلدۈرمىنىكى، مەن ساڭا ئوخشاش، ئۇنداق گومىنداڭنىڭ ئاق مومىسىنى يەپ چوڭ بولمىغان (باياناتچى ئەسلىي گومىنداڭ خۇاڭپۇ ھەربىي مەكتىپىدە ئوقۇغان ئادەم ئىكەن) مېنى پارتىيە تەربىيىلىدى، بۇرۇنقى نامرات بىر ناۋاي ئائىلىسىدە ئۆسكەن قاتمال، ساۋاتسىز بىر بالىنى بۈگۈنكى كۈندە ھەممىگە چامى يېتىدىغان كوممۇنىست، شەرەپلىك مائارىپچى قىلىپ يېتىشتۈردى. شۇنداق تۇرۇقلۇق، يەنە، مەن قانداقمۇ پارتىيىگە قارشى چىقىمەن. بۇ ۋىجدانىسىزلىق ئەمەسمۇ! ئون بەش يىلدىن بۇيانقى ئوقۇتۇش خىزمىتى جەريانىدا ئېھتىمال مەندە خاتالىقلار ئۆتۈلگەندۇ، بىراق مەن جىنايەت ئۆتكۈزگىنىم يوق. ئىغۋا توقۇمىدىم. خىزمەتتە ئۆتكۈزگەن خاتالىقلىرىمنى ئېتىراپ قىلىمەن. لېكىن، جىنايەت ئۆتكۈزدى دېگەنگە ھەرگىز تەن ئەمەسمەن. قېنى، سەن ئېيتىپ باقە، نۆۋەتتىكى ھەرىكەتتە كىم ساڭا گومىنداڭ كومپارتىيە ئۈستىدىن ئىسيان كۆتۈرسۇن دېدى. مەغرۇر ھالدا ئېيتىشقا ھەقلىقمەنكى، سېنىڭ مېنىڭ ئۈستۈمدىن تىخ تارتىپ چىقىپ داۋراڭ كۆتۈرۈشكە قىلچە سالاھىيىتىڭ يوق. يەنە بىر قېتىم تەكرارلاپ قوياي، سەن گومىنداڭ ئەزا-سى، مەن كومپارتىيە ئەزاسى، بۇ بىر - بىرىگە تۈپتىن ئوخشىد-مايدىغان ئىككى خىل دۇنيا، ئىككى خىل ئىدىئولوگىيە! شۇنداق قىلىپ، زەي سالىمىغان دۇكاندا پاختا ئېتىلىمدى. ئەكسە-چە، «مېزنى باسسا، تېزى چىقىپتۇ» دېگەندەك، يىغىن بۇ-

زۇلدى. غەزەپلىنىشكە دەۋەت قىلىنغان سورۇننى كۆككە -
مەسخىرە سادالىرى قاپلاپ كەتتى.

شاھسەنەم بۈگۈن مەكتەپتە ئېچىلغان كۈرەش يىغىنىنىڭ

كەچمىشلىرىنى ئويلا - ئويلا ئاخىردا كۆڭلى ئېلىشقاندەك بولدى.

ئۇ بىر پەس يالغۇزدىن - يالغۇز مەكتەپ گۈلزارلىقىنى

ئايلىغاندىن كېيىن، پەرىشان ھالدا ياتقىغا كەلدى. ئۇ، بىر

ياتاقتا يالغۇز ياتاتتى. ئۇنىڭ ياتقى بەكمۇ پاكىز ۋە رەتلىك

ئىدى. شۇ پەيتتە ئۇ نېمە قىلارنى بىلمەيتتى. بىرەر پارچە

شېئىرىي تەسىرات يازغۇسىمۇ كەلدى، ئەمما نېمىشىقدۇر يازمىدى.

ئاشۇنداق دېلغۇلۇق ئىچىدە كىيىم - كېچەك ساقلايدىغان

چاماداننىڭ ئىچىدىن ئۆزىگە كۆپ تونۇش بولۇپ قالغان شاتۇت.

نىڭ سۈرىتى چۈشۈرۈلگەن كۆك تاشلىق بىر خاتىرىنى ئالدى.

ئۇ، بۇ خاتىرىنى شۇ ۋاقىتتىنقى نەچچە ئون قېتىمدىن كۆپرەك

كۆرگەن بولۇشى مۇمكىن، ئەپسۇسكى، ئۇ ساناپ قويماپتۇ. ئۇ

بۇ خاتىرىگە نېمىلەرنىڭ يېزىلىدىغانلىقىنى ياخشى بىلمەيتتى.

كىمىنىڭ يازغانلىقىمۇ كۆڭلىگە كۈندەك ئايان، پەخىردىن ياز-

غان. شۇنداق، كىشىگە ئۆز شېئىرلىرى بىلەن گۈزەللىك ۋە

چىداملىق تۇيغۇسى بېغىشلايدىغان ئاشۇ كىشى - ئۆز سۆيگۈ-

نى، ئۆز ئاشىقى يازغان. مۇھەببەت كۈچىدىنمۇ ياكى باشقا

سەۋەبتىنمۇ ئىشقىلىپ، ئۇ ھەر قېتىم بۇ خاتىرىنى كۆرگەندە

بەختسىزلىكىمۇ ئەمەس، سۆيگۈشۇناسلارنىڭ ئاھ - پەريادلىرىمۇ

ئەمەس، بەلكى ۋەتەنگە، خەلىققە، بىلىمگە بولغان مۇھەببىتى

قەيسەر بىر ياش يۈرەكنى قۇچقاندەك بولاتتى. ئەجەب ئەمەسكى،

مۇبادا شاھسەنەم ئۈنۈپۈرسىتىپتە ئوقۇۋاتقان يىللىرى كىمدە -

كىم بولمىسۇن، بىرى مۇشۇ خاتىرىنى شۇ پېتى ئۇنىڭ ئالدىغا

ئېلىپ كېلىپ، بۇ تولۇق ئۇتتۇرا مەكتەپنى پۈتتۈرگەن بىر ياش

شائىرنىڭ ئىجادىيەتلىرى دېگەن بولسا ئەلۋەتتە ئۇ چاغدىكى شاھ-

سەنەم شۇنچىۋالا چوڭقۇر پىكىر - ھېسسىياتقا تولغان مۇنچە

كۆپ نەرسىلەرنى قانداقمۇ بىر ئوتتۇرا مەكتەپ ئوقۇغۇچىسى يېزىپ چىقالسىۇن، قاراپ ھەرگىز ئىشەنمىگەن بولاتتى. ھازىر-جۇ، ئىشىنىپلا ئەمەس، ئۇنىڭغا بولغان ئىشتىياق كۈندىن - كۈنگە ئېشىۋاتىدۇ. بۇ نېمە ئىش؟ ئەمدى ئۇ ئۆزىگە پەخىردىننى ئۈلگە قىلىۋاتىدۇ.

ئۇنىڭ كۆز ئالدىدا پەخىردىننىڭ تەمبەل - سۇباتلىق گەۋ-دىسى پەيدا بولدى: ئىشەنچ ۋە روھ - جاسارەتكە تولغان ئوتلۇق قارا كۆز، خوپ ياراشقان قاڭشارلىق بۇرنى، كۆركەم قۇندۇر چاچ، رەتلىك ئۈستۈش - قاردەك ئاچماق كۆڭلەك. . . كېلىش-كەن ئوتتۇرا بويلۇق قەددى - قامەت، ئىللىق تەبەسسۇم. . . شاھسەنەمنىڭ يۈرىكى گۈپۈلدەپ سوقۇپ كەتتى. ئۇ مۇھەببەت تۇيغۇسىدا ھاياجانلىناتتى. ئەگەر جەمئىيەتتە بۇ قەدەر چوڭ قالايمىقانچىلىق، مالىمانچىلىق يۈز بەرمەي، ئەسلىدىكى تىنچ ھەم نورمال قىياپىتىنى ساقلاپ قالغان بولسا نېمە دېگەن ياخشى بولاتتى - ھە! ئۇ چاغدا سۆيگۈ - مۇھەببەت رەسمىيەتلىرى بويىچە ئېيتقاندا ئىككى ئاشىق - مەشۇق يانمۇيان تۇرۇپ، شەھەرنىڭ خۇش ھاۋالىق كوچىلىرىنى سەيلە قىلىشى، رەڭمۇرەڭ گۈل - چېچەكلەر نەۋرىنىپ تۇرغان چىمەنلىكلەردە، تاتلىق - تاتلىق سۆھبەتلەر ئۈستىدە قاناتلىنىپ ئۈزۈپ يۈرۈشى مۇمكىن ئىدى. ئەپسۇس، ئۇلار ئۇنداق قىلالىدى. بۇ كۈنلەردە ياشلىقنىڭ رومانىك خىياللىرى، ئاللىبۇرۇن تەشۋىشلىك دۇنيانىڭ قور-قۇنچلۇق قۇيۇنلىرى ئىچىدە قالغانىدى.

ئۇ ئاشۇ گاھ يالقۇن بولۇپ يالتىراۋاتقان، گاھ مۇڭلۇق دەرد - ئەلەم ياغدۇرۇۋاتقان تەسىراتنىڭ ئىلكىدە ھېلىقى شاتۇتى سۈرىتى چۈشۈرۈلگەن كۆك تاشلىق خاتىرىنى ئاچتى. ئۇنىڭ مەسۇم قەلبى دېڭىزىدا ياشلىقنىڭ جۇشقۇن ھېس - نۇيغۇلىرى ئاستا - ئاستا ئۇچقۇر قولسۇق بولۇپ ئۈ-زۇشكە باشلىدى:

ماۋزۇسىز

يازغىنىم ھەرگىز گۈزەللەر ھۆسننىڭ سېھرى ئەمەس،
يا مۇھەببەت قەسىرىنىڭ، يا نازىنىن چېھرى ئەمەس.
قاي كۈنى ياندى يۈرەكتە ئىل - ۋەتەننىڭ سۆيگۈسى،
يازغىنىم شۇ سۆيگۈدۈركى، ئۆزگىنىڭ مېھرى ئەمەس.

ئىزدەمەس

«گۈم، گۈم...» ئىشىككە قاتتىق تېپىلگەن ئاياغ ئاۋازدە.
دىن خاتىرىنىڭ ئايىغى ئۈزۈلۈپ قالدى. ئىشىكتىن تەلەتى
سۈرلۈك ئۈچ مەخلۇق — ئۈچ كىشى كىرىپ كەلدى. ئۇلارنىڭ
ئەلپازىدىن مۇدەھىشلىقنىڭ ئېسىرى دەھشەت سېلىپ تۇراتتى.
— قېنى، مۆھتەرەم خانىم، مەرھەمەت، ئاشىقىڭىزنىڭ
ئاماننىنى تاپشۇرۇڭ! — ئۇنىڭ ئىچىدىن پاكار بويلۇق بىرى
مەسخىرىلەش ئاھاڭدا ئېيتتى. ئۇنىڭ ئىككى باش بارمىقى شىم
تاسمىسىغا قىستۇرۇلغان بولۇپ، مايكىچان قورسىقى ئىككى
تەرەپكە كۆرەڭلىك بىلەن ئىرغاڭلايتتى.

ۋەقەنىڭ قانداق ئىكەنلىكىدىن تامامەن بىخەۋەر قالغان
شاھسەنەمنىڭ ۋۇجۇدى، ئۇشتۇمتۇت يۈز بەرگەن بۇ ھادىسىدىن
شۈركۈنۈپ كەتتى.

— قايىسى ئامانەتنى سورايسىلەر كىم؟ سۆزۈڭلەرنى ھېچ
چۈشىنەلمەيۋاتمەن.

— خۇپسەنلىك قىلما! سېنىڭ ئىركە - نايىناقلىقىڭنىڭ
بىزگە كېرىكى يوق، — ئۇلارنىڭ مۇئامىلىسى قوپال ئىدى.
— مەندە ھېچكىمنىڭ ھېچقانداق ئاماننىتى يوق. بول-

مىسا... .

— ماۋۇ سەتەڭنىڭ مۇتەئەسەبلىكىنى قارا، — ھېلىقى
پىستە بويلۇق كىشى شاھسەنەمگە يېقىنلاشتى، — سەن بىلەم-
سەن؟ بۇ ئويناش ئەمەس، ئىنقىلاب!

«چاڭ - چۆڭ» دەھشەت بىلەن ئۇرۇلغان ئىككى كاچات
شاھسەنەمنى يەرگە دۈم چۈشۈردى، ئۇنىڭ چىشى قانغانىدى.
— ئاقتۇرۇڭلار!

— ساندۇق - چامادان، جوزا - شىرە، ئورۇن -
كۆرپە، كىتاب - ژۇرناللارنىڭ ھەممىسى ئاقتۇرۇلدى. تام
ئەينىكى چېقىلدى. ئۆي ئىچى چېچىلغان، چۇۋۇلغان نەرسىلەر
بىلەن پەۋەس تولۇپ كەتتى.

— تاپتۇق، تاپتۇق، — دېيىشتى ھېلىقى ئۈچ
كىشى — ئۇنىڭ يوشۇرغان نەرسىسى ئېھتىمال مۇشۇ.
شاھسەنەم ئاچچىق ئەلىمنى ئىچىگە يۇتۇپ، ئورنىدىن دەس
تۇرۇپ، ئۇلارنىڭ قولىغا قارىدى. پىستە بويلۇق ئادەمنىڭ
قولدا پەخرىدىننىڭ «ياشلىق پۈتۈكلىرى» ناملىق شاتۇتى سۈ-
رەتلىك خاتىرىسى تۇراتتى.

شاھسەنەم گويا ئوتقا چۈشكەن قىلدەك تولغىنىپ كەتتى.
— بۇ خاتىرە...

— چۈشەندۈرمىسەڭمۇ تونۇشلۇق، بۇ خاتىرە ئەكسىلىنىد-
قىلايىچى پەخرىدىننىڭ. شۇنداقمۇ؟ سەن ئەمدى ئۇنىڭ بىلەن
چەك - چېگرىنى ئايرىشماڭ، ئۇنىڭ مەسلىلىرىنى تولۇق تاپشۇ-
رۇشۇڭ كېرەك. بۇ ماريە خانىمنىڭ يوليورۇقى، ئۇقتۇڭمۇ؟
پىستە بويلۇق كىشى يېنىدىكى ھەمراھلىرىغا بېشى بىلەن قاي-
تىش ئىماسىنى قىلىپ ئىشىكتىن چىقتى.

— بۇ ئاشكارا بۇلاڭچىلىقتۇ!

— ئۆپكەڭزنى بېسىۋېلىڭ، خانىم، — شاھسەنەمنىڭ
ياتىقىغا مەكتەپ مەدەنىيەت ئىنقىلابى كومىتېتىنىڭ مەسئۇلى
كىردى.

— بۇنداق ئىشنى ئەسلىدە قىلماسلىققا تېگىشلىك ئىدى. سىز ياش ۋە نادان بولغانلىقىڭىزدىن پەخرىدىننىڭ رىئاسىتى ئىدىيىسىنى ۋاقتىدا تونۇپ يەتمىگەنسۇز، ھېلىمۇ كېچىكىنى يوق. ئاكتىپ پاش قىلسىڭىزلا كۆپچىلىك كىنىڭ ئەپۇسىغا ئېرىشەلەيسىز. بايا ماريە خانىم تېلېفوندا، مېنىڭ سىزگە كۆپرەك ياردەم بېرىشىمنى تاپىلدى. بىلمەي قاپتىمەن. ئۇلار سىزگە قوپاللىق قىلىپ قويۇپتۇ. بولمىسا، ئۆزۈم توسۇپ قالاتتىم. كارايمتى يوق، ئاۋۋال ياتىقىڭىزنى تۈزەشتۈرۈڭ، ئاندىن كېيىن پاراڭلاشاسمۇ كېچىككەن بولمايمىز، — ئۇ شاھسەنەمگە قاراپ سىرلىق ھىجىيىپ قويۇپ يۈرۈپ كەتتى.

شۇ چاغقىچە، ھېلىدىن بېرى بولۇپ ئۆتكەن ئىشلاردىن مەت قىلمىغاندەك تۇرغان شاھسەنەم ياتاقتا يالغۇز قالغاندىن كېيىن ئۆزى ياشاۋاتقان بۇ ھاياتنى ئۆمرىدە ھېس قىلىپ يەتمەيگەن دەرىجىدە ئاھانەتلىك سەزدى. ئۇ، ئالدىراش ئىشكىنى ياپتى - دە، ئۆزىنى توختىتىۋالماي يىغلىۋەتتى. ئۇنىڭ كۆز چاناقلىرىدىن ياش ئەمەس، بەلكى غەزەپ بۇلىقىنىڭ ئاچچىق تامچىلىرى توختاۋسىز ئېقىپ چىقاتتى، ئۇ، خېلى ئۇزاق، بەلكى پۇخادىن چىققۇدەك يىغلىۋالدى.

شاھسەنەم مەڭدەشتىن سەگەكلەشكەندەك بولدى ۋە شۇ سەگەكلەشش ئىچىدە ياتىقىنى ئاۋۋالقىدەكلا تۈزەشتۈرۈشكە كىرىشتى. لېكىن باياتىن كىچىك زەربىسى بىلەن جاۋغىيىدىن ساقىپ چىققان بىر قانچە تامچە قان ئاشۇ جايدا — ئاشۇ پاك تەندە گويىا قانلىق كۈرەش دېغىدەك قاتتىق مۇنەكچە بولۇپ ئۇيۇپ قالغانىدى.

بەشىنچى باب

سانسىزلىغان ئادەملەرنىڭ بېشىغا كەلگەن كۈلپەت ئاخىر

سۆيۈملۈك پەخرىدىننىڭمۇ بېشىغا كەلدى. ئۇنى كېچە سائەت ئالتىدە تۇتۇپ كېتىشتى.

پەخرىدىننى كالتەك ۋە مۇشتلارنىڭ «ھىمايىسى» ئاستىدا چەكلەنگەن رايونغا ئېلىپ كېلىشتى. بۇ يەردە تۇتۇلغىنىغا بىر-ئاي، يىگىرمە كۈن، ھەتتا ئىككى سائەت بولغانلارمۇ بار ئىدى. بۇ جاي ئۇنىڭغا بەكمۇ تونۇش، ئۇ بۇ جايغا قانچە قېتىم كەلگەن بولۇشى مۇمكىن؟ تولۇق ئېسىدە يوق. بۇنىڭدىن بىر يىل ئىلگىرى ئۇ، بۇ مۇھىتتا رەتلىك ئۈستۈش كىيىپ، بەس - بەستە شاد - خۇراملىق بىلەن بايرام تەييارلىقىنى كۆرۈۋاتقان نەچچە يۈزلىگەن ئوقۇتقۇچى، ئوقۇغۇچىلارنى كۆرگەنغۇ. ئەمدى ئۇلار - مۇ يوق، خۇشال شېئىر - ناخشا سادالىرى، ئىركە بالىلارنىڭ بەختلىك ۋاراڭ - چۇراڭلىرىمۇ يوق. بۇ يەردە چۆلىسىرەپ كېتىۋاتقانداك، سۈرلۈك - قورقۇنچلۇق ئىدى. ھە، توغرا پەخرىدىن ئەمدى ئىشنىڭ تەكتىگە يەتتى. ئۇنى مەدەنىيەت - مائارىپ سىستېمىسىدىن «گېزەندە» دەپ چىقىرىپ، شەھەرلىك تەجرىبە ئوتتۇرا مەكتىپىگە، تەھقىپلەنگەن كىشىلەرنىڭ ئارىسىدا - غا - ئالەمنىڭ يورۇقلۇقىدىن مەھرۇم قىلىنغان كىشىلەر قاتتا - رىغا قوشۇۋېتىشكەندى.

ھايات نېمىدىگەن ياۋۇز - ھە! توغرا ئەمەس، بۇ، ھاياتتىكى گۇناھمۇ؟ ياق، ئۇنداقتا، دۇنيا — بۈگۈنكى مۇشۇ دۇنيا ھەقىقەتەن نومۇسىزلىق ۋە ھەسەتخورلۇقنىڭ سېسىق بۇلىقىغا ئايلىنىپ قېلىۋاتقان ئوخشىمامدۇ؟ سوغۇق قانراق بول قەدىر - لىك يولداش! دېگىنىڭ ئانچە ھەقىقەت بولمايۋاتىدۇ. سېنىڭ بېشىڭغا كېلىۋاتقان بۇ چىدىغۇسىز خورلۇقنى ھايات ياكى بۇ كەڭ دۇنيا ئەمەس، بەلكى شۇ ھايات ۋە شۇ دۇنيادا گويماستە - چاشقانلارغا ئوخشاش ئۆزلىرىگە تىرىكلىك دەسمايىسى ئىزدەۋاتقان ئاشۇ بىر نەچچە ساناقلىق جاھانسانز مەخلۇقلار، ھەممىنى يوقاتقۇچى مۇتە - ھەم ئۇرۇشقاقلار پەيدا قىلىۋاتىدۇ. بىلەمسەن، سەن يەنە قانچە -

لىك ياشىيالايسەن؟ ياشىساڭ قانداق ياشماقچىسەن؟ شەرمەندە-
لىكىنىڭ ئۈلگىسى بولامسەن ياكى قەھرىمانلىقتا ئۆتكەن جەڭنىڭ
شېھىتىمۇ؟ . . . «قۇياش ۋە مايسا»، «شوپۇرنىڭ خوتۇنى»
قاتارلىق ئەسەرلەرنىڭ زەھەرلىك ئوت ئەمەسلىكىنى ئادەتتىكى
كىشىلەرمۇ بىلىدىغۇ، ئاخىر! ئەمما ئۇلار نېمىشقا زەھەرلىك
ئوت دېيىشىدۇ؟ نېمە ئۈچۈن «جىن - شەيتان» دەپ ئاتىشىدۇ؟
دۇرۇس ئۇلارنىڭ مېڭىسى قىزىپ كېتىپتۇ. ئېھتىمال نېرۋا
ئاجىزلىق كېسىلىگە گىرىپتار بولۇپ قېلىشقان ئوخشايدۇ. ئاپ-
لا، ئۇنداقتا بۇنىڭ چارىسى قىيىنغۇ! بەس، مۇشۇ يېتەر!
قېنى، ئەمدى تۇرمۇشتا نېمىلەر بولماقچىكىن؟ قالغىنىنى كې-
يىن كۆرەرسەن. ئەي ھوشيار ئادەم، ئۆزۈڭنى بىر ئاز بېسىد-
ۋال!

ئۇ دەپنە كىشەكلىرىگە پولات چىۋىقلار بېكىتىلگەن كىچىك-
كىنە ئۆيدە، بۇلۇڭغا سېلىنغان كىگىز ئۈستىدە تەنھا ئولتۇرۇپ
خىيال سۈرەتتى. ئۇنىڭ بۇ يەرگە ئايرىپ قويۇلغىنىغا بۈگۈن
ئون تۆت كۈن بولدى. بۇ ئارىلىقتا ئۇ نېمىلەرنى كۆرمىدى
دەيسىز. بىر ئەر كىشىگە نىسبەتەن ئېيتقاندا ئۇمۇ بەرداشلىق
بېرىشكە بولىدىغان ئازاب. لېكىن، ھېلىقى بولمىغۇر، بىمەنە
پىتنە - پاسات، قۇرۇق سۆز، قۇرۇق تۆھمەت. مانا ھەممىدىن
يامىنى ھەممىدىن بەك كىشىگە خورلۇق يەتكۈزىدىغىنى ئەنە شۇ.
ئەگەر دېيىلىۋاتقانلىرى ئۆزۈڭدە بولسىغۇ ئۇمۇ بىر گەپ، ئەمما
پەقەت بولمىسچۇ؟ ئەدناسى تېخى ئۆزۈڭمۇ ئويلاشقا ئۈلگۈرمى-
گەن بولساڭچۇ؟ ھەقىقەتەن چىداپ تۇرغىلى بولمايتتى. ئۇنىڭ
ئۈستىدە ئەلۋەتتە كۆپ سوراقلار، كۆپ تىنىتىشلار بولدى.
ھەممىسى شۇ بىر قانچە ئېغىز سۆز «سەن ئەكسىلىنىقلا بى يەر
ئاستى كۈلۈبىنىڭ تەشكىلاتچىسى. سەن شېئىر - ھېكايىدىن
پايدىلىنىپ، پارتىيىگە قارشى تۇرىدىغان چوڭ قارا نىيەتچى.
سەن بۇزۇق، سەن ئەبلەخ، پالانى - پۇستانى. ئىقار قىلغانلار-

غا كەڭچىلىك، قارشىلىق قىلغانلارغا قاتتىق چارە كۆرۈش پار-
 تىيىنىڭ ئىزچىل سىياسىتى. سەن بىلەمسەن؟ جىنايىتىڭنى
 تاپشۇر!» ئۇنى ھەر قېتىم ماريە ئۆزى سوراق قىلاتتى ۋە
 ئۇنىڭدىن باشقا ھېچنېمە بىلمەيدىغاندەك ئاشۇ ئادەت بولۇپ كەت-
 كەن سۆزى، بىرلا مەقسەتنى تەكرارلايتتى. «جىنايەت ئۆتكۈز-
 گىنىم يوق» دەيتتى، پەخىرىدىنمۇ ھەر قېتىم: مەخپىي
 تەشكىلات، يەر ئاستى كۈلۈبى دېگەن نەرسىمۇ مەۋجۇت ئەمەس.
 بىر قانچە يىلدىن بۇيان بىز ئۆز كەسپىمىز دائىرىسىدە بىر
 قىسىم خىزمەتلەرنى قانات يايدۇردۇق. ژۇرنال ئىشلىدۇق. تام
 گېزىتى، قارا تاختاي گېزىتى چىقاردۇق، پارتىيىنىڭ تۈرلۈك
 فاڭجېن - سىياسەتلىرىنى تەشۋىق قىلدۇق، شۇنداقتمۇ بۇ
 تېخى كۆپ يېتەرسىزلىك قىلمدۇ. «جۆيلۈمە، تېخى يېتەرسىز-
 لىك قىلامدۇ؟ سەن چەكتىن ئاشۇرۇۋەتتىڭ، يەنە كېلىپ،
 چەرەندە - پەرەندىلەرنى ئەتراپىڭغا توپلاپ، بىر مۇقامغا سەنەم
 تارتتىڭ، بۇ جىنايەت ھېسابلانمايدۇ؟ بۇ تېخى يېتىشمەدۇ؟»
 «ئەلۋەتتە يېتىشمەيدۇ، بىز چەكتىن ئاشۇرۇۋەتمىدۇق، ئۇنىڭ
 ئۈستىگە ھازىر چەرەندە - پەرەندە دەپ قارىلىنىۋاتقانلار ئەمەل-
 يەتتە بىزگە، سوتسىيالىزم ئىشلىرىغا تامامەن كېرەكلىك كى-
 شىلەر. ئۇلار پارتىيىنىڭ ئەدەبىيات - سەنئەت لۇشىەننىڭ ئەڭ
 قىزغىن ئىشتىراكچىلىرى، مۇقام - سەنەم دېيىلگەنلەرگە كەل-
 سەك، بىزدە ئەلۋەتتە مۇقام بار. بۇ باشقىچە مۇقام ئەمەس،
 دەل پارتىيە خىزمىتىنىڭ مۇقامى. سەنەم بولسا شۇ مۇقامغا ئويناغان
 سەنەم»، «ئېغىزىڭنى يۇم، بۇ سېنىڭ مەدداھلىق قىلىدىغان مەيدا-
 نىڭ ئەمەس»، «مەدداھلىق ئەمەس، ھەق سۆز» «قانداق ھەق
 سۆز، سەنلەردە يەنە قانداقچە ھەق سۆز بولسۇن؟!»، «ئەمىسە
 باشقىچە بولۇشى مۇمكىن ئەمەس...»

پەخىرىدىنكى ماريەنىڭ پاراسەت كۈچى تەڭلىشەلمەيدىغاندەك
 كۆرۈندى. ھەر نۆۋەت سوراق قىلغاندا ئىشنىڭ ئاقىۋىتى ئۆزى-

نىڭ تىلىنىڭ تۇتۇلۇپ قېلىشى بىلەن نەتىجىلىنەتتى. شۇڭا ئۇ ئاخىردا مۇخپۇلغا دوكلات قىلدى. بۇ تولىمۇ ئاسان — دەيدى مۇخپۇل ۋە ئۆزى سوراق قىلماقچى بولدى. بۈگۈن ئۇ تەجرىبە ئوتتۇرا مەكتىپىگە مەخسۇس پەخرىدىننى سوراق قىلىش ئۈچۈن كەلدى.

پەخرىدىن سوراقخانغا يالاپ ئېلىپ كېلىندى ۋە «سودىيە» لىك شىرەسىنىڭ ئالدىدا تىك تۇرغۇزۇپ قويۇلدى. ئۇنىڭ كىيىملىرى كىرلەشكەن، شالاڭ ساقال - بۇرۇتلىرى سەل ئۆسۈپ قالغانىدى.

— ئولتۇرۇڭ، — دەيدى مۇخپۇل پەخرىدىننىڭ ئۇ تەرەپ-تىكى ئورۇندۇقنى كۆرسىتىپ. مەن بۈگۈن سىز بىلەن پاراڭ-لاشماقچىمەن، شۇڭا ئولتۇرۇپ سۆزلەشسەكمۇ بولىدۇ. قېنى، ئولتۇرۇڭ. بۇ سوراق ئەمەس، ئۆزئارا سىردىشىش - ھە! ئۇقۇشماسلىق بولۇپ قالمىسۇن، يەنە. ئۇ يېنىدىكى سەپكۈن يۈزلۈك ئايال ماريەگە كۆز قۇيرۇقىدا قاراپ قويدى. ئۇنىڭ ھىجايغان تەلەتتىن قۇۋلۇقنىڭ ئالامەتلىرى تەپچىپ تۇراتتى. پەخرىدىن خېلى تەستە ئورۇندۇقتا ئولتۇردى. شۇ تاپتا ئىككى رەقەبىنىڭ كۆزلىرى ئۇدۇلمۇ ئۇدۇل جايلاشقان ھالدا بىر - بىرىگە سىرلىق قارىلىپ تۇراتتى. مۇخپۇل يېنىدىن بىر تال تاماكا ئالدى - دە، شىرەنىڭ يۈزىگە توك، توك، توك... ئۇرۇپ قويۇپ چاقماق چاقتى، ئاندىن سۆزگە كىرىشتى.

— مەدەنىيەت يۇرتىنىڭ كۆپ يىللاردىن بېرى ئۆتكۈزگەن خاتالىقلىرىغا ئەلۋەتتە مەدەنىيەت يۇرتىنىڭ باشلىقى، شۇنىڭدەك شەھەرلىك تەشۋىقات بۆلۈمى مەسئۇل بولىدۇ. بۇ ھەقتە سىزدىن جاۋابكارلىقنى سۈرۈشتۈرۈپ ئولتۇرۇشنىڭ ئۆزىمۇ بىر ئەخمەقلىق، ئەقىلگە سىغمايدۇ. شۇنداقتىمۇ سىز بىزگە ئۇ يەردىكى بەزى ئىشلارنى چۈشەندۈرۈپ ئۆتۈشىڭىز، ئېيتىپ بېرىشىڭىز كېرەك. بۇ ئەلۋەتتە سىزگە مۇناسىۋەتلىك، شۇنداقمۇ؟ «قۇياش

ۋە مایسا» دېگەن تەشكىلات زادى مەۋجۇتمۇ - يوق؟ ئۆتكەندە بۇ ھەقتە سىزگە ئىزاھاتمۇ بېرىلگەن. قېنى، سۆزلەپ بېقىڭ! سىلەر قانداق ئۇيۇشتۇرغان؟ كىم - كىملەر ئىشتىراك قىلىندىغان؟ قانداق مەقسەتكە يەتمەكچى ئىدىڭلار؟ خېلىدىن بېرى مۇخپۇلنىڭ مۇددىئاسىنى دەڭسەپ ئولتۇرغان پەخرىدىن سالماق جاۋاب بەردى.

— ئېيتقىنىڭىز توغرا. بىزدە «قۇياش ۋە مایسا» دېگەن ئاتالغۇ بار. ئەمما ئۇ تەشكىلات ئەمەس، بەلكى بىز ئىشلىگەن ژۇرنالنىڭ بىر ئىستونى. ئۇنىڭدا مەخسۇس ئىشتىراك قىلىندىغان بىر قانچە يازغۇچىنىڭ شېئىرى، ھېكايە، نەسرلىرى بېرىلدى. مېنىڭچە بۇنىڭدا ھېچقانداق يامان غەرەز يوق. ئەپسۇسكى ئەدەبىيات - سەنئەت ئىجادىيىتىدىكى بۇ يوللۇق پائالىيەت نېمىشقا بۈگۈنكى تىنچلىقنىڭ ئاساسلىق تېمىسى بولۇپ قالدۇ. كىن؟ بۇنى مەن تازا ياخشى چۈشەنمەيمەن.

— چۈشەنمەيدىغانلىقىڭىز تۇرغان گەپ، سىز تېخى ياش، بىلەمسىز؟ جەمئىيەتتە كۆپلىگەن ئىشلار ئاڭسىز ياكى ئاڭلىق ئېلىپ بېرىلدى. شۇ سەۋەبتىن قالاق ساۋاتسىز دېھقانلارنى ئاڭسىز ئىشلەيدۇ دەپسە بۇ ئەقىلگە مۇۋاپىق، بىراق بىر يازغۇچىنى ئۆز ئىشىدا ئاڭسىز دېيىلىدىغان بولسا بۇنىڭغا مەن پەقەت ئىشەنمەيمەن.

— ئىشەنمەيدىغانلىقىڭىز ئېنىق، لېكىن شۇنداقتىمۇ پا-كت كۆرسىتىشكە بولىدۇ. مەسىلەن، ئىلگىرى سىز ئىش باشقۇرغۇچى بولغان...

— ھازىرمۇ ئىش باشقۇرغۇچىمەن.

— شۇنداق، ھازىرمۇ ئىش باشقۇرغۇچىسىز، ئېيتماقچىدەنكى، بىز ھەر بىر خادىم سوتسىيالىزم ئىشلىرىدا ئاڭلىق، ھالال ئىشلەشكە ئادەتلەنگەنمىز — ئەگەر ھەر بىر كىشى ئۆزى ئاق كۆڭۈل بولۇپ، شۇنداق ئىشلەشكە ئۆگەنگەن بولسا شۇنىڭ

ئۈچۈن كىمدە كىم بىزنى ئاڭسىز دەيدىكەن ئۇ چاغدا مەن
ئېتىراز بىلدۈرمەنكى، بىز ئاڭسىز ئەمەس. شۇڭا بىز ئۇ
ئىشلىرىمىزنىڭ نەتىجىسىگە، تەسىرىگە ھەممىدىن بەكرەك ئەھ-
مىيەت بېرىدىغان كىشىلەر.

— ئەپسۇسكى، يازغۇچىلار ئىچىدە سىز ئېيتقانداك ئە-
مەس، باشقىچە ئاڭغا ئىگە كىشىلەر يەنى كونا دۇنيانى تىرىلدۈ-
رۈشكە ئۇرۇنغۇچىلارمۇ يوق ئەمەس.

— بۇ سۆزىڭىزگە ھەيرانمەن، ئېنىقراق ئېيتىپ بېرىش-
تىڭىز مۇمكىنمۇ؟ مەسىلەن ئۇلار قانداق كىشىلەر؟
— مەسىلەن، «قۇياش ۋە مايسا».

— ھە مۇنداق دەڭ، يەنە كۆزدە تۇتقىنىڭىز بىز ئىكەنمىز
— دە!

— توغرا ئېيتىسىز، شەھرىمىزنىڭ مەدەنىيەت سېپىدە
ئۇزاقتىن بېرى يوشۇرۇن ھەرىكەت قىلىپ كەلگەن بىر يەر
ئاستى كۈلۈبى بار. ئۇ بولسىمۇ «قۇياش ۋە مايسا». سىز بۇنى
تۆۋەن مۆلچەرلىمەسلىكىڭىز لازىم. شۇڭا پۈتۈن تەشكىلاتنىڭ
قۇرۇلۇشى، مۇناسىۋەتلىك ئاپپاراتلىرى توغرىسىدىلا ئېيتىشىڭىز
كۇپايە.

— ئۇنداق بولغاندا، كەچۈرىسىز، مەن سىزنى قانائەت-
لەندۈرەلمەيمەن، — پەخرىدىن كەسكىنلىك بىلەن ئۈزۈپ
ئېيتتى.

— نېمىشقا؟ مۇخپۇل جىددىيلەشتى.

— سىز تەلپ قىلىۋاتقان نەرسە بىزدە يوق.

— تەمكىنرەك بولۇڭ!

— ھودۇقۇپ كەتمىدىم.

— كېيىنچە پۇشايماق قىلماڭ!

— خاتىرجەم بولۇڭ.

— پەخرىدىننىڭ ئاخىرقى سۆزى مۇخپۇلنىڭ مېڭىسىگە قو-

قاس قۇيۇۋەتكەندەك قاتتىق تەسىر قىلدى. ئۇ، شىرەگە قاتتىق بىر مۇشت ئۇردى - دە، ئورنىدىن سەكرەپ تۇرۇپ كەتتى. — ئادەمگەرچىلىكىنى بىلمەيدىغان نەرسا، بۇ سېنىڭ ئائىلىمىڭ ئەمەس، ئىنقىلاب!

— چۈشەنچە بەرگەنلىكىڭىزگە رەھمەت.

— كاپشىما! سېنىڭ بىر قانچە يىلدىن بېرى قىلغان - ئەتكەنلىرىڭنىڭ ھەممىسى ئەكسىلىنىقلاپچىلىق. ئەمدى يۇۋاش بولۇپ، جىنايىتىڭنى تاپشۇرۇشقا رۇخسەتكى گەدەنكەشلىك قىلىشىڭغا يول قويۇلمايدۇ، بولمىسا، تەقدىرىڭ تۇيۇق!

— مەقسىتىڭىزنى ئاللىقاچان چۈشەنگەنەن.

— چۈشەنگەن بولساڭ قېنى سۆزلە، ئادىمىڭ قانچە،

شېرىكىڭ كىم؟ . . .

— گەپ قىلمايەن؟ زۇۋانسىز ھايۋان.

— ھايۋانغا گەپ قىلغاننىڭ ئۆزىمۇ ھايۋان.

پەخرىدىننىڭ كاپىتىغا دەھشەتلىك ئىككى تەستەك تەگدى. ئۇ، ئورۇندۇقنىڭ يۆلەنچۈكىگە يۈزلىنىپ قالدى. بۇ قېتىمقى «سىردىشىش» دىن «تەدبىرلىك» مۇخپۇل ھېچ نەرسىگە ئېرىدەلمىدى. ئاخىردا ئۇ، ماربىيەگە پەخرىدىننىڭ بۈگۈندىن باشلاپ مەسىلە تاپشۇرىدىغانلىقىنى، قاتتىق كۆزەت قىلىشىنىڭ زۆرۈرلۈكى، ئىختىيارىي قويۇپ بېرىشكە بولمايدىغانلىقى توغرىدا سىدا بىر ھازا ئەقىل كۆرسەتكەندىن كېيىن پەخرىدىننىڭ قاراپ ھەيۋە قىلدى.

— سەن خىزمەتكە چىققاندىن بېرى جىنايىتىڭنى تاپشۇرۇش بىلەن بىرگە ئائىلە تارىخىڭنىمۇ تاپشۇر! مەسىلەن، سېنىڭ ئاتا - ئاناڭ توردىن چۈشكەن باي دېھقان، سەن ئۇنى ھازىرغىچە يوشۇرۇپ كەلگەنەن. بۇمۇ سېنىڭ بىر چوڭ جىنايىتىڭ.

بۇ تۈزۈمگە گەپكە پەخرىدىن ھېچنەمە دەپمىدى. پەقەت مەندە

سىتەمەسلىك بىلەن بۇرنىنى قېقىپلا قويدى.

— ماڭ! ...

ئۇنى يەنە ھېلىقى دېرىزىلىرىگە پولات چىۋىق بېكىتىلگەن ئۆيگە ئىتتىرىۋېتىشتى.

«توردىن چۈشكەن باي دېھقان». بۇمۇ تازا كۈلكىلىك بىر ئىش دە! پەلەك تەتۈر ئايلانغاندا ئادەمنىڭ ھەممە ئىشىنى پالا-كەت باسىدۇ. ئۇ مۇخپۇلنىڭ سوئالىدىن گۇمانلىناتتى. ئۇنىڭ ھەممىگە ئايان بولغان ئىشلارنى كىشىگە جىنايەت دەپ ئارتىپ يۈرۈشىدىن قارىغاندا، ئېھتىمال باشقىچە غەرىزى باردەك قىلدۇ. بەلكىم، شۇم نىيىتى باردۇ! ئەمما قانداق شۇم نىيەت ئىكەنلىكىنى پەخرىدىن بىلمەيتتى. ئۇ ئاستا كېڭىز ئۈستىدە ئولتۇردى - دە، تامغا يۆلەندى. يەنە شۇ مۇخپۇلنىڭ «سېنىڭ ئاتا - ئاناڭ توردىن چۈشكەن باي دېھقان» دېگەن سۆزى يادىدىن كەتمەيتتى، ئۇ دېرىزىدىن يىراقلارغا قارىدى ۋە قەدىرلىك ئاتا - ئانىسىنى ئەسلىدى.

پەخرىدىن بۇنىڭدىن يىگىرمە تۆت يىل ئىلگىرى شەھەرگە ئانچە يىراق بولمىغان ئۈزۈمچىلىك يېزىسىدا ئىشچان بىر باغۋەن ئائىلىسىدە دۇنياغا كەلدى. ئۇنىڭ دادىسى بەكمۇ ئىشچان ۋە خۇشچاقچاق ئادەم بولۇپ، ئۆز ئەمگىكىگە قىلچە ساختىلىق ئىشلەتمەيتتى، ھەممە ئىشتا ھالال ۋە ئۆز يولچە ياشاشنى بىلەتتى. بەختسىزلىك، پېشىكەللىككە ئۇچرىغاندا زارلانمايتتى. بىرەر ئوڭۇشلۇق ئىشقا ئېرىشسە داۋراڭ كۆتۈرۈپ، ئەل - جامائەت ئىچىدە ماختىنىشنى ياخشى كۆرمەيتتى. تۇرمۇشتا تېجەشلىك، ئائىلە ئىشلىرىدا چىداملىق ئىدى. ئانىسى ئوچۇق - يورۇق، سۆزمەن، ئادەتتىكى يىغىنە ئىشلىرىدىن تارتىپ تا ئېغىر ئەمگەكلەرگىچە ماھىر ئايال ئىدى. ئۇ، ئاش - تاماق ئېتىشكە ئۇستا بولۇپ، تا ئامنى بەك مەزىلىك قىلىپ پىشۇراتتى. ئائىلىدە يوق نەرسىنىڭ شىكايىتىنى ئېيتىپ، ھېچكىمگە ئازار

بەرمەيتتى. پەرزەنتلىرىنى سەۋر - تاقەتلىك، ئەدەپ - ئەخلاق - لىق بولۇپ يېتىلىشكە ئۆگەتەتتى. ئۇنىڭ قولىدا ئۆسكەن ھەر - بىر كىچىك بالا ئەدناسى ئاش پىشقاندا قازاننىڭ بېشىغا كېلىۋې - لىشىنىمۇ ئۆزىگە مۇناسىپ ئەمەستەك ھېس قىلاتتى.

پەخرىدىن ئەقلىگە كەلگەندە، ئۇلارنىڭ ئائىلىسى ئىككى باراڭلىق ئۈزۈم تاللىرى بولغان ئۈچ ئېغىزلىق خام كېسەكتىن قۇرۇلغان ئاددىغىنا ئۆيدە تۇراتتى. ئۆي ئىچى ئانچە باياشات بولمىسىمۇ، ئەمما، ئائىلە ئەزالىرى ئىنتايىن ئىناق ئىدى. پەخرىدىن ئائىلىنىڭ ئەڭ كەنجىسى بولغاچقا بۇ يەردىكى ھەممەي - لەن ئۇنى ناھايىتى ئەتىۋارلايتتى. . . ئاخشاملىرى ئىشتىن چۈشكەندىن كېيىن دادىسى كۈلۈڭنىڭ ئوڭ يېنىدىكى تامغا يۆلىنىپ ئولتۇرۇپ ئۇنى قۇچىقىغا ئېلىپ: «ئۆمرۈمنىڭ ئاخى - رىدا بولغان ئاق قۇچقىچىم» دەپ ئەركىلەتسە، ئۇخلاشتىن بۇرۇن ئانىسى: «كەل چىلگەم، ئىسسىقدا يېتىۋال» دەپ ئو - چاق يالقۇنىغا قاقلاپ ئىسسىتىلغان يوتقاندا كۈلۈمسىرەپ تۇرۇپ يۆگەپ قويايتتى. تاڭ ئېتىپ قىزغۇچ كۈن نۇرى تۇڭلۇكتىن ئۆي ئىچىگە چۈشۈپ، ئۇنىڭ يۈزلىرىنى ئىسسىتىشقا باشلىغاندا ئاندىن ئويغىناتتى. بۇ چاغدا ئۆيدە ئۇنىڭ ئوماق كۆيۈمچان ئاچىسى — گۈلسۈمدىن باشقا ھېچكىم قالمايتتى.

پەخرىدىن ئائىلىسى شۇ كەمدە «ئالتۇن قوزۇق» دەپ ئاتى - لىدىغان بار - يوقى ئۈچ يېرىم مولۇق باغ يېرىگە تايىنىپ كۈن كەچۈرەتتى. پەخرىدىننىڭ قاتارغا قوشۇلۇشىغا ئەگىشىپ، ئۇ - نىڭخىمۇ ئائىلىدە بىر كىشىلىك خىزمەت تەقسىماتى بېرىلدى. ھەر كۈنى تاڭ ئېتىش بىلەن تەڭ، باشقا يېزا بالىلىرىغا ئوخ - شاشلا بەش قوي، بىر سېغىن سېپىرنى ھەيدەپ يۈرۈپ، مەھەل - لىدىن ئانچە يىراق بولمىغان قومۇشلۇقتا يايلىتىش، كەچكى گۈگۈم چۈشكەندە ئاندىن ماللىرىنى قايرىپ، ئۆيگە قايتىش. . . ئۇنىڭ ناھايىتى ئېنىق ئېسىدىكى، دادىسى ئېتىز ئىشلىرىد -

غا قانچىلىك پىششىق بولسا، باغ ئىشلىرىغا ئۇنىڭدىن بەكرەك كۆيۈنەتتى. ئۇ، دېگەندەك ئەمگەكچان ئادەم بولۇپ، سەل - پەل ئارام ئېلىشىنىمۇ بىلمەيدىغاندەك كۆرۈنەتتى. شۇنىڭ ئۈچۈنمۇ - كىن تاڭ، ئۇلارنىڭ كىچىككىنە بېغىدا جاھاندا بولىدىغان مېۋىلەر ئىچىدە ھەممىسى باردەك قىلاتتى. ئۈزۈم دېسىڭىز، قىزىل ئۈزۈم، كۆك ئۈزۈم، سېرىق ساپاق، مۇناقى، ئاق سەيۋە، مېۋە - چېۋىلەردىن ئېيتسىڭىز، ئۈرۈك، شاپتۇل، ئالما، ئانار، ئالۇ - چا، دىمىشقا، گىلاس... بارلىقى تېپىلاتتى. خۇش پۇراق كۈز كۈنلىرىنىڭ يېتىپ كېلىشى بىلەن تەڭ پەخرىدىننىڭ كۈنى تۇغۇلاتتى. ئاچىسى بىلەن باغدا مۆكۈمۈكلەڭ ئوينايىتتى. ئال - لىكىملىرىنىڭدۇر بالىلىرىنى باشلاپ كېلەتتى.

ئۇ سەككىز ياشقا قەدەم قويغاندا دادىسى يۈرەك كېسىلى بىلەن ئالەمدىن ئۆتتى. ئۆيدە پەقەت ئۈچ كىشى - ئانا بىلەن ئاتىسىز ئىككى بالا قالدى. تۇرمۇش رىيازەتلىرى باشلاندى، ئۇلار كۆپ تەر ئاققۇزۇپ كۆرگەن بولسىمۇ مەيلى ئېتىز ئەمگەكى ياكى ئائىلە ئىشلىرىدا تۈزۈكرەك بىر نەرسە ئۈندۈرەلمەيۋا - تاتتى. پۈتۈن ئائىلىنىڭ بېشى قاتقاندى. ئازاتلىق قالغاچلىرى ئۈچۈپ كەلدى. بېشىغا ئانچە - مۇنچە ئاق كىرگەن، يۈزلىرىنى قورۇق بېسىپ كەتكەن پەخرىدىننىڭ ئانىسىنىڭ چىرايىدا ئىلىق تەبەسسۇم كۈلكىسى جىلۋىلەندى. مېڭىلغان، ئونمىڭلىغان يېزا ئاھالىلىرىغا ئوخشاش بۇ چۆلىسرەپ، سولغۇن تۈسكە كىرىپ قالغان كىچىككىنە باغدىمۇ باھار تەنتەنىسى باشلاندى. چۈنكى ئۇ ئەمدى تەشنا بولغان تاغ سۇلىرىدىن تولۇق بەھرىمەن بولالايتتى...

پەخرىدىن ئۆز - ئۆزىگە پىچىرلىدى: تارىخ، ئۇ، مەڭگۈ ئاغدۇرۇلمايدۇ.

ئالتىنچى باب

شەھەر باشلىقىنىڭ ئۆيىدىن ئېلىپ كېلىنگەن تۈرلۈك - تۈرلۈك تۇرمۇش بۇيۇملىرى «بۇرژۇئازىيە تۇرمۇشىنىڭ نامايەندىسى» سۈپىتىدە مەدەنىيەت يۇرتىنىڭ زالىدا كۆرگەزمە قىلىندى. بىر قانچە كۈندىن بېرى ھەرقايسى «جەڭ ئاكوپلىرى» دىن كەلگەن «كۆزى ئېچىلمىغان جەڭچىلەر» رەت - رەت تىزىلىپ، دۇنيانىڭ ئاز تېپىلىدىغان بۇ «ئاجايىپ - غارايىپلىرى» نى ئىكسكۇرسىيە قىلماقتا. كۆرۈنۈش ھەقىقەتەن «ئاجايىپ غارا-يىپ» ئىدى.

پەيزۇللا كۆرگەزمىگە بىرىنچى كۈنى ئەمەس، تۆتىنچى كۈنى باردى. شۇنداق بولسىمۇ ئادەم يەنىلا مىخ - مىخ ئىدى. كېلىۋاتقان، كېتىۋاتقانلارنىڭ ئىچىدە تەشكىللىك كەلگەنلەرمۇ، تەشكىلسىز ھالدا قىزىقىپ كەلگەنلەرمۇ بار ئىدى. ئۇ دولقۇنلاپ تۇرغان ئادەملەر توپىنى ئارىلاپ ھېچكىمگە ۋە ھېچ نەرسىگە قىزىقىمىغاندەك زالىنىڭ پەلەمپىسىگە قاراپ كېتىۋاتاتتى. شۇبھىدە-سىز، ئەگەر ئىلگىرىكى يىللاردا مۇشۇنداق زور ئىجتىمائىي ۋەقەلەر بولغان بولسا ئەلۋەتتە مۇنداق روھىي كەيپىياتتا بولمىغان بولاتتى. ئۇ چاغلاردا ئۇ، ئالدىراش ۋە تىنىمسىز ھالدا ھەممىنى ئىنچىكە كۆزەتكەن، ئۇيان - بۇيان چېپىپ يۈرگەن، باشلىقلارنىڭ، قاتناشقۇچىلارنىڭ، خىزمەتچىلەرنىڭ، لايىھىلىد-گۈچلەرنىڭ قېشىغا بېرىپ، ئىزدەپ - سوراپ ئىشنىڭ ئەھمىيىتى، ئۆتمۈشى، سانلىق مەلۇماتلىرى ھەم كۆرگەزمە ھاسىلاتلىرى توغرىسىدا كەڭ، ئەتراپلىق تەكشۈرۈش ئېلىپ بارغان بولاتتى. شۇنىڭ بىلەن ئۇ، نۆۋەتتىكى خىزمەتنىڭ ئىزچىللىشىشى، ئەمەلىيلەششى ھەققىدە بىرەر پارچە ياخشى خەۋەر - ماقالە، زىيارەت خاتىرىسى ياكى تەسىرلەندۈرۈش قۇۋىتى كۈچ-كۈك بولغان ئوبدانلا بىر ئوچىپىك يېزىپ چىقاتتى. يېقىندىن،

يىراقتىن، سەھنىدىن، بىنادىن، دەرەخلەرنىڭ ئۈستىدە تۇرۇپ ئەپچىلگىنە تارتىۋالغان فوتو سۈرەتلىرىمۇ ئەلۋەتتە ئاز بولمايدىتى. ئەپسۇسكى، ھازىر ئۇنداق قىلىش ئەپسىز، ئۇنىڭ ئۈستىگە يەنە كېلىپ كۆپ يازساڭ ۋاقتى - سائىتى كەلگەندە ۋەقەنىڭ كەلگۈسى تەرەققىياتىدىن بىخەۋەر بولغانلىقىڭ ئۈچۈن باشقىلار - نىڭ دوق - مۇزەممىتى، تاپا - تەنسى ھەتتا «ئۆتكۈر قەلەم - كەشلەرنىڭ كالتەكلىشىدىنمۇ قۇتۇلالمايسەن، بۇنداق مىساللار ئازمۇ؟ شۇنداق بولغاچقا يېقىندىن بېرى ئۇ ئاز يازىدىغان ياكى ئاساسەن دېگۈدەك يازمايدىغان بولۇپ قالغانىدى. ئۇنىڭ بۈگۈندىكى بۇ كۆرگەزمىگە قىزىقمىغانلىقىنىڭ سەۋەبىمۇ تەبىئىي ۋە ئىنئايىن چۈشىنىشلىك ئىدى.

پەيزۇللا قىستا - قىستاڭدىن ئۆتۈپ، زالىنىڭ ئىچىگە كىردى. ۋاي - ۋوي، زالىنىڭ ئىچى كارامەت كاتتا بىر بازارغا ئايلىنىپ كېتىپتۇغۇ! بەئەينى تۈرلۈك ماللار ماڭىزىنى. زال - نىڭ شىمال تەرىپىدىكى ئىشىك جايلاشقان تامدىن باشقا قالغان ئۈچ تەرەپتىكى تاملارنى بويلاپ ھەممىسىگە جوزا - شىرەلەر قويۇلغان، زالنىڭ ئوتتۇرىسى سىم تاناپ بىلەن توسۇلۇپ تۆت چاسا مەيدان چىقىرىلىپ سەرەمجانلاشتۇرۇلغانىدى. جوزا - شىرەلەرنىڭ ئالدىدا، تۆت چاسا مەيداننىڭ ئىچىدە بىر نەچچە ياش قىزچاق ھەم ئوقۇغۇچى سىياقىدىكى ئوغۇلچاقلار ئۆزلىرىگە تىكىلىپ تۇرغان كىشىلەرگە ئېغىزلىرىدىن ھارغىنلىق ماغزاپلىدى. زالىنىڭ ئېقىۋاتقانلىقىمۇ قارىماستىن تىنماي چاڭلىداپ بۇ مال - دۇنيانىڭ «ھېكمەتلىرى» نى چۈشەندۈرۈشمەكتە. پەيزۇللا ئۆزىگە بۇ ئەزىمە چۈشەندۈرۈشلەرگىمۇ پەرۋا قىلماستىن «بورژۇئا - زىيە تۇرمۇشىنىڭ ئاجايىپ - غارايىپلىرى» نى كۆرۈشكە باشلىدى. رەڭمۇرەڭ رەختلەردىن تىكىلگەن ئەرچە - ئايالچە قىشلىق ۋە يازلىق خىلمۇ خىل كىيىم - كېچەكلەر، بالىلارنىڭ كىيىم - لىرى، شىرداق، چامادان، چاپدان، لوڭقا. . . تۇرمۇش بۇيۇمى.

لىرىنىڭ ھەممىسى سىم تانابلىق تۆت چاسا مەيدانىنىڭ ئىچىگە قويۇلغان. كىيىم تىكىش ماشىنىسى، ۋېلىسىپىت، پاتىفون، رادىئو، قول سائىتى، چالغۇ ئەسۋابلىرى. . . . زالىنىڭ شەرىقى تېمىدىكى جوزا - شىرەلەرنىڭ ئۈستىگە رەت - رېتى بىلەن تىزىلغان. كونسېرۋا، پېچىنە، ئۇن، گۈرۈچ، مۇراببا، گۈل-قەنت، گىلكوزا، شىرنىلەر. . . تۈرلۈك ھۆججەتلەر، سىياسەت، پەلسەپە، تارىخ، ئەدەبىيات، مېدىتسىنا، ماشىنسازلىق ئىلىمىگە دائىر ماتېرىياللار، غەرب تەرەپتىكى جوزا - شىرەلەر-نىڭ ئۈستىگە ئورۇنلاشتۇرۇلغان. بۇ نەرسىلەرنى ھەرقانداق ئادەم بىر كۆرۈشى بىلەنلا تەئەججۈپلىنىپ: «توۋا، شۇنچىۋالا مال - مۈلۈك قانداقمۇ بىر ئائىلىگە سىغقاندى، دەپ ئويلىماي قالمايتتى. ئەمما، پەيزۇللا ئۇنداق ئويلىمىدى. چۈنكى، ئۇنىڭدەك چە، ئەھۋالنىڭ تېگى - تەكتىمۇ ئۈنچە بەك سۈرلۈك ئەمەس ئىدى. ئۇ بۇ كۆرگەزمىگە قويۇلغان نەرسىلەرنىڭ كۆپىنچىسىنى ئىلگىرى پەخرىدىن بىلەن بىللە خېلى كۆپ ئائىلىلەردە تالاي قېتىملاپ كۆرگەن، كۆرگەنلا ئەمەس ھەتتا بەزى مۈلۈكلەرنىڭ كېلىش مەنبەسىمۇ ئۇنىڭغا گويا كۈندۈزدەك ئايان ئىدى. مەسىلەن، ھېلىقى پاتىفوننى ئالايلىق، پەيزۇللا ئۇنىڭ پەخرىدىننىڭ ئاچىسىنىڭ ئۆيىدە - شەھەر باشلىقىنىڭ ئوغلىنىڭكىدە كۆرگەنغۇ، ئۇلارنىڭ بۇ نەرسىنى سېتىۋېلىش ئۈچۈن قانچىلىك چاچا چەككەنلىكىنى بىلمەيسىز؟ ئۇنداقتا ئىشنىڭ ئەسلى جەريانى مۇنداق: پەخرىدىننىڭ ئاچىسى گۈلسۈم شىنجاڭ مېدىتسىنا ئىنستىتۇتىنى تۈگەتكەندىن كېيىن، ماشىنسازلىق مەكتىپىنىڭ ئوقۇغۇچىسى قەيسەر - يەنى شەھەر باشلىقىنىڭ ئوغلى بىلەن تويلاشتى. ئۇلار يېڭى ئائىلە قۇرۇپ، تېخى ئالتە ئاي بولمىغاندا قەيسەرنىڭ پاتىفون ئېلىش نىيىتى تۇغۇلدى. شۇنىڭ بىلەن ئۇلار يېمەي - ئىچمەي دېگەندەك تۆت ئاي جاپالىق كۈرەش قىلىپ، كۆزلىگەن مەقسىتىگە يەتتى. ئەر - خوتۇن ئىككىيلەن

گويا تۇنجى ئوغۇل پەرزەنت كۆرگەندەك بەك خۇشال بولۇشتى.
ئەمما كىم ئويلىغان دەيسىز، قەيسەرنىڭ ئاتىسى ئاڭلاپ تازا خاپا
بولدى. «سەن ئائىلە باشقۇرۇشنى بىلمەيسەن، تىرىشچانلىق
ئىقتىسادچانلىق دېگەن نەرسىنى ئوقۇمىغانمۇ سەن؟ پۇلۇك تۇر
مۇش ئېھتىياجىڭدىن ئاشقان بولسا بانكىدا ئامانەت قويساڭ بول-
مايتتىمۇ؟ بىلىشك كېرەككى، تىرىشچانلىق، ئىقتىسادچانلىق
سوتسىيالىزم قۇرۇشنىڭ دەسمايىسى. بەتخەجلىك، نادانلىقنىڭ
يا بولمىسا چىرىكلىشىشنىڭ ئىپادىسى» دەپ كايغانىدى. قەي-
سەرنىڭ ئاتىسى ئۈچ ۋىلايەت ئىنقىلابىغا قاتناشقان پېشقەدەم
ئىنقىلابچىلاردىن بولغاچقا، ئوغلىنىڭ ئۆسۈپ يېتىلىشىگە ئالاھى-
دە كۆڭۈل بۆلەتتى. مانا بۈگۈنكى كۈنگە كەلگەندە ئۇمۇ شەھەر
باشلىقنىڭ جىنايىتىگە ئايلىنىپتۇ - دە!

پەيزۇلا ئاشۇنداق ھېسسىيات ئىچىدە «ئاجايىپ - غارايىپ-
لار» نىڭ ھەممىسىنى بىر قۇر كۆرۈپ چىقتى. ئاخىردا ئۇ
كىشىلەر توپىغا ئەگىشىپ تامغا قارىدى. ۋاي دەرىخ! شۇنچە
كۆپ ھەجۋى رەسىملەرنى كىم سىزغاندۇ؟ ئۇ، تامغا ئالدىراش
كۆز يۈگۈرتۈپ چىقتى. بۇ يەردە ئۇنى ئەجەبلەندۈرگىنى —
پەخرىدىننىڭمۇ بۇ ئىشقا چېتىشلىقى ئىدى. رەسىمدە شەھەر
باشلىقى، ئۇنىڭ ئايالى، پەخرىدىن، قەيسەر، گۈلسۈم ۋە ئائى-
لىنىڭ باشقا ئەزالىرى بىرگە ئولتۇرۇپ ھاراق ئىچىۋاتاتتى.
بۇمۇ قىزىق، پەخرىدىن ھېچقاچان شەھەر باشلىقى بىلەن بىرگە
ئولتۇرۇپ ھاراق ئىچمەيتتىغۇ ياكى مەن ئۇچراتمىغاندىمۇ؟
ياق، پەخرىدىننىڭ ئېيتىشىغا ئاساسلانغاندىمۇ مۇنداق بولۇشى
ئەسلا ئەقىلگە سىغمايتتى.

تۇيۇقسىز زالىنىڭ ئىچىدە غوۋغا - چۇقان كۆتۈرۈلۈپ كەت-
تى. «نېمە بوپتۇ، قانداق ۋەقە؟» چۈشەندۈرگۈچىلەرنىڭ ئۇ-
زاقتىن - ئۇزاققا سوزۇلغان ۋەز - شىكايەتلىرىنى تولا ئاڭلاپ
زېرىكىۋاتقان ئادەملەر توپى شۇ ھامان ھەممىنى تاشلاپ ھېلىقى

سۈرەن - چۇقان چىقۇۋاتقان تەرەپكە ئاقتى. پەيزۇللامۇ چەتتە قالمىدى، ئۇ يېقىنراق كېلىپ قارىغاندى ، ئادەملەر توپىنىڭ ئىچىدە رەتلىك كىيىنگەن بىر ئوقۇغۇچى بىلەن پاكىنەك بىر كىشى ئېغىز - ئېغىزغا تەگمەي قانداقتۇر بىر نەرسە ئۈستىدە مۇنازىرە قىلىشىۋاتاتتى. ئۇ سەپنى ئارىلاپ، ئالدىغىراق كېلىدۇ، ئۇلارنىڭ دەتالاشلىرىدىن تولۇق خەۋەردار بولدى. ئوقۇغۇچى ھېچنېمىدىن ھېيىقماستىن ئۈنلۈك - ئۈنلۈك ۋارقىرايتتى.

— دېگىنىم دېگەن. سەن مېنى نېمە قىلالايتتىڭ ! بۇ كۆرگەزمە ئەمەس، كىشىگە جىنايەت ئارتىش. مەن ساڭا ئېيتىپ قىلىپ قويمايمىكى، بىزنىڭ ھازىرقى جەمئىيىتىمىزدە شۇنچىۋالا نەرسىنىڭ بىر ئائىلىدە بولۇشىغا كىممۇ ئىشىنىدۇ؟ ھېچكىم ئىشەنمەيدۇ. ئەگەر بولىدۇ دېيىلگەندىمۇ ئۇنىڭ نېمىسى يامان، قېنى سەن دېگىنە، سوتسىيالىزىمنىڭ مەنىسى نېمە؟ باياشات ياشاشمۇ ياكى نان تىلەشمۇ؟

— پىتنە توقۇما ھارامزادە! ئۇ شەھەر باشلىقىنىڭ بولماي زادى كىمىنىڭ؟ پىستە بويۇق كىشى بۇرگىدەك سەكرەيتتى — سىلەر ئېيتىمىڭلارچۇ، كۆپچىلىك، بىزنىڭ نۆۋەتتە مۇشۇنداق قىلىشىمىزنىڭ پايدىسى بارمۇ - يوق؟ ئۇ، قوللىرىنى ئىككى يانغا يېيىپ ئارقىغا بۇرۇلىۋىدى، پەيزۇللا تونۇدى. ئۇ پۈتۈن شەھەر بويىچە «پىستە» دەپ نام ئالغان شەھەرلىك مەدەنىيەت يۇرتىنىڭ ئىسكىلاتچىسى، مەشھۇر ئايغاچچىسى سىدىق ئىدى. شۇ تاپتا ئۇنىڭ كۆپكۆك كۆزلىرى سۇغا چۈشكەن ياغدەك پارقدا. راق، سېرىق تۈكلۈك يۈزلىرى يېڭى سويغان قوينىڭ گۆشىدەك نىترەيتتى. «پەخرىدىننىڭ ئەشەددى كۈشەندىسى» دەپ ئويلىدى پەيزۇللا: «ئۇنىڭ چېپىلمايدىغان ھېچنېمىسى يوق، ھارامزادە، ئوت قۇيرۇقى» ئۇ ھامان كۆڭلىدە ھېلىقى ئوقۇغۇچىغا ھېسداشلىق بىلدۈردى.

ئوقۇغۇچى دەدى:

— مېنى بىلمەيدۇ دەمسەن؟ باشقىلارنى ئالدىيالىشىڭ مۇمكىن، ئەمما مېنى ئالدىيالىمىسەن! پاكىت: ئاۋۇ ئايگۈللۈك گىلەم شەھەر باشلىقىنىڭمۇ؟ سەن يالغان سۆزلەۋاتسەن، ئۇ بىزنىڭ مەكتەپنىڭ. سەن ھارۋىغا بېسىۋاتقاندا مەن كۆرگەنمۇ؟ قېنى، ئەمدى بۇنىمۇ ئىغۋا دېيەلمەسەن؟

بۇ... بۇ... بۇ... سىدىق «پىستە» نىڭ زۇۋانى تۇتۇلۇپ، كېكەچلەپ قالدى. شۇ ئەسنادا ئۇلارنىڭ يېنىغا قەيەردىندۇر ماريە كەلدى. ئۇ جېدەللىشىۋاتقان ھەر ئىككىيلەنگە جېدەللىشە-مەسلىك توغرىسىدا ئانچە - مۇنچە تەسەللى بەرگەندەك بولدى - دە، ئوقۇغۇچىدىن سورىدى:

— سىز قايسى مەكتەپتىن؟

— مالىيە - سودا مەكتىپىدىن.

— ھە، گىلەممۇ شۇ يەردىن كېلىنكەن ئىكەن - دە! —

كىشىلەر غۇلغۇلا قىلىشقا باشلىدى.

— بولدى، سىز كېتىڭ! بۇ ئىشنى بىز ئايرىمچە ھەل قىلىمىز - دەدى ماريە ھېلىقى ئوقۇغۇچىغا، ئۇنىڭ مۇرىسى-گە ئۇرۇپ تۇرۇپ. ئوقۇغۇچى ئاستا كەينىگە چېكىندى.

— كۆپچىلىك داۋاملىق كۆرۈڭلار! بۇ كۆرگەزمە نۆۋەت-تىكى ئىنتايىن جانلىق بىر سىنىپىي كۈرەش دەرسى، دۇنيادا ئاز تېپىلىدىغان سەلبىي دەرسلىك، ياخشىراق كۆرەللى!

توپلاشقان ئادەملەر بىردىن - ئىككىدىن قايتىشتى. سىدىق پىستە ماريەگە ئۆزىنىڭ باياتىن بېرى ئۇچرىغان دەرد - ئەلەملىرىنى شىكايەت قىلىشقا باشلىدى.

پەيزۇللا كەچ سائەت بەش يېرىمدا ئۆيگە قايتىپ كەلدى. ئۇ بىر ئىستاكەن سوغۇق چاي ئىچكەندىن كېيىن بۈگۈن يولۇقتا تۇرغان ئىشلارنى خوتۇنغا سۆزلەپ بەردى.

— ئۇنتۇپ قالمىغانسەن؟ بۈگۈن كۈنگە نېمە؟ — دەپ

سوردى.

- شەنبە، — جاۋاب بەردى خوتۇنى.
- كەچلىككە نېمە تاماق ئەتمەكچىسەن؟
- مانتا ئېتىمەن.
- گۆش بارمۇ؟
- گۆش سالمايمۇ مانتا ئەتكەن بارمۇ؟
- ئۇنداقتا پەخرىدىننىمۇ ئۇنتۇپ قالمايسەن — دە! ئۇ ياخشىراق ئوزۇقلىنىشى كېرەك.
- ئۇنىڭغا ئايرىم قىيما ئەتتىم. ياغ، گۆشى جىقراق. پىيىزى ئازراق.
- سەن ھەقىقەتەن مېنىڭ ئۆمۈرلۈك ھەمراھىم بولۇشقا لايىق، — ئۇ ئاستا خوتۇننى سۆيۈپ قويدى.
- پەخرىدىن تەجرىبە ئوتتۇرا مەكتىپىدە تەقىپ قىلىنغاندىن كېيىن، ھەركۈنى پەيزۇللا ئائىلىسى ئۇنىڭغا ئەڭ ياخشى تاماق. لاردىن يەتكۈزۈپ تۇراتتى. پەيزۇللانىڭ خوتۇنىمۇ بۇنىڭغا ھېچ. بىر ئۆكۈنمەيتتى. ھەقىقەتەن شۇ كۈنلەردە دوستلۇقنى سە. ناشىنىڭ ۋاقتى يېتىپ كەلگەندى. پەيزۇللا پەقەت شۇنىڭ بىلەنلا — ئەلۋەتتە باشقىسى قولدىن كەلمەيتتى، — ئۆزىنىڭ پەخرىدىنكى بولغان قىيامەتلىك ساداقىتىنى ئىپادىلەيتتى.

پاك ۋاپادارلارنى سىنايدۇ دەرد — ئەلەم،
دەردكە دەرد قوشقان كىشى ناغەھلىدۇر.

يەتتىنچى باب

مۇخپۇل كەچكى گۇگۇمغا يېقىن ئاندىن يېتىپ كەلدى.
ئۇنىڭغىچە بۇ ئائىلىدە قانچىلىك دېلىغۇللۇقنىڭ بولۇپ ئۆتكەن.
لىكى بىزگە تازا دېگۈدەك روشەن بولمىسىمۇ، ئەمما بۇ ئۆينىڭ

ئىگىسىگە ئايان. ماريە بىلەن ئۇنىڭ ئېرى جۇشتىن كېيىن بەكمۇ ئالدىراش ئۆتۈشتى. كەم نەرسىلەرنى سېتىۋېلىش، ئۆيى تۈزەشتۈرۈش، توخۇ ئۆلتۈرۈش - يۇڭۇزلاش، سەي قورۇش، چاي قاينىتىش، كۈجە يېقىش... ھەممە نەرسە جاي - جايىدا ئەقلەندى. بىراق، مېھمان تېخىچە كۆرۈنمەيتتى. بىرەر مۇھىم ئىش چىقىپ قالغانىدۇيە؟ ناۋادا، مۇھىم ئىشى بولغاندىمۇ چوقۇم كېلىدۇ، چوقۇم كېلىدۇ. ئۇ ئۆزى ھەرقانداق ئەھۋال ئاستىدىمۇ كەچ سائەت سەككىزدىن كېيىن قالمايمەن دېگەندى. شۇنداق، ئۇ كېلىدۇ، جەزمەن كېلىدۇ. ئەر - خوتۇن ئىككىي-لەن ئەنە شۇنداق گۇمانلىق خىياللارنىڭ ئىلكىدە مېھماننى ئوب-دانراق كۈتۈۋېلىش ئۈچۈن تەييارلىق قىلىشقا كىرىشتى.

مۇخپۇل قويۇق شاڭ ھىدىغا تولغان ئۆيگە كىرىپ، ئائىلە ئىگىلىرىگە ئادەتتىكىچە بىر قانچە ئېغىز تەكەللۇپ سۆزلىرىنى قىلغاندىن كېيىن، ئۆيىنىڭ ئوتتۇرىسىغا قويۇلغان تاماق شىرە-سىنىڭ يېنىغا ئەمەس، دېرىزە تۈۋىگە ئەپچىلگىنە ئورۇنلاشتۇ-رۇپ قويۇلغان چاي جۈزىسىنىڭ يېنىغا — ساپاغا ئولتۇردى ۋە يېنىغا قويۇلغان «مودەن» ماركىلىق تاماكدىن بىر تال ئالدى - دە، چاقماق چاقتى.

— بۈگۈن سىلەرنى تازا بىسەرەمجان قىلدىم - ھە! ئۇ ئىستاكناغا قىزىق چاي قويۇۋاتقان ماريەگە قاراپ ئېيتتى، — خېلى بالدۇرلا كېلەتتىم، بىراق، سائەت ئالتىدە يۇقىرىنىڭ بىر پارچە جىددىي يوليۇرۇقىنى تاپشۇرۇپ ئالدىم. شۇنىڭ بىلەن ئەتە ئۆتكۈزۈلىدىغان تەبرىكلەش يىغىنىنى ئورۇنلاشتۇرۇش بى-لەن بولۇپ كېتىپ بىر ئاز كېچىكتىم. ئەپۇ قىلىسىز؟!

ھەئە تەبرىكلەش يىغىنى ئۆتكۈزۈلىدۇ. يوليۇرۇققا قارىغان-دا ئەتە تىيەنئەنمەن مەيدانىدا كاتتا يىغىلىش بولىدىكەن، مۇئا-ۋىن باش قوماندان لىن بىياۋ مۇھىم نۇتۇق سۆزلىمەكچى... — بۇ بىزگە ئىلھام ۋە مەدەت. مۇخپۇلنىڭ چىرايىدا

تەكەببۇرلۇق كۈلكىسى ئەكس ئەتتى.

— ھەي، ئۇنداقتا بىزنىڭ مەدەنىي - مائارىپ سىستېمىسىغا ئەتىكى ئىشلار توغرىسىدا ئورۇنلاشتۇرۇش بېرىلمىدىغۇ؟
— خاتىرجەم بولۇڭ، سىز ئۈچۈن مەن ھەممىنى ئالدىنلا.
لا جۆندەپ قويدۇم، قانداق رەنجىمەيدىغانسىز؟
— رەھمەت سىزگە.

ئۆيىنىڭ ئىچىنى بوغۇق ۋە سەت كۈلكە ئاۋازلىرى قاپلاپ كەتتى. تاماق شىرەسىنىڭ ئۈستىگە ئاخىرقى بىر چىنە گاڭپەن بىلەن مېھرىگىيا چىلانغان بىر بوتۇلكا ھاراق قويۇلدى.
— قېنى، مەرھەمەت، ئورۇندۇققا كېلىڭ!

ئۈچ كىشىنىڭ ئورنىدىن تاماق شىرەسىنىڭ ئەتراپىدا ئۈچ بۇلۇڭلۇق غەلىتە بىر بۇرجەك شەكىللەندى. چوكلار، قوشۇقلار، خىلمۇخىل خۇش پۇراقلىق سەي تەخسىلىرىنىڭ ئۈستى بىلەن قوپال ھەمدە كېلەڭسىز ئېغىزلارنىڭ ئارىلىقىدا تىنماي چېپىشماقتا. قېنىق دەملەنگەن چايلار تۆكۈلمەكتە. . . ئىچى يامان قورساقلار بىر پەس ئەيلەنگەندىن كېيىن، ماريە ئەينەك رومكىلارغا ھاراق تۆكتى.

— قېنى، ئېرىشكەن غەلىبىلىرىمىزنىڭ شەرىپىگە.

— كەلگۈسى ئىشلىرىمىزنىڭ مۇۋەپپەقىيىتىگە.

— پرولېتارىيات ئىنقىلابچىلىرىمىزنىڭ سالامەتلىكىگە.

رومكىلار جاراڭلاپ كەتتى.

ھەرقانداق جىمغۇر ئادەممۇ ھاراققا ئېغىز تەگكەندىن كېيىن سۆزمەن بولۇپ كېتىدۇ. تۇرمۇشتا نۇرغۇن كىشىلەر ھاراق - تاماكا ئارقىلىق دوست تاللاپ، سورۇننىڭ ئىززىتىدىن بولسىمۇ بىر - بىرىگە ئۆمۈرلۈك يېقىنچىلىق، ساداقەتلىك، جان كۆيەرلىك ۋەدىلىرىنى يامغۇردەك ياغدۇرۇۋېتىشىدۇ. قىسسىمەنلىرى شۇ قېتىملىق ئولتۇرۇشتىن كېيىن قانداقتۇر كۆڭۈل - سىزلىككە ياكى ھاراقنىڭ «چىشلىۋېلىشى» غا دۇچ كېلىدۇ -

دە ئىككىنچى ئىچمەسلىككە پەندىيات، قەسەمىيەلەرنى قىلىشىدۇ. شۇڭا قايسدۇر بىر خەلق شائىرى بۇ ھەقتە مۇنداق بىر پارچە ھەجۋى شېئىر يازغانىكەن:

ئۈچ تالاقتىن - ئۈچ تالاق،
كۆڭلۈم قالدى ھاراقتىن.
ھاراق دېگەن ناكەسنى،
كىم ئالغاندۇ بۇلاقتىن.
ھاراق ئىچتىم مەس بولدۇم،
كارىز ئىچرە دۈم بولدۇم.
شۇنداق يازسام كۆپ غەۋغا،
قانجۇق بىلەن دوست بولدۇم.

ئاشۇنداق قەسەمگە ئامراق ئادەملەر قوۋمىدىن ھېسابلانغان ماريەنىڭ ئېرىمۇ، بۈگۈنكى سورۇندا — مۇخپۇلنىڭ ئالدىدا بىر ئازمۇ ۋە دەرسدە تۇرالمىدى. بۇ يېنىدىكى ئىككى ئۆلپىتىگە ئوخشاشلا ئالدىغا كەلگەن رومكىلارنىڭ بارلىقىنى ۋاقتى - ۋاقتىدا قۇرۇقداپ ئولتۇراتتى.

— ھاراق، — دېدى ماريەنىڭ ئېرى، سەل كەيپ بولغاندا، — ئىلگىرىكى ۋاقىتلاردا دىنسىزلىق دەپ ئاتىلىدۇ. كەن. ئەمما، ھازىرقى زامان مېدىتسىناسىنىڭ كۆز قارىشى بويىچە ئېيتقاندا ئۇنىڭ ئورگانىزمغا بەلگىلىك پايدىسى بار نەرسە، مەسىلەن، تاماق سىڭدۈرۈش، ئاقسىللارنى پارچىلاش، ئىسسىقلىق ئېنېرگىيىسى پەيدا قىلىش...

— ئەمما سىز ئۆزىڭىز كۆپ ئىچمەيدىكەنسىزغۇ؟ — مۇخپۇل پاراڭغا ئارىلاشتى.

— ئىچمەسلىك ئەمەس، ئاز - تولا ئىچىپمۇ قويمەن. بىراق مەن دوختۇر بولغاچقا كۆپ ئىچىش ياخشى ئەمەس دېگەن

قاراشتىمەن، چۈنكى ھەرقانداق دورا ئۆلچەمدىن ئېشىپ كەتسە زەھەرگە ئايلىنىدۇ ئەمەسمۇ؟

— قويىڭە بۇ گەپلىرىڭىزنى، — دېدى ماريە ئېرىگە ئالسىپ.

— سەن ئورگانىزم، ھۈجەيرە دېگەن نەرسىنى چۈشەنمەي-سەن. ئادەمنىڭ پۈتكۈل ئورگانىزمى ھۈجەيرىلەردىن تۈزۈلگەن. ئەگەر ئادەمنىڭ نېرۋا سىستېمىسى ئاڭلىق تۈردە ئۇنى مۇھاپىزەت قىلىپ تۇرمايدىكەن، ھاياتقا خەۋپ يېتىدۇ. ھۈجەيرە ئۆلدى دېگەن سۆز ھاياتلىق ئۆلدى دېگەن گەپ. ھاراق ھۈجەيرەلەرگە يامان تەسىر كۆرسىتىدۇ، شۇڭا ئازراق ئىچىش كېرەك. ئۇنى ئەلۋەتتە سەن چۈشەنمەيسەن.

«ئازراق ئىچىش كېرەك» دېگەن سۆزدىن ماريەنىڭ كۆڭلى بۇزۇلدى. ئۇ، مۇخپۇلنىڭ «ماريەنىڭ ئېرى ھاراققا چىدە-مايۋاتامدۇ قانداق» دېگەن ئويغا كېلىپ قېلىشىدىن بەكمۇ تەشۋىشلەنگەنىدى، لېكىن مۇخپۇل ئۇنداق ئويدا بولماپتۇ.

— ئېيتقىنىڭىز ئەقىلگە مۇۋاپىق. بىراق، بۇنى ماريە خېنىم چۈشەنمەيدۇ، دېسىڭىز مەن قوشۇلمايمەن. سىلەر دوخ-تۇرلار قانداقتۇر ئورگانىزم، ئاقسىل، مىكروپ دېگەنلەرنىلا چۈشىنىسىلەر. ئەپسۇسكى، ماريە خانىم بىلەن بىز بولساق ئورگانىزم شۇناسلار ئەمەس، بەلكى جەمئىيەتشۇناسلارمىز. بىز جەمئىيەتتىن ئىبارەت بۇ ئورگانىزمى ئۇنىڭ ھەربىر ھۈجەيرەسىنى ناھايىتى ئېنىق ۋە پىششىق بىلىمىز. بۇ ئەلۋەتتە سىز ئېيتقان ھۈجەيرىلەرگە ئوخشىمايدۇ، ئېيتايلىق، مېدىتسىنا ئىلمى تەتقىق قىلىدىغان ھۈجەيرە، بىر پۈتۈن ئورگانىزمىنى تەشكىل قىلىپ تۇرغان ھۈجەيرە. ئۇنى كۆز بىلەن كۆرگىلى بولمىغاندەك ھېچ بولمىسا مىكروسكوپ ياردىمى بىلەن كۆرۈش مۇمكىن. لېكىن، جەمئىيەتتىكى ھۈجەيرىلەر ئۇنداق ئەمەس. ئۇنىڭ ئىچىدە بىر پۈتۈن ئورگانىزمىنى قوغداۋاتقان ھۈجەيرىلەر.

مۇ، بۇزغۇنچىلىققا ئۇچرىتىدىغان ھۈجەيرىلەرمۇ بار. بۇ ئىككى خىل ھۈجەيرە — ئىككى سىستېما، ئىككى قۇتۇپ. ئۇنىڭ سىلەرنىڭ ئىشلىتىپ ئادەتلەنگەن مىكروسكوپىڭلارمۇ كۆرسىتىپ بېرەلمەيدۇ. بۇ تەتقىق قىلىش ئىنتايىن قىيىن بولغان بىر پەن. ئۇنداق بولسا قانداق قىلىش كېرەك؟ پەقەت بىرلا ئۇسۇل — ئۇ بولسىمۇ سىياسىي كۈرەش، سىياسىي مىكروسكوپقا كۆپىنچە تايىنىش كېرەك. ئۇنىڭدىن باشقا بولۇشى ناتايىن، شۇنداقمۇ؟

مۇخپۇلنىڭ تەھلىلىدىن ماريە ئۆزىدە پەۋقۇلئادە بىر ئامبەخىلىك سەزدى. ئۇ، ئېرىگە قارىدى.

— سىزنىڭ تەھلىل قىلىش ئىقتىدارىڭىز بەكمۇ كۈچلۈك ئىكەن. مەن جەمئىيەت ئىلمىدە كەسىپ ئەھلى بولمىغىنىم ئۈچۈن، تېخى سىزدەك مۇنداق چوڭقۇر پەلسەپىۋى خۇلاسە چىقىرىشقا كۆپ ئاجىزلىق قىلىمەن.

ماريەنىڭ رەڭگىدە بىلىنەر - بىلىنمەس مەنۇنىيەتچىلىك ئالامەتلىرى پەيدا بولدى. ئۇ، ئەمدى ئېرىدىن رازى بولدى. چۈنكى ئۇ، مۇخپۇلنى تازا جايىدا بىر ماختاپ قويدى - دە! — ھاراق بوتۇلكىسى يەڭگۈشلەندى. رومىكلار داۋاملىق ئىشلىمەكتە.

— خۇلاسە چىقىرىشقا ئالدىرماسلىق كېرەك. سىز بىلەن سىز، نۆۋەتتە پۈتۈن مەملىكەت بويىچە داغدۇغىلىق ئېلىپ بېرىدىغان ئىشلار تېخى سىزنىڭ كەلگۈسىدىكى ئۇلۇغۋار پىلانلىرىدىن سىزنىڭ تۇنجى قەدىمى — ھارپىسى ھېسابلىنىدۇ. — توغرا بۇنى ھارپا دېيىش كېرەك. كەلگۈسىدە سىز يېڭى بىر دۇنياغا، كونا كۈچلەر تامامەن يوقالغان دۇنياغا ئېرىدىشىمىز. «كۆرۈنگەن تاغ يىراق ئەمەس» — ماريە سۆز قىلىپ تۇردى. ئارىلىقتا كۆپلىگەن چىگىش پاراڭلار بولۇپ ئۆتتى. گەپ - سۆزلەرمۇ ئۈزۈلمەيتتى. بۇ گويىا كىشىگە پىتىقلاپ

قايناۋاتقان داشقايناقنى ئەسلىتەتتى.

ۋاقت خېلى بىرىەرگە بارغاندا سۆھبەتنىڭ ئەپلىك بىر يېرىگە قىستۇرۇپ، ماريە مۇخپۇلدىن پەخرىدىننىڭ مەسلىسىدىكى قانداق بىر تەرەپ قىلىش توغرىسىدا سورىدى.

— ھە، ئۇ گەدەنكەشنى دەمىسىز، چارىسى ئاسان. قارىدەنغاندا ھازىر بۇ نېمىلەرنىڭ ھەممىسى بىر كۆسەيدە ئوت كۆچىلا-ۋاتىدۇ. ئۇنىڭ ئۈستىگە ھېچقانچە يېڭىلىقمۇ يوق. شۇڭا كۈرەش تەكتىكىسىنى ئۆزگەرتىپ، ئاممىنىڭ نازارىتىگە تاپشۇرۇپ بېرىڭ. ئۆز ئورنىدا كۈندۈزى ئەمگەك قىلسۇن، كېچىسى مەسلى تاپشۇرسۇن. كېيىنكى ئىشلارنى ۋاقتى كەلگەندە بىر نەرسە دېيىشەرمىز، ئاممىنى بەكرەك قوزغاپ پاش قىلىش كېرەك. يەنە پەخرىدىننىڭ يۇرتىغا ئادەم ئەۋەتىشىنىمۇ ئۇنتۇپ قالماڭ! تارىخىنى تەكشۈرۈپ كەلسۇن.

— مەنمۇ شۇنداق ئويلىۋىدىم، لېكىن...

— ئىككىلەنمەڭ، مۇشۇنداق قىلىش تېخىمۇ پايدىلىق، تورنى كەڭ يېيىپ، بېلىقنىڭ چوڭىنى تۇتۇش دېگەن مانا مۇشۇ.

ئىككىنچى قېتىم تاماق كەلتۈرۈلدى. مېۋە - چېۋىلەر قويۇلدى. كەيپىلىك دېڭىزغا غەرق بولغان بۇ مەخلۇقلار ئالدىغا قويۇلغان نەرسىلەرنى خۇددى ئاچ قالغان بۇرىدەك، غارىسمان دېڭىزلىرىغا ئىتتىك - ئىتتىك تىقىشماقتا ئىدى.

بەلگىلەنگەن ۋاقت توشۇپ، كېچە سائەت ئىككى بولغاندا مۇخپۇلنىڭ شوپۇرى يېتىپ كەلدى. مۇخپۇل ماشىنىغا ئولتۇرغاندا ئاسماندا بىر مۇ يۇلتۇز كۆرۈنمەيتتى. ھەممە ياق قاپقارا زۇلمەت ئىدى. ساھىبخان ئۇنى بىر تالاي ياسما سۆزلەر ئىچىدە ئۈزىتىپ قويدى. قارا سىرلىق پىكاپ ئاستا - ئاستا شەھەر كۆچىسىدىكى زۇلمەت ئىچىگە سىڭىپ كەتتى.

* * *

مارىيە بۈگۈن كېچە ئادەتتىن تاشقىرى خۇشال ئىدى. گەرچە ئۇ، بۇ قېتىمدا خېلى كۆپ چىقىم تارتقان بولسىمۇ، ئەمما كەلگۈسىدە ئۇنىڭدىنمۇ كۆپرەك مەنپەئەت ئۈندۈرۈۋالالايدىغانلىقىغا شەكسىز ئىشىنىتتى. شۇ تاپتا ئۇ ھەممە نەرسىنى چەكسىز بەخت - سائادەت ئىچىدە ھېس قىلاتتى. شۇنداق ئەمەسمۇ؟ قارالڭ، ئۇ ئۆزى شۇنچە كۆپ ئىچكەن بولسىمۇ ھېچ نەرسە بولمىغاندەك تۇرمامدۇ؟ بۇ، خۇشاللىقتىن بولماي نېمىدىن بولاتتى. ئۇ ئېرىدىنمۇ رازى ئىدى. ئىلگىرىكى ۋاقىتلاردا بولسا ئۇ ئازراق كۆپ ئىچىۋەتسىلا ھايالسىز ياندۇرۇپ قۇسۇۋېتەتتى. ئەمما، بۈگۈن ئۇنداق قىلمىدى. ھەقىقەتەن مېھماننىڭ ھۆرمىتىنى ساقلىدى. ھېچقانداق ئۇياتلىق ئىش يۈز بەرمىدى. ئەگەر شۇنداق ئىش يۈز بېرىپ قالغان بولسا، نېمىدىگەن شەرىئەتلىك بولاتتى - ھە! شۇڭا ئۇ خاتىرجەم ئىدى. بۇمۇ ئىنسان ئۈچۈن بىر چوڭ بەخت - تە، توغرا، چوڭ بەخت. ئۇ بەلكىم كەمدىن - كەم ئادەملەرگىلا نېسىپ بولسا كېرەك. دۇنيادا ماڭا ئوخشاش ئاياللار ئازمىدى؟ شۇنداق، بەخت دېگەن بۇ نېمە دۇنيا. دا پەقەت تەلىپى ئوڭ، ئىنتايىن ئاز ساندىكى ئادەمگە ئۇچرايدى. خان بىباھا گۆھەر. تەلەپسىزلەر بولسا ئۇنىڭغا مەڭگۈ ئېرىشەلەمەيدۇ. ئۇ ئەنە شۇنداق بەختلىك تۇيغۇنىڭ ئىچىدە ئۇيقۇ ئارداش يوقىنىغا كىردى؛ بەلكىم بۇ كەلگۈسىدىكى تېخىمۇ چوڭ ئامەتنىڭ ئەلچىسىدۇر. شۇنداق، ئۇزۇن قالماي تېخىمۇ چوڭ ئامەتكە ئېرىشىپ قالساممۇ ئەجەب ئەمەس، ئەجەب ئەمەس، ئەجەب ئەمەس...

سەككىزىنچى باب

ئۇ، بۇرۇن پەخرىدىن بىلەن تونۇشقان دەسلەپكى كۈنلەردە

تەقدىرىمىز مۇشۇنداق بولار دەپ يادىغىمۇ ئالغانىدى؟ ئۇ، ئۇ -
زىنىڭ ھاياتىدىن، ئۆزىنىڭ سۆيگۈ - مۇھەببىتىدىن نېمىلەرنى
كۈتىمگەن؟ ئۇ قانچىلىغان ئويقۇسىز ئاخشاملاردا، قانچىلىك
يالقۇنلۇق ناخشىلاردا بۇ ھەقتىكى شېرىن ھېس - تۇيغۇلاردا
بولمىغان دەپسىز؟! ئۇ پەخرىدىن بىلەن بىللە ۋەتەن، خەلقىنىڭ
شان - شۆھرىتى ئۈچۈن ئىجادىيەتنىڭ بىپايان ئاسمىنىدا قانات
قاچقان جۈپ قۇشتەك ئەركىن ئۈزۈپ يۈرۈشنى ئارزۇ قىلماي
قالغانمۇ؟! ئۇلار تېخى، مېھرىبان ئەر - خوتۇن بولۇپ بەخت -
لىك ئائىلە قۇرۇشى كېرەك ئىدىغۇ؟ ئۇ چاغدا، دەپ ئويلايتتى
شاھسەنەم شۇ كۈنلەردە، ھەر ئىككىلىسى ئۆز خىزمەتلىرىنى
جان پىدالىق بىلەن ئىشلەپ، ھەقىقىي تۈردە ئىنسانىيەتنىڭ
ئىسمى - جىسمىغا لايىق روھىي ئىنژېنېرلىرى بولسا، پەخرىد -
دىن ئەسەر يازسا، ئۇ ئاققا كۆچۈرۈپ بەرسە، يەنە بېلىقتەك
سېمىز قاپقارا كۆزلۈك، كەڭ غوللۇق پەرزەنت كۆرسە، ئېغ،
تۇرمۇش، ئۇ چاغدا ھەقىقەتەن بەختلىك ئۆتمەيتتىمۇ؟! ئۇ كۈند -
لەرگە يەتكەندە بۇلارنىڭ ئائىلىسىدە باشقىلارغا ئوخشاش ئەرزىد -
مەس، بىھۈدە جاڭجاللار بولمايتتى، ھېچ نەرسە سېنىڭ -
مېنىڭ دەپ ئايرىلمايتتى. ھەممە نەرسە گۈزەل جەمئىيىتىمىزگە
ئوخشاش كۆركەم ۋە بەختىيارلىقتا ئۆتەتتى. كىم بىلىدۇ، تۇر -
مۇش مۇھەببەتنى يەڭدى. نوتا - سۇمبۇللار كۆكلەپ، ھاياتنىڭ
خۇش ھاۋالىق باھارى جىلۋە قىلىشقا باشلىۋىدى، ھەسەتخور قارا
بوران ھەممىنى يوققا چىقىرىۋەتتى، توغرا، ھايات بەزىدە قور -
قۇنچلۇق بىر ياۋايى ھايۋانغا ئوخشاپمۇ قالىدۇ. شىكارغا چىققان
سەيياققا ھېچ نەرسە زىيان بولمايدۇ. چۈنكى ئۇنىڭغا بارلىق
بەدەلنى يەم بولغۇچى بىچارە جانۋار تۆلەيدۇ. بۈگۈنكى زاماندا
قارا كۆڭۈللەر شۇنچىلىك ئەتىۋار، ئاق كۆڭۈل كىشىلەر شۇند -
چىلىك خارلىنىۋاتىدۇ. ئېغ، ئەركىنلىككە زار بولغان ئوتلۇق
يۈرەك، سەن نېمىلەرنى ئارزۇ قىلمايسەن - ھە!

شاھسەنەم پەخرىدىن تەقبىلەنگەندىن بېرى، ئۇنىڭدىن ھېچقانداق خەت - خەۋەر ئالالمىدى. نېمىشقا شۇنداق بولدى؟ ئۇ قورقتىمۇ؟ ياكى ئەمدى ئۇنىڭدىن ۋاز كەچتىمۇ؟ ياق، ھەرگىز ئۇنداق ئەمەس، ئۇ قانداقمۇ ئۆزىنىڭ پاك - بەغۇبار ئەقىدىسىدىن ۋاز كېچەلسۇن؟! بۇ، نومۇسسىزلىق ئەمەسمۇ ئاخىر! ئىش ئەسلىي مۇنداق: شاھسەنەمنىڭ ياتقىدا يۈز بەرگەن ھېلىقى بۇلاڭچىلىق ۋەقەسىدىن كېيىن ئۇنى «جىن - شەيتان» غا چېتىشلىق دەپ ھېسابلاپ، كۆپ قېتىم سوئال - سوراققا تارتتى. پەخرىدىننىڭ مەسلىسىنى پاش قىلىشقا قىستىدى. شۇندىمۇ شاھسەنەم قىلچە تەۋرەنمىدى. ھەرقاچان گەپ قىلىش-تىن ئۇن - تىنسىز تۇرۇشنى ئەۋزەل كۆردى. شۇنىڭ بىلەن يۈرەك سۇغۇرۇشقا «ئۇستا» سوراقچىلار ئۇنىڭ چېچىدىن تۇتۇ-ۋېلىپ كاپاتلاپ، مۇشتلاپ كالىسىنى تامغا چاقتى، ئۇنىڭ ئەركىنلىكى قامال قىلىندى. مەكتەپنىڭ سىرتىغا چىقىش ھو-قۇقى مەنئى قىلىندى. ئايال ئوقۇتقۇچى - قىز ئوقۇغۇچىلار بىلەن بىرگە يۈرۈپ - تۇرۇشمۇ قاتتىق چەكلەندى. مانا مۇ-شۇنداق جىسمانىي جەھەتتىكى ئېغىر قىيىن - قىستاق، روھى جەھەتتىكى ئازاب - ئوقۇبەتنىڭ تەسىرىدە ھېچنېمىگە ئەقلى ئىشلىمەيدىغان، پەخرىدىننىڭ باشقا ھېچقانداق سۆزنى تىلغا ئال-مايدىغان بولۇپ قالدى. ئەگەر يىراقتىن قارايدىغان بولسىڭىز، ئۇنىڭ ماڭغان - تۇرغىنىنىڭمۇ تايىنى يوقتەك قىلاتتى. ئۇ گەپ قىلمىغاندىكىن، مەكتەپنىڭ «ئىنقىلابچى ئەمەلدارى» ئۇ مەسىلە تاپشۇرۇشتىن قېچىپ شۇنداق قىلىۋاتىدۇ. بۇ ئەجەب «ئەتەيلىك ئەمەسمۇ» دەپ گۇمانلىناتتى.

ئېھتىمال سىزمۇ كۆرگەن بولغىدىڭىز، يېقىندىن بۇيان، ئۇ ھەر كۈنى ئاشۇ مەكتەپ باغچىسىنىڭ ئىچىدىكى چوڭ چىنار تۈۋىدە، ئورۇندۇقتا ئولتۇرۇپ گويا ئەس - ھوشىنى يوقاتقان ئادەمدەك يالغۇزدىن يالغۇز خىيال سۈرەتتى. ھازىرمۇ ئۇ شۇ

يەردە ئولتۇرۇپ، پەخرىدىننى — سۆيۈملۈك ئاشقىنى ئەسلىدە مەكتە.

ئۇ، ئورۇندۇقنىڭ يۆلەنچۈكىگە يۆلىنىپ تۇرۇپ، ئۆك-سۈپ - ئۆكسۈپ يىغلاشقا باشلىدى. ئۇنىڭ كۆزىدىن ئاققان تارام - تارام ياش ئۈنچىلىرى شۇ تاپتا ئورۇندۇقنىڭ ئارىلىقىدا رىدىن ئۆتۈپ پەستىكى قۇمساڭغۇ تۇپراقنى نەملەشتۈردى. . . . ئۇ ھەسرەت ۋە ئاچچىق ئەلەمنىڭ بىردىبىر گۇۋاھچىسى ئىدى. شۇ دەم ئۇنىڭ پۈتۈن ۋۇجۇدىغا گويا قۇرۇق قومۇشقا قاراپ يامرىغان ئوتتەك سېغىنىش ۋە تەلپۈنۈشنىڭ مەسلىسىز ئۇلۇغ يالقۇنى تۇتىشىپ كەتتى. ئېغ، مېنىڭ قەدىرلىكىم سەن قەيەردە؟ شۇ كۈنلەردە سەن نېمە دەرد - ئەلەملەرنى كۆرۈۋاتىمىدە؟
خانسەن - ھە!

*

*

بۈگۈن شەھەر كوچىلىرىدا ئادەملەر ئادەتتىن تاشقىرى كۆپ ئىدى.

كوچىلاردا، تىجارەت دۇكانلىرىنىڭ پەشتاقلىرىدا، قەۋەت - قەۋەت ئېگىز بىنالارنىڭ دېرىزىلىرىدە . . . ئىشقىلىپ، شەھەر كوچىسىدا بولۇۋاتقان ھەربىر ھادىسىنى ئېنىق كۆرۈشكە مۇمكىن بولىدىغانلىقى جايلارنىڭ ھەممىسىدە كىشىلەر بىر - بىرىنى ئىتتىرىشىپ، قىستىشىپ گويا ھېچكىم - ھېچكىمگە يول بەرمەيۋاتقانداك بويۇنلىرىنى سوزۇشۇپ، بولغۇسى ۋەقەلەرنى كۈتۈپ شەھەر كوچىسىغا قاراپ، تەلمۈرۈپ تۇرۇش ئىتتى.

بۈگۈن بۇ قەدىمىي شەھەردە نېمىلەر بولماقچىكىن؟ ئادەم - لەر شۇنچە ھەيران قالغۇدەك ئويۇنلارنى زادى قانداق داڭلىق ئارتىسلار ئوينىشىدىكىن؟ سېرىكىمدۇ ياكى چامباشچىلارمۇ؟

ياق، قەدىرلىك كىتابخان، شەھىرىمىزدە مۇنداق ئويۇنلار -
نىڭ ئومۇرتقىسى ئۈزۈلگىنىگە بىر قانچە ئاي بولۇپ قالدى.
بۈگۈن بۇ يەردە ئۇنى كۆرۈش ئەمەس، ھەتتا ئويلاشنىڭ ئۆزۈم
بىر دەھشەت! ئەمىسە، ئېيتىنچۇ، بۈگۈن شەھىرىڭىزلەردە
زادى قانداق مەشھۇر ۋەقە بولماقچىكىن؟ قاراڭ! ئەنە كېلىۋاتىدۇ،
كۆردىڭىزمۇ؟

دۇمباق، جالڭ، شوئارلارنىڭ ۋەھىملىك ساداسى ئىچىدە
يىراقتىن بىر توپ قەغەز قالپاقلىق كىشىلەر قوشۇنى كەلدى.
ئۇلارنىڭ ھەممىسىگە گېزىت قەغەزىدىن ياسالغان ناھايىتى ئۇ-
زۇن ۋە بەكمۇ سەت قالپاقلار كىيگۈزۈلگەن بولۇپ، بارچىسىد-
نىڭ قوللىرى بىر - بىرىگە شويىنا ۋە تاناپلار بىلەن چېتىقلىق
ئىدى. يۈز - كۆزلىرى بولسا، ئاق، قىزىل، قارا. . . ھەر-
خىل بويىقلار بىلەن ئالا - بالداق بويىۋېتىلگەن، قىياپىتىدىن
ھېچقايسىنى تونۇۋالغىلى بولمايتتى. ئۇنىڭ ئۈستىگە ھەممىسىد-
نىڭ ئىشتانلىرى تىزىغىچە تۈرۈلگەن بولۇپ، پاچاقلىرىنى قاپ-
قارا سىياھ بىلەن خۇددى قارا ماي سۈركەلگەن تېلېفون ستولىد-
لىرىدەك قىلىۋېتىشكەن. ئۇشنىلىرىگە چوڭ قارا خەتلەر يېزىل-
غان سارغۇچ ئاق لاتىلار چاپلانغانىدى.
بۇ كۆرۈنۈشلەرنى تەسۋىرلەپ بىر شائىرىمۇ مۇنداق يازغاند-
كەن.

تىككەن دوپپالڭ چىرايلىق،
ئەپكەل بېشىمغا لايىق.
كىيىپ ئۆتسەم كوچاڭدىن،
ھەيران قالسۇن خالايمىق.
مەن ئۆزۈم غېرىب بەندە،
كىيىشىم كۇلا - جەندە.
ماڭا كەلگەن دەرد - ئەلەم،

قايدىن بولدى بەخشەندە.

— بۇ نېمە ئادەملەر؟

سورىغىنىڭىز تۈزۈك. ئۇلار، پۈتۈن شەھەر بويىچە ھەر قايسى سەپلەردىن تارتىپ چىقىرىلىپ، بىر قانچە ئايدىن بۇيان پىپەن - كۈرەش قىلىنىۋاتقان، «گېزەندە» «جىن - شەيتان» دەپ ئايرىپ قويۇلغان ئادەملەر. قاراڭ، ئاۋۇ ئەڭ ئالدىدا ماڭا. خان كىشى شەھەر باشلىقى ئەمەسمۇ؟ شۇنداق، ئۇلارنىڭ ئىچىدە ئاشۇ كىشىدىن باشلاپ تاكى ئەنە ئاۋۇ ھارۋىكەشكىچە ھەممىسى بار.

سازايى قىلىنغان قوشۇن داۋاملىق ئالغا ماڭماقتا. دۈمباق، جالڭ، شوئارلار توختاۋسىز ۋەھىمە سېلىپ ئۆتمەكتە. . . شاھسەنەم ئاھ - پەرياد كۆتۈرۈپ، ئىنتىزارلىق بىلەن چاقىرىۋاتقان سۆيۈملۈك ياش شائىر پەخرىدىن سازايى قىلىنغۇ. چىلار قوشۇنىنىڭ ئالدىنقى يەتتىنچى رېتىدە — سەينىڭ ئوتتۇرىسىدا كېتىۋاتاتتى. ئۇنىڭ ئوڭ قولى تولۇق ئوتتۇرا مەكتەپ. نىڭ سىياسەت ئوقۇتقۇچىسى ناسىر مۇئەللىمگە چېتىقلىق ئىدى. قالپاق كىيگەن ئادەملەرنىڭ ئىككى يېنىدا بىر نەچچە ئون ئادەم ئۇلارنى «مۇھاپىزەت» قىلىپ ماڭاتتى. ھەر ئىككى مېتىر ئارىلىققا بىردىن ئورۇنلاشتۇرۇلغان. «ئاۋازى تۈزۈك» شۇ ئا. ۋازلار قەدەمدە قولاقنى ئۇششۇتۇپ، چالا بوغۇزلاپ تاشلىۋەتكەن ئۆكۈزدەك ھۆركىرەپ شوئار توۋلايتتى. يولنىڭ ئىككى چېتىدە تۇرغان كىشىلەرنىڭ ئىچىدىكى «ئىنقىلابىيلىقى كۈچلۈك» بولغان ئاندا - ساندا ئادەملەر ئۆزئارا دوست تارتىشىپ، شوئارلارنىڭ ئەڭ ئاخىرىدىكى ئىككى - ئۈچ بوغۇملۇق سۆزلەرگە ئەگىشىپ توۋلاپ قويايتتى. پەخرىدىن ئۆز كۆڭلىدە «كارامەت» نىڭ بۇ «ھېكمىتى» گە مەسخىرە ئارىلاش كۈلۈپ قويۇپ، ئون - تىنسىز كېتىپ باراتتى. ئۈشتۈمتۈت ئۇنىڭ كۆڭلىگە بىر ئىش



كەلدى بولغاي، يېنىدىكى ناسر مۇئەللىمنى ئوقۇدى.
— كۆردىڭىزمۇ؟ بىزمۇ ئانچە ئاز ئادەم ئەمەسكەنمىز.
— ئەلۋەتتە ئاز ئەمەس، بەش يۈز ئادەم دېگەن قېنى؟! — ناسر مۇئەللىم ئىككىلەنمەيلا ئېيتتى.
— بەش يۈز؟! —
— ھەئە، بۈگۈن بىر - بىرىگە چېتىلىپ سازايى قىلىند-
ۋاتقان ئادەمنىڭ سانى بەشىۈز.
— مۇنداق دەڭ، ئۇنداقتا بىزمۇ خاتىرجەم بولساق بولىدەكەن.

— نېمىشقا؟
— قېنى سىز ئويلاڭچۇ، بىزنىڭ مۇشۇ قۇشقاچنىڭ كۆ-
زىچىلىك بىر شەھەردە بىر قېتىمدا سازايى قىلىنغانلارنىڭ سانى
بەش يۈز بولغاندا، پۈتۈن مەملىكەت بويىچە شۇنچە كۆپ شەھەر،
ناھىيىلەردە قانچىلىك ئادەم بۇ قېتىمقى ھەرىكەتنىڭ ئويىپكىتى
قىلىنغاندۇ؟ بۇ سان ئازمۇ؟ مەن مۇنچە كۆپ ئادەمنىڭ بىر
يوللا يوقىتىلماقچى بولغانلىقىدىن گۇمانلىنىۋاتمەن، سىزچە
قانداق؟

— گېپىڭ توغرا، بۇ ئەلۋەتتە ئاز سان ئەمەس، لېكىن
بۇ ئىشنىڭ ئاقىۋىتىنى تەسەۋۋۇر قىلىپ بولمايدۇ.
— قانداقلا بولمىسۇن، بۈگۈنكى سازايى قىلىنىشتىن بىر
ھەقىقەتنى چۈشىنىپ يەتتىم: بىر يولى يوقىتىشمۇ قىيىن.

— . . .
ئارىدىن ئىككى كۈن ئۆتكەندىن كېيىن، پەخرىدىن تەجربە
ئوتتۇرا مەكتىپىدىن چىقىرىلىپ، مەدەنىيەت يۇرتىغا — ئاممە-
نىڭ نازارەت بىلەن ئۆزگەرتىشىگە تاپشۇرۇپ بېرىلدى.
ئېغىر جىسمانىي ئەمگەكلەر باشلاندى. ئېرىق - ئۆستەڭ
چېپىش، گەندە - سۈيدۈك توشۇش، ياغاچ كۆتۈرۈش، شال
تارتىش، سۇۋاقچىلىق قىلىش. . . ئۇنىڭ دۈمبىسىدە «ئەكسىل-»

ئىنقىلابچى» دېگەن چوڭ قارا خەت يېزىلغان سارغۇچ لاتا كۆزگە ئېنىق تاشلىنىپ تۇراتتى.

توققۇزىنچى باب

پەيزۇلا «روھىي كېسەللەر دوختۇرخانىسى» غا بارىدىغان ئاچا يولدا ماشىنىدىن چۈشتى. ئۇ سومكىسىنى كۆتۈرۈپ تەخمىد- نەن ئىككى كىلومېتىر يول مېڭىۋىدى، دوختۇرخانىنىڭ تونۇش ئاق سىرلىق دەرۋازىسى كۆرۈندى.

— يەنە كەپسىزدە، — دېدى ئىشىك باقىدىغان كەكە ساقاللىق كىشى، ئالدىغىراق كېلىپ ئۇنىڭ بىلەن قول ئېلىد- شىپ كۆرۈشتى — سىز ھەقىقەتەن ۋاپادار ئادەم ئىكەنسىز. — ۋاپا كۆرسىتىش كېرەك تاغا، — دېدى پەيزۇلا، ھازىر ئۇنىڭغا ياخشىلىق قىلىدىغان مەندىن باشقا ھېچكىشى قالمىدى. ئۆز ۋاقتىدا ئۇنى مېنىڭدەك بىر كىشىگە ھاجىتى چۈشىدىغان قىز ئىدى دەپ ئويلايمىسىز؟ ئۇ چاغدا ھېچكىممۇ بۇنداق ئويلىمايتتى. ئۇ پاكىز، چىرايلىق، بىلىملىك قىز ئىدى. بىراق، يىگىتى تۇتۇلۇۋىدى، ئۇمۇ ئازابقا دۇچار بولدى. ئۇنى بۇ ئالەمنىڭ تاش يۈرەك ئادەملىرى زەخمىلەندۈرۈپ كار- دىن چىقىرىشتى. ئۇنىڭ ئۈستىگە ئىككى يىل بۇرۇن دادىسى كۈرەش قىلىش، پىپەن قىلىش ھەرىكىتى داۋامىدا دەھشەتلىك قىيىن - قىستاققا ئېلىنىپ، زىيانكەشلىك قىلىنىپ، پاجىئە- لىك ھالدا ناھەق ئۆلتۈرۈلدى. شۇنىڭ بىلەن. . .

— مەن ئۇنىڭ دادىسىنى تونۇيمەن، — ئىشىك باقىدىغان ئادەم پەيزۇلاننىڭ گېپىنى بۆلدى، — قايسىدۇر بىر يىلى بىز قەھرىمانلار ئۇچرىشىش يىغىنىدا كۆرۈشكەن. بىزگە ئۆز ناھى- يىسىنىڭ تەجرىبىلىرىنى تونۇشتۇرغان، ئۇ بەكمۇ ئوڭلۇق، خۇش مۇئامىلىلىك ئادەم ئىدى.

— مانا شۇنىڭ بىلەن ئۇ قىز ئازابلىنىۋېرىپ مېڭىسىنىمۇ
كاردىن چىقىرىپ قويدى، ئېلىشىپ قالدى.

— ئەمدى نېمە دېگۈلۈك، بولىدىغان ئىش بوپتۇ. يوقلاپ
تۇرۇڭ. ئاجىزغا يار - يۆلەكتە بولۇش ئىنسانغا ساۋاب.

— جالڭ دەيفۇ باردۇ؟

— بار، يېقىندىن بۇيان بىر يەرگىمۇ بارغاندەك ئەمەس.

— رەھمەت سىزگە.

ئۇ جالڭ دەيفۇ بىلەن ئۇزۇن يىللىق ئۆلپەتچىلىك تارىخىغا
ئىگە. تۇنجى قېتىم ئۇلار 1964 - يىلى تونۇشتى. ئۇ چاغدا
جالڭ دەيفۇ مېدىتسىنا ئىنستىتۇتى قارمىقىدىكى دوختۇرخانىدا
ئىشلەيتتى. شۇ يىلى جالڭ دەيفۇ ئىشلەۋاتقان بۆلۈم مېدىتسىنا
سېپى بويىچە قىزىل بايراقدار ئورۇن بولۇپ باھالاندى. پەيزۇللا
بۇ يەرگە مۇخبىرلىق بىلەن كەلدى. ئۇ دوختۇرخانىدا تۇرغان
ئىككى كۈن جەرياندا ئاساسلىق دوختۇر جالڭ دەيفۇ بىلەن ناھا-
يىتى كۆپ ۋە ئىنچىكە پاراڭلاشتى. شۇ ۋاقىتتا جالڭ دەيفۇ
كۆپلىگەن مېدىتسىنا ئىلمى قائىدىلىرىنى پەيزۇللاغا تەپسىلىي
تونۇشتۇرغانىدى. مانا يېقىنقى بىر يىلدىن بۇيان ئىلگىرى -
كېيىن بولۇپ، يەنە ئۇنىڭ بىلەن توققۇز قېتىم كۆرۈشتى.
ئەمما نۆۋەتتىكى كۆرۈشۈشلىرى قانداقتۇر ماقالە يېزىش ياكى
تەجرىبە تونۇشتۇرۇش ئۈچۈن بولماي، بەلكى ھالاكەتلىك ئاقد-
ۋەتكە ئۇچرىغان بىر سۆيۈملۈك قىزنىڭ تەقدىرى ئۈچۈن ئىدى.
پەيزۇللا جالڭ دەيفۇ بىلەن بىللە شاھسەنەم تۇرغان قورۇغا
كىردى. ھەي ئىستەي، شۇنچە ئېسىل، گۈزەل بىر قىز مۇشۇ
ھالەتكە چۈشۈپ قالدى - ھە! شۇ تاپتا ئۇنىڭ كۆز ئالدىدا
ئىلگىرىكى لاتاپەتلىك، خۇش تەبەسسۇم، سۆزمەن، ئەتراپلىق
بىلىمگە ئىگە شاھسەنەم ئەمەس، ئەكسىچە، چاچلىرى پاخپاق،
كۆزلىرى ئۆڭكۈردەك ئولتۇرۇشقان، ئۇستخانلىرى ئىسكىلىقتا
ئوخشاپ كۆرۈنۈپ تۇرغان، قاسماق يۈز، جۈل - جۈل كىيىملىك

بىر ساراڭ ئايال تىنىمىسىز يەرنى تاتىلاپ، قانداقتۇر سېغىزدەك بىر نەرسىلەرنى تېرىپ ئاغزىغا سېلىۋاتاتتى. پەيزۇللانىڭ پۈتۈن ۋۇجۇدى ئىنسان چىداپ تۇرغۇسىز دەرىجىدە ئەلەم، خۇرسە-نىش، ئېچىنىش ھېسسىياتى بىلەن تولۇپ تاشتى.

— شاھسەنەم، مەن پەيزۇللا!

— . . .

شاھسەنەم پەيزۇللانى تونۇمىدى، شۇنداقتىمۇ كۈلۈمسىردى. ئاھ، شاھسەنەم سەن نېمە بولغانسەن، نېمە گۇناھ قىلغان-سەن؟ سەندە گۇناھ يوق، سەن گۇناھسىز!

پەيزۇللا جاڭ دەيفۇغا قارىدى.

— يېقىندىن بېرى روھىي كېسەللەرگە ئىشلىتىدىغان دورىلىرىمىز تۈگىدى. ئالدىنقى قېتىم بىر ماشىنا دورا سېتىدۇغاندۇق. توشۇپ كېلىۋاتقاندا، يول ئۈستىدە ئەلەم كۈرىشىدۇ. بىز يولۇقۇپ ھەممىسى كۆيۈپ كەتتى. بىزمۇ ئامالسىز قېلىۋاتىمىز. ئۇنىڭ ئۈستىگە سېستىرالارىمىزنىڭ تەڭدىن تولىسى «ئىنقىلاپچى» بولۇپ كەتتى. خىزمەتكىمۇ خوشياقسا كېلىدۇ. بولمىسا كەلمەيدۇ، — جاڭ دەيفۇ پەيزۇللاغا ئەھۋالنى چۈشەندۈردى.

— ئۇنىڭ بۇ كېسەلگە گىرىپتار بولغىنىغا بىر يىلدىن ئاشتى. دوختۇرخانىغا يۆتكەپ ئەكەلگەندىن كېيىن سىز ناھايىتى كۆپ ئەجىر سىڭدۈردىڭىز، سىزگە رەھمەت، شۇنداقتىمۇ نۆۋەت-تە يەنە كۆپرەك ياردەم قولىڭىزنى سۇنىشىڭىز؟

— مېنىڭ كەسىپىم دوختۇر، ۋەزىپەم كېسەل داۋالاش، ئۇنىڭدىن باشقا ھېچقانداق ئەلا نەرسەم يوق، ئەمما مەندە شۇ دورا كەمچىل. بولمىسا. . .

— دورىنىڭ ئىشىنى قايتىپ بارغاندىن كېيىن مەن بىر ئامال قىلاي، ئۇنىڭغىچە بۇ قىزچاقنى تاشلىۋەتمىشىڭىز؟

— ناھايىتى ياخشى، مەندە يەنە بىر قۇتا دورا بار. سىز

دورا يەتكۈزگۈچە شۇنى ئىشلىتىپ تۇراي، دورا ھەل بولغاندىن كېيىن يەنە داۋاملىق داۋالايمەن.

— رەھمەت سىزگە.

— تەكەللۈپنىڭ نېمە ھاجىتى، بىز ئۆز ئادەمغۇ، چىڭ تۇتۇپ داۋالساقلا ساقىيىپ كېتىدۇ. بۇنىڭدىن سىز خاتىرجەم بولۇڭ!

پەيزۇللانىڭ كۆڭلى سەل تىنچىغاندەك بولدى. ئۇ شاھسە-نەمنىڭ قېشىغا كېلىپ زوڭغىيىپ ئولتۇردى.

— شاھسەنەم، مەن پەيزۇللا، مېنى تونۇمايۋاتامسىز؟ خۇداغا شۈكۈر، شاھسەنەم پەيزۇللانى ئاخىرى تونۇدى. ئۇ، پەيزۇللانىڭ قولىنى ئالدىغا تارتىپ، ئۇنىڭ دۈمبىسىگە ئاستا سۆيۈپ قويدى ۋە شۇ ھامان كۆزلىرىدىن تارام - تارام ياش قۇيۇلۇپ كەتتى. پەيزۇللانىمۇ ئۆزىنى تونۇۋالالماي ئۆكسۈپ يىغلىۋەتتى.

— جاڭ دەيفۇ، ئەمدى مەن كېتەي، ماۋۇ سومكىدا شاھسەنەمگە ئازراق شېكەر، ئۈزۈم، ھەسەل، شۇنىڭدەك بىر قۇر كىيىم - كېچەك ئالغىچ كەلگەندىم. كىيىمنى خىزمەتچىلەر ئارقىلىق كىيگۈزۈپ قويارسىز، ماۋۇ بۇيۇملارنى ئۆزىڭىز ساقلاپ، ئۇنىڭ ئۆزى ئۈچۈن ئىشلىتىپ بېرىڭ. ئانىسىمۇ مۇشۇ ئىككى - ئۈچ كۈن ئىچىدە يېتىپ كېلىدۇ.

— بولىدۇ، خەير - خوش!

— خەير - خوش شاھسەنەم!

— . . .

پەيزۇللا دوختۇرخانا دەرۋازىسىدىن چىققاندا ئۇنىڭ ئالدىدا يەنىلا شۇ شاھسەنەم ئىككى خىل ھايات، ئىككى خىل تەقدىر تۇراتتى. ئەنە، بىر تەرەپتە ئەسلىدىكى شاھسەنەم: ئوتقاشتەك تۈتۈن ياغلىق، سىماۋى رەڭ پىلات، جىگەررەڭ ئۆرۈمە چاچ. . . كىتاب كۆرۈۋاتىدۇ. يەنە بىر تەرەپتە ھازىرقى شاھسەنەم: پاخ-

پاق چاچ، ئۆڭكۈر كۆز، قۇرۇق ئۇستخان، قاسماق يۈز، جۈل -
جۈل كىيىملىك ساراڭ. . . سېغىز تېرىپ يەۋاتىدۇ.
— پەيزۇللا لۇشۇن ئەپەندىنىڭ مۇنۇ بىر جۈملە سۆزىنى
تەكرارلاپ قويدى:
— «ھازىرقى جۇڭگو ھەددىدىن ئاشقانلارنىڭ ئەڭ ياخشى
پائالىيەت مەيدانى» .

ئونىنچى باب

پەخرىدىن ماغدۇرسىز ئىدى. ئۇنىڭ كۆزلىرى ئولتۇرۇ-
شۇپ، چاچلىرى چۇۋۇلغان، قويۇق ساقال - بۇرۇتلىرى كۆرۈ-
نەرلىك ھالدا ئۆسۈپ كەتكەن، ئورۇقلاپ بىر تېرە، بىر سۆڭەك
بولۇپ قالغان، قوشۇمىسى تۈرۈلگەن، چىشلىرى چىڭ كىرىش-
كەندى. ئۇ چىدىغۇسىز روھىي ئازاب ۋە جىسمانىي رىيازەت
ئىچىدە خىيال سۈرەتتى. ئۇستىخانلىرى كالتەك - تاپاقلارنىڭ
زەربىدىن زەخمىلەنگەن. ھەممە ئەزالىرىنىڭ گۆش ئەتلىرى تى-
تىلغان، بۇزۇلغان، شىكەستلەنگەن بولسىمۇ ئەمما ئۇ ئويلايت-
تى، خىيال قىلاتتى. ھېس - تۇيغۇغا كېلەلەيتتى. ھەر ھالدا
قانداقلا بولمىسۇن، شۇ كەمگىچە تېخى ئۇنىڭ تەپەككۈر قۇشلىد-
رى ئەركىن ئىدى.
شۇ تاپتا ئۇ قانداقتۇر بىر كۈچنىڭ تەسىرىدە خەلق قوشاق-
لىرىنى ئەسلەپ ئۆتتى:

ھاۋانى تۇمان باستى،
ئايىنى كۆرگىلى بولماس.
كۆڭلۈمگە گۇمان چۈشتى،
يارنى سۆيگىلى بولماس.

ئۇنىڭ ئاشۇ دېرىزىلىرىگە پولات چىۋىق بېكىتىلگەن تار،
ھاۋاسىز، سېسىق ئۆيگە سولانغىنىغا ئەللىك ئىككى كۈن بول-
دى. ئۇ، يەنە، رەھىمسىز قانخور ئەبلەخلەرنىڭ تۆمۈر تىرىنىقى
ئاستىدا خورلىناتتى. ئازابلىناتتى، قىيىن - قىستاققا ئېلىنات-
تى.

سېنىپى قوشۇنىنى تازىلاش ھەرىكىتىنىڭ ۋەھىمىسى يەر -
زېمىننى تىرتىتىپ، گويا دەججال نەرە تارتىپ چىققاندىك سۈر-
لۈك چۇقانلار بىلەن باشلاندى.
بۇ ئاي، بۇ كۈنلەردە، شەھەرنىڭ ھەر بىر بۇلۇڭ - پۇچقى-
قى قورقۇنچىلۇق ھەم ۋەھىملىك ئىدى. كىشىلەر دوست -
يېقىنلىرىغىلا ئەمەس، ھەتتا ئۆز خوتۇنلىرىغىمۇ راست گېپىنى
ئېيتىشىدىن قاتتىق ھەزەر قىلاتتى. مۇبادا، ئېھتىياتسىزلىقتىن
بىرەر ئېغىز سۆزنى پۇسۇققىمىدە دەۋەتتىڭىزمۇ، پەيمانىڭىزنىڭ
توشقىنى شۇ ئىدى. ھايالسىز سۆرەپ چىقىشاتتى - دە، كالتەك-
چىلەر، ئالەمنى بېشىڭىزغا كىيىپ، ئاھ - زار ئۇرۇپ، داد - پەرياد
كۆتۈرگىنىڭىزگىمۇ پەرۋا قىلماستىن، يەڭلىرىنى شىمايلاپ،
ھۆركىرەپ، ۋارقىراپ، تەھلىكە سېلىپ قامچىلاشقا باشلايتتى:
«ئىقرار قىلامەن يوق؟ ھۇ . . . ئانىسىدىن چالا تۆرەلگەن
بۇزۇق!» دەپ ھەيۋە قىلاتتى. شۇنىڭ بىلەن «ئېھتىمال، ئىق-
رار قىلسام كەڭچىلىككە ئېرىشەرمەن» دېگەن خام شورپىنىڭ
ئۈمىدىدە يوقنىمۇ قوشۇپ «ھەممىگە ئىقرارمەن» دەۋەتتىڭىز-
مۇ، مانا ئەمدى قانداق بالايىئاپەتكە ئۇچرىغىنىڭىزنى ئۆزىڭىز
قىياس قىلىڭ، ئەكسىچە «مېنىڭ بۇ سۆزۈم ئۇنداق مەنىدە
ئەمەس، مەن مۇنداق مەنە ئۈستىگە جىنايەت ئۆتكۈزگەن ئۈن-
سۈر» دېيىلەتتىڭىزدە، ئۇ چاغدا كۆرگۈلۈكنىڭ ھېچقايسىسى-
دىن چەتتە قالمايتتىڭىز. شۇنداق قىلىپ غەزەپ كاسسىسى
توشقان بەزىبىر ئادەملەر، ئەمدى نېمە بولسام شۇ، مۇنداق ئازاب
ئىچىدە ياشىغىنىمىدىن ئۆلگىنىم ئەلا، دەپ ئويلاپ، ئۆزىگە ئې-

تىلىپ كېلىۋاتقان ھەرقانداق بالايىبەتەرگىمۇ پىسەنت قىلمىغان ھالدا خۇددى يولۋاستەك ھۇجۇمغا ئۆتەتتى - دە، ھېچبىر سوئال - سوراقسىز ھايت - ھۇيت دېگۈچە بۇ دۇنيانىڭ «ھېكمەتلىك» دوزىخى — تۈرمىگە تاشلىناتتى. ھازىرقى ۋاقىتتا مۇنداق كىم - شىلەرنىڭ سانىمۇ يەتكۈچە ئىدى. كىمدە - كىم ئۆز ئىشىدا «تىلسىز» ئىكەن، ئۇ ھالدا ھاياتتىن ئۇنىڭغا ئاز - تولا تەن سىغقۇدەك جايىمۇ تېگەتتى. ئەمما كىمكى ھەق ئادالەت سۆزىنى ئېيتقان بولسا، ئېسىڭىزدە بولسۇنكى، ئۇنىڭغا ئاشۇ تۈرمىنىڭ قارا ئىشىكى شەكسىز ئوچۇق! شۇ سەۋەبتىنمىكىن - تاڭ، جاھان مەھكۇملۇققا پاتقان شۇ كۈنلەردە ئەلنىڭ ئىچىدە بارا - بارا كۈچلۈك مەستۇرچىلىك ئۆزىنى ئاياش ئەقىدىسى كۆپىيىمۇ - تاتتى.

بۇلا ئەمەس، ھاياتتا يەنە باشقىچە ئادەملەر، يەنى — ئانىسىنىڭ ئەمچىكىنى، بىرەر كاپام ئاشقان - تاشقان ئاش تاماق ئۈچۈن، دوستلىرىنىڭ پاك ۋە ئىسسىق قانلىرىنى، كۆز ئالدىدا كۆرۈنۈپ تۇرغان شاھانە ھوقۇق - مەنەسپلەر ئۈچۈن سېتىۋېتىدۇ - دىغانلارمۇ ئانچە ئاز ئەمەس ئىدى. بۇ خىل ئادەملەر ھەرقاچان، ھەر ۋاقىتتا يولۇققانغا كىرىپ تەكىنىدەك سانجىلىپ، ئۇچرىغان - نى ئۈسۈپ يىقىتىشقا ھەر زامان تەييار ئىدى. پىتتە - پاسات، يالا - تۆھمەت، يالغانچىلىق، ۋىجدانسىزلىقنىڭ تىلغا ئالمايلا قويۇڭ، يېتىپ ئاشىدۇ. ئۇلارنىڭ قورساقلىرى ئەنە شۇنداق يىرگىنىشلىك ئىپلاس نەرسىلەر بىلەن تولۇپ تاشقان. شۇڭا ئۇلار، ئىككى يانغا كۆرەڭلىك بىلەن تىنىمىسىز ئىرغىلايتتى. پەخىرىدىن ئۆز بېشىدىن ئۆتكەن ئىشلارنى ئەسلەپ يەنە خىيالغا كەتتى: ئۈچ يىل - ھە! توغرا، يەنە ئۈچ يىل ئۆتۈپ كېتىپتۇ. ئۈچ يىل گەرچە ئىنسانىيەت يىلنامىسىدە ئىنتايىن ئاز سان، ئىنتايىن كىچىك بىر چېكىت بولسىمۇ، ئەمما بۇ جاھالەتلىك دۇنيادا، ئۆمۈر تارىخىدا نەقەدەر ئېغىر سالماقنى

ئىگىلەيدۇ - ھە! شۇنداق، ئۇ، ھەرگىز يىل ئەمەس، يا يىل بولۇشقىمۇ مۇناسىپ ئەمەس. ئۇ، گويا دەھشەتلىك بىر كونا تۈگمەن. ھەق سۆز! خۇددى كونا تۈگمەننىڭ نەق ئۆزى. ئۇ قانچىلىغان سەرخىل، بولۇق دانلارنى پارچىلاپ، ئېزىپ تالقانداپلاپ تاشلىۋەتتى - ھە! ئۇنىڭ مۇدەھىش غاردەك ئېغىزغا چۈشۈپ، ناكابولماستىن، سەللىمازا ساق قالغانلار بارمىكىن - تالغۇ؟ بۇنىسىنى «تۈگمەنچى» بىلمىسە، ھازىرقى زامان ئادەملىرى مۇتلەق بىلمەيتتى.

ئۇ شاھسەنەمنى يادىغا ئالدى. شۇ تاپتا پەخرىدىننىڭ يۈردىكىنى چايدان چاققاندىكى ئازابلانغاننى يالغۇز ئاشۇ گۈزەل - ۋاپادار قىز شاھسەنەم بىلەن ئايرىلىپ كېتىشىدىن پەيدا بولغان ھىجرانلىق ھەسرەتتە ئەمەس، تېخىمۇ مۇھىمى ئۇنىڭ پاجىئەلىك تەقدىرى ئىدى. ئۇنىڭ گۇناھى نېمە؟ ئۇ نېمىشقا ئاشۇ تەقدىرنىڭ قۇربانى بولۇپ كەتتى؟ پەخرىدىن نېمە ئۈچۈن ئۇنى قۇتقۇزۇپ قالالدى؟ ئۆزى ۋاپاسىزمۇ؟ تاش يۈرەكمۇ؟ ياق، ئۇ، ياردەم بېرەلمەيتتى. ئۇنىڭ بارلىق ھايات يولى كېسىلگەن، ئاجىز، بىقۇۋۇل، بىچارە ئىدىكى ھەتتا ئۆزىنىمۇ بۇ تار قەپەستىن قۇتقۇزۇپ قالالمايدىغۇ. ئالەم شۇنداق، نەزەربەنتكە ئېلىندىغان ئادەم ئۈچۈن ئېيتقاندا ئۇ، ھېس - تۇيغۇدىن باشقا ھەممە نەرسىگە قۇربىسىز، ئىقتىدارسىز ئىدى. شۇڭا، ئۇ پەقەت ئەسلىيەلەيتتى: ئاشۇ ئالتۇنغا بەرگۈسىز قىزنىڭ بىباھا تەلىپى، گۈلدەك ئىللىق كۈلۈمسىرەپ تۇرغان خۇشخۇي لاتاپىتى، يۈرەك تەشنىلىقىغا ئارام بېرىدىغان ئۈمىدۋار سۆھبەتلىرى، مائارىپ ئىشىلىرىغا سادىق يالقۇنلۇق ھېسسىياتلىرى... ئۇ يادلىيالايتتى. ئۇنىڭدىن باشقا ھازىر نېمىمۇ قىلالىسۇن دەيسىز؟ پەخرىدىن بۈگۈن بولۇپ ئۆتكەن ئىشلارنى يادىغا ئالدى. ئۇنى بۈگۈنمۇ يەنە ئاشۇ «يەر ئاستى كۈلۈبى» نى ئىنقىرار قىلىشقا قىستاشتى. ئىككى يىلدىن بۇيان ئۇدا سوئال - سوراق قىلىنىپ كېلىۋاتقان

بۇ مەسىلىدە تا ھازىرغا كەلگۈچە، ھېچقانداق بىر يېڭىلىق يوق ئىدى. پەقەت يېقىندىلا ئۇنىڭ ئالدىغا «ئالاھىدە ھەرىكەتچان ئەترەت» دېگەن بىر ئاتالغۇنىڭ قوشۇلغانلىقىنى ھېسابقا ئالمىد.

غاندا، يەنە شۇ بۇرۇنقى كونا گەپلەر، يەنە شۇ سوراق، يەنە شۇ قىستاش، يەنە شۇ كۈرەش، پىپەن... چۈشتىن كېيىن ئۇنى «سوراقخانا» غا ئېلىپ چىقىشتى. قىزىق، ھازىر سوراق جۈزىسىدا مۇخپۇل ياكى باشقا بىر سۆزمەن ئەمەس، بەلكى خېلى ئۇزۇندىن بېرى «سودىيەلىك شىرەسى» نىڭ يېنىدا ئون - تىنسىز بىر نېمىلەرنى يېزىپ - سىجىپ ئولتۇرۇپ ئۆگەنگەن «تەييارغا شەيخ» ماريە تۇراتتى. ھە، توغرا، بۈگۈن پەخرىدىن - نى ماريە سوراق قىلىدىكەن - دە! شۇنداق، ئۈچ يىل ئىلگىرى شەھەرلىك رەسىمخانىدا بېلەت سېتىپ يۈرگەن بۇ «سەپكۈن يۈزلۈك ئايال» پەخرىدىنگە كۆپ تونۇشلۇق. بولۇپمۇ مۇشۇ يىللاردا تېخىمۇ قويۇق «ئۆلپەت» بولۇپ كەتتى. قايسىدۇر بىر چاغدا — ھازىرقى بۇ ئىككى رەقىب — نېمىدۇر بىر نەرسە ئۈستىدە ئۇرۇشۇپمۇ قالغان ئەمەسمۇ؟ ئېنىق، ئەمدى ئېسىمگە كەلدى. ئۇ چاغدا بۇ «سەپكۈن يۈزلۈك ئايال» پەخرىدىننىڭ قېشىغا كېلىپ ئاكاردىئون سورىغان. مەدەنىيەت يۇرتىنىڭ چال - خۇ ئەسۋابلىرىنى شەخسىي ئارىيەت بېرىش مەنىسى قىلىنغانلىقى ئۈچۈن، پەخرىدىن بەرمىگەن. سەپكۈن يۈزلۈك ئايال «بۇ سېنىڭ شەخسىي نەرسەڭ ئەمەسقۇ» دەپ غوۋغا كۆتۈرگەن، ئاخىردا ماجىرا تۇغۇلۇپ، ئىدارە باشلىقىنىڭ قېشىغا بېرىش - قان. باشلىق پەخرىدىننىڭ توغرا ئىكەنلىكىنى ئېيتىپ، ماريە - گە تەربىيە بېرىپ، قايتۇرۇۋەتكەندى. مانا ئەمدى، پەخرىدىن - نىڭ ئاشۇ جېدەلخورنىڭ قولىغا چۈشۈپ قالغىنىنى كۆرۈڭ. شۇڭىمىكىن، يېقىنقى يىللاردىن بۇيان ماريە پەخرىدىنگە قىلچە يۈز - خاتىر قىلمىدى، بەلكىم، قورساقتا ساقلاپ كەلگەن ئۇزاق مۇددەتتىن بېرى ئېلىشقا ئۈلگۈرمىگەن ئاشۇ ئۆچى بولسا

كېرەك. بۇ قېتىم پەخرىدىنكە ئولتۇرۇشقا رۇخسەت قىلىنمىدى.
دى. ئۇ ماريەنىڭ ئۇدۇلىدا تولا سۈركىلىپ ئۇپراپ كەتكەن
پىششىق خىشلارغا دەسسەپ، ئۆيىنىڭ ئوتتۇرىسىدا تىك تۇراتتى.
— بۇ ساڭا ئەڭ ئاخىرقى پۇرسەت — دېدى ماريە
قولدىكى قەلەمنى ئوينىتىپ تۇرۇپ — سەن بىلەن تاكالىدە.
شىپ ئولتۇرۇشقا ۋاقتىم يوق.

— قېنى، ئىقرارنامەڭنى ياز! — ئۇ يان تەرەپتىكى
شېرە ئۈستىگە قويۇلغان قەلەم، سىياھ ۋە قەغەزنى كۆرسەتتى.
— ئىقرارنامە؟ — پەخرىدىن مەنسىتمەسلىك ئاھاڭىدا
ئېيتتىيۇ، ئەمما بۇ يېڭىلىقتىن سەل تەئەججۈپلەنگەندەك تۇيغۇغا
كەلدى.

— ۋاقتىنى ئىسراپ قىلماي چاپسان بول!

— يازمامسەن، يازمامسەن؟

— سەن ئادەممۇ — ئەمەسمۇ؟ مەن ساڭا گەپ قىلىۋاتىدەن.

— يازمەن! — پەخرىدىن غەزەپ بىلەن ۋارقىدەن.
رىۋەتتى — ئەمما، بۇ ئىقرارنامە ئەمەس، غەزەپنامە. ئۇ،
ھاياجانلانغانىدى. شۇڭا، ھەر بىر نەپەسلەنگەندە كۆكسى كۆتۈرۈۋەتتۈرۈپ -
كۆتۈرۈلۈپ قويايتتى.

— قېنى؟ — ماريە كۆرەڭلىك بىلەن سوزۇپ ئېيتتى.
— پەخرىدىن ھېچبىر ئىككىلەنمەيلا، مەردانە قىياپەتتە
شېرەنىڭ قېشىغا كەلدى ۋە قولغا قەلەم ئالدى. ئۇ يېزىشقا
كىرىشتى:

غەزەپنامە

ئىت ئالدىدا چۆپ - سامان،
ئاتقا تاشلايدۇ سۆڭەك.
بۇلبۇل تۆمۈر قەپەستە،
گۈلشەندە توزغان چېچەك.
ئېيتارنامە شۇ مېنىڭ،
يوق سۆزۈم ئۇندىن بۆلەك.

ئۇ قەلەمنى قويۇپ كەينىگە يېنىپ، ئەسلىدىكى جايغا كې-
لىپ تۇردى ۋە ماريەگە قاراپ ئېيتتى.
— كۆرمەمسىز؟ مەرھەمەت!
مариە ئوپۇل - توپۇل قەغەزگە قارىدى.
— ھۇ، ھارام تاماق!
— كەچۈرسىز، مەن سىزنىڭ ئېشىڭىزنى يەۋاتقىنىم
يوق.

— . . .
كېچە تەڭ يېرىمدىن ئۆتتى، ئۇ، ئۆزىدە ھەرقانداق چاغدى-
كىدىن زىيادە ھارغىنلىق سەزدى. قول - پۇتلىرى بولسا كۈز
سوغۇقىنىڭ تەسىرىدىن توڭۇشقا باشلىغانىدى. ئۇ ئاستا ئورنى-
دىن يۆتكىلىپ، ئورۇن - كۆرپىسىنىڭ يېنىغا كەلدى - دە،
يېتىشقا جاي تەييارلاندى. ئۇ يوقىنىنىڭ ئىچىگە كىردى. بېشى-
نى ياستۇققا قويدى. ئەمما، كۆزىگە ھېچ ئۇيقۇ كەلمەيتتى.

ئون بىرىنچى باب

بىر ھەپتە ئۆتۈپ كەتتى.
كەچ كۈز ئايلىرىنىڭ قاپقارا زۇلمەتلىك بىر ئاخشىمى

ئىدى. تالادا ۋە ھىمىلىك قارا بوران ھۆركىرىمەكتە. كىشىلەر مۇدەھىش سوغۇقنىڭ ئاچچىق دەردىنى چەكمەكتە. تونۇش تال - تېرەكلەر، خۇشبۇي چىمەنلىكلەر سارغايغان ھاۋادا دەھشەتلىك چاڭ - توزان ئۈزمەكتە. يەردە بەرگىلىرىدىن ئاجرىغان ئىگىسىز ياپراقلار ئەمەلىيەتتە تاۋۇش چىقىرىپ، تەرەپ - تەرەپكە ئۇچۇشماقتا. نېمىشقىدۇر، دەرەخلەردە باھار ۋە ياز كۈنلىرىدە دائىم ئۇچراپ تۇرىدىغان، ئەرەك، ئويۇنكەش، خۇش ئاۋاز قۇشلارمۇ كۆرۈنمەيدۇ. بەلكىم، ئۇلار زېمىستان پەسلىنىڭ يېتىپ كەلگەنلىكىنى بىلىپ، قانداقتۇر ئۆزلىرىگە تونۇشلۇق ئىسسىق ياقىلارغا كېتىشكەندۇر ياكى قانداقتۇر نېسىد-ۋىسىز - بەھرىسىز دالىلاردا ئاچلىقتىن جان ئۈزۈشكەندۇر، ئەمدى ئۇلار سايىرمايتتى. شەھەر كوچىسى تولىمۇ سەت، يې-قىمىسىز تۈسكە كىرىپ قالغانىدى. ماشىنىدا غەمىسىز ئولتۇرغان پەخرىدىن تەبىئەتنىڭ ئەنە شۇنداق تەشۋىشلىك بىر ئاخشىمى تۆت كىشىلىك قاتتىق « مۇھاپىزەت » ئاستىدا شەھەرلىك سوت مەھكىمىسىگە ئېلىپ كېلىندى. ئۇ بۈگۈن ئاخشام نېمىلەرنىڭ بولىدىغانلىقىنى ئويلىمايتتى، راست ئۇ، ئويلىمايتتى. ئويلاش-تىن نېمە پايدا؟ ھېچ، ھېچ پايدا يوق. شۇڭا، غەمىسىز ئولتۇرۇش كېرەك، قالايمىقان پىكىر - خىيال مېڭىگە زىيانلىق، بۇ بىباھا ھوشيار مېڭە تېخى ماڭا يەنە ئەسقاتىدۇ. ئۇنى « سودى-يە » نىڭ ئالدىغا ئېلىپ كېلىشتى. يەنە شۇ سوراق قىلىشىدۇ. كەنغۇ؟ ئۇنىڭ زادى قانچىلىك قالتىسلىقى بار ئىدى. يوغان قىلسا شۇنچىلىك قىلىشار! ياق، خاتا سۆزلەۋاتىسەن. بۇ، ئۇنىڭغا ئوخشىمايدۇ. بۇ قانۇن ئورگىنى، قانۇن! ئۇنىڭغا ھېچ ۋاقىت تەڭ قىلغىلى بولمايدۇ. نېمە دەيدىڭ؟ سەن ئېلىشىپ قېلىۋاتامسەن؟ نېمىشقا ئوخشىمايدىكەن؟ ئوخشايدۇ، تازا ئوخشايدۇ، ھەممىسى بىر داشقايناق، ئىشەنمىسەڭ قاراپ باق! ئۈچ يىلنىڭ ئالدىدا بۇ يەردە كىم ئولتۇراتتى؟ ئەمدى كىم ئولتۇرۇپ-

تۇ؟ ئۇ، سوراقچىغا قارىدى. ئۇ جايدا، كۆزلىرى قان قۇيغاد. دەك قىپقىزىل، ئىت كۆز، پاناق بۇرۇن، ئۆزى چوشقىدەك سېمىز، خۇددى بويىنى كېسىپ تاشلانغان تۈزلۈك قاپقىدەك يېڭى سوراقچى ئولتۇراتتى. پەخرىدىن سوت مەھكىمىسىنىڭ بۇرۇنقى سوراقچىسىنى بىلەتتى. ئەمما بۇ «تۈزلۈك قاپقى» نى پەقەت تونۇمىدى. ئېھتىمال باشقا شەھەردىن يۆتكەپ كېلىنگەندۇر؟ ئۇنىڭ تەلەپپۇزمۇ ئۆزگىچە ئىدى. پەخرىدىن سوراقچىنىڭ ئالدىدا تىك تۇرغۇزۇلۇپ قويۇلدى، ھايال ئۆتمەي سوراق باشلاندى.

— سەن قانداق جىنايەت ئۆتكۈزگەنلىكىڭنى بىلمەسەن؟ — «تۈزلۈك قاپقى» سورىدى.
— مەندە ھېچقانداق جىنايەت يوق! — كەسكىن جاۋاب بەردى پەخرىدىن.

— جىنايەت يوق؟! سەن ئەكسىلىنىقلاپ يەر ئاستى كولۇبى ئۇيۇشتۇرۇپ قەلەم بىلەن پارتىيىگە قارشى چىققانلىقىڭدىن تانالامسەن؟

— يوقسۇ، ئەپەندىم. مەن سىز دېگەندەك ئۇنداق جىنايەتەلەرنىڭ شېرىكى ئەمەسمەن.

— شېرىكى ئەمەس؟! سەن ئۇنىڭ غوللۇق ئۇنسۇرى.

— ئېيتقىنىڭىز ھەقىقەت ئەمەس!

— ھەقىقەت؟! سەن سولتەك تېخى ھەقىقەت بىلمەسەن؟

— سىز ئېيتىۋاتقان ھەقىقەتنى چۈشەنمىسەممۇ، ئەمما،

جىمى ئالەمگە ئايان بولغان ھەقىقەتكە سادىقمەن.

— گەپ ساتما!

— گەپ سېتىۋاتقىنىم يوق، تەقسىر، ھەقىقەتنى سۆزلە.

ۋاتىمەن.

— سەن ئەبلەخلەردە قانداقچىلىك ھەقىقەت بولسۇن، دۈن.

يادا ھەقىقەت بىرلا.

پەخرىدىن قىزىقتى.

— ئۇ، قايسى ھەقىقەتتىكىن؟

— ئۇ، پرولېتارىيات دىكتاتورىسى. بۇنى تېخى بىلمەيۋاتىمەن.

تامسەن.

«تۈزلۈك قاپقى» نىڭ «ھەقىقىتى» نى ئاڭلاپ پەخرىدىن گويا ئۆيىنى كۆتۈرۈۋېتىدىغاندەك قاتتىق ئاۋاز بىلەن قاقلاپ كۈلۈپ كەتتى.

— مەن سىز سۆزلەۋاتقان بۇ ھەقىقەتنى ھېچبىر چۈشەنمەيۋاتىمەن. ئۇ، زادى قانداق دىكتاتورا؟ ئۇ كىم ئۈچۈن ئىشلەۋاتىدۇ؟

— پرولېتارىيات دىكتاتورىسىغا تىل تەگكۈزمە، سەن ئۇنىڭ ئويىپىكىتى، بولمىسا ھېلى...

— خوش، مەن ئۇنىڭ ئويىپىكىتىمۇ؟ توغرا ئېيتتىڭىز. بىر - بىرىگە تۈپتىن زىت بولغان ئىككى رەقىب لۇغەت مەنىسىدە نېمە دەپ ئاتىلىدۇ؟

— . . .

— دۈشمەن، دەپ ئاتىلىدۇ، تەقسىر! بۇ، قانۇنشۇناسلىقتىكى ئەڭ ئىپتىدائىي ساۋات. بۇنى بەلكىم سىزمۇ چۈشىنىدىغانسىز؟!

— سەن پرولېتارىيات دىكتاتورىسىغا ھۇجۇم قىلىۋاتىمەن! بۇ سەندىكى يەنە بىر يېڭى جىنايەت.

— خاتا! سىزنىڭ ئېيتىۋاتقىنىڭىزنىڭ ھېچقايسىسى مەن تىنىگە سىغمايدۇ. بىلىشىڭىز كېرەككى، بىر - بىرىگە دۈش-مەن ھېسابلانغان ھەر ئىككى تەرەپ ئۆزئارا شەكسىز دۈشمەن ئاتىلىدۇ. ئېيتىۋاتقىنىڭىز، سىزنىڭ دىكتاتورىڭىز مېنى ئۆزىڭىزگە دۈش-مەن دەپ تاللىۋالغانىكەن، شۇبھىسىز، مېنىڭمۇ ئۇنى دۈشمەن دېيىشىم يوللۇق! بۇنىڭ ئەجەبلەنگۈدەك يەنە نېمىسى باركىن؟

— سېنىڭ بۇ سۆزۈڭ سېپى ئۆزىدىن ئەكسىيەتچىلىك.

ئەگەر ھوشۇڭنى تاپمايدىكەنەن، ياخشى ئاقىۋەت كۆرمەيسەن. — ئۇنداق ئەمەس. مەن ئەكسىيەتچىلىكتىن تېخى ناھايىدىكى يىراقمەن. سىزگە ئايان بولسۇنكى، مېنىڭ تىل تەڭكۈزۈۋاتقىنىم ھەرگىز تىنچ، بەختىيار، گۈزەل ۋەتەن بىرلىكىنى قوغداۋاتقان ھەقىقىي پرولېتارىيات دىكتاتورىسى ئەمەس، بەلكى، نۆۋەتتە بىگۇناھ گىراژدانلارنى، ھەقىقەتچىلەرنى، پاك ۋە ئادىل كىشىلەرنى باستۇرۇۋاتقان دىكتاتور. بۇ ئىككىسى تۈپتىن ئوخشاشمايدۇ.

— سەن ئەسەبىيلىشىپ قاپسەن، ھوشۇڭنى تېپىپ سۆزلە؛ بىزدە بىرلا دىكتاتور بار، بىرلا دىكتاتور! — سوراقچى چىچاڭشىپ كەتتى.

— سۆزىڭىز ئادىل بولمايۋاتىدۇ، ئەپەندىم. مەن بىلىمەنكى ھازىرقى زامان قانۇن دۆلەتلىرىدە بىر ئەمەس، ئەكسىچە ئىككى خىل دىكتاتور بولىدۇ. ئۇنىڭ بىرى پرولېتارىيات دىكتاتورىسى؛ يەنە بىرى بۇرژۇئازىيە دىكتاتورىسى.

— سوراقچى سەنمۇ ياكى مەنمۇ؟ يەنە داۋاملىق ھوشۇڭنى تاپمايدىغان بولساڭ تىلىڭنى كېسىپ تاشلايمەن.

— ئۇ ئەلۋەتتە قولىڭىزدىن كېلىدۇ. مەنمۇ سىزنىڭ شۇنداق نىيەتتە ئىكەنلىكىڭىزگە ئىشىنىمەن. چۈنكى دىكتاتور سىزنىڭ قولىڭىزدا.

— سەن دىكتاتور ئۈستىدە ئازراق گەپ ساتساڭ بولارمىدىكىن؟

— بۇ گەپنىڭ كېلىپ چىقىشىغا مەن سەۋەبچى بولغىنىم يوق، ئۇنى ئۆزىڭىز پەيدا قىلىدىڭىزغۇ؟! — مەن سېنى دىكتاتور ئالدىدا ياۋاش بول دەۋاتىمەن.

— ھەرگىزمۇ مەدداھلىق قىل دېگىنىم يوق.

— مەن دۈشمەنگە باش ئېگىشنى، تىز پۈكۈشنى خالىمايمەن. شۇڭا ماڭا دۈشمەن ھېسابلانغان سىزنىڭ دىكتاتورىڭىزغىم.

مۇ دۈشمەنلىك قارىشى بىلەن سۆزلەۋاتىمەن. قانۇنشۇناسلىق ئىلمىدە بۇ ھېچبىر ئەجەبلىنەرلىك ئىش ئەمەسقۇ؟ — پەخرىدىن دىن داۋاملىق سۆزلەيتتى. ئۇ بۈگۈن شۇنداق بىر روھ جاسارەتتە كە كەلگەن ئىدىكى، شۇ تاپتا ئۇنىڭ كۆز ئالدىدىكى قانۇن ۋەكىلىمۇ گويا چىۋىنچىلىك تۇيولاتتى.

سەن . . . سەن . . . سەن . . . سوراقچى كېكەچلەپ قالدى. ئو پەخرىدىننىڭ ئالدىدا ئۆزىنى تامامەن يوقاتىمىغان بولسىمۇ، ئەمما، كۆرۈلۈپ باقمىغان دەرىجىدە ئوڭۇشمىزلىققا ئوچرىغانىدى. دىكتاتورا دېگەن ئاتالغۇنى تىلغا ئالمىغان بولسىمۇ بولغانىكەن. بولمىسا، ئىشنىڭ بېشىدىلا مۇنداق پالاكەتكە يو- لۇقمىغان بولاتتى. ئۇ، ۋەزىيەتنى ئوڭشاشقا تىرىشتى. ئەمما، قانداق ئوڭشاش كېرەكلىكىنى ھېچ بىلمەيتتى.

— مېنىڭ سۆزۈم تېخى تۈگىگىنى يوق . . . شۇ تاپتا، يادىمغا مۇنداق بىر ئىش كېلىۋاتىدۇ، — پەخرىدىن يەنە سۆز- لەيتتى. ئۇ، ئەمدى بېشىمغا ھامان بىر كەلگۈلۈك كېلىدۇ. شۇڭا، سۆزلىمىگەندىن سۆزلىۋالغىنىم تۈزۈك دەپ ئويلايتتى. ئۇ، ئاشۇنداق بىر كۈچلۈك شىجائەتنىڭ كۈچى بىلەن قەدىمىي بىر مەسەلىنى سۆزلەشكە كىرىشتى.

— قەدىمىي گىرىتسىيەدە پۈتۈن ئەقلى - ھوشىنى چىراي- لىق كىيىم - كېچەكلەرگە بېغىشلىغان بىر ئەخمەق پادىشاھ ئۆتكەنىكەن.

— قۇرۇق گەپ قىلما! سوراقچى پەخرىدىننىڭ گېپىنى توختىتىشنى تەلەپ قىلدى.

— سوغۇق قانراق بولۇڭ ئەپەندىم، قېنى، داۋامىنى ئاڭلاڭ! — پەخرىدىن سۆزلەيتتى، ئۇ ئالتۇن - كۈمۈشلەرنىڭ ھەممىسىنى يېڭى كىيىملەرگە ئىشلىتىدىكەن. پات - پات كى- يىم - كېچەكلەرنىڭ يېڭى نۇسخىلىرى ئۈستىدە مەجلىس ئۇ- يۇشتۇرىدىكەن. ئۇنىڭ سارايدىن چىقىشىمۇ پەقەت پۇقرالارغا

ئۆزىنىڭ قانداق كىيىنگەنلىكىنى نامايان قىلىشتىنلا ئىبارەت ئىكەن. كۈنلەرنىڭ بىرىدە ساراغىغا ئىككى ناتونۇش سەيپۇلڭ (تىككۈچى) كېلىپ پادىشاھقا: بىز جانابى ئالىيلىرىغا دۇنيادىكى ئەڭ كۆركەم، ئەڭ ئاجايىپ - غارايىپ يېڭى كىيىملەردىن تىكىپ بەرمەكچىمىز دەپتۇ. پادىشاھ بۇ كىيىمنىڭ نېمە خىسلىدى تى بارلىغىنى بىلمەكچى بوپتۇ. شۇنىڭ بىلەن . . .

— گېپىڭنى توختات!

— خوش، شۇنىڭ بىلەن سەيپۇلڭ: بۇ كىيىملەر ناھايىتى يەڭگىل، كىيگەندىمۇ ھېچ نەرسە كىيىمگەندەك بىلىنىدۇ. ئۇنى پەقەت دانا، ئەقىللىق كىشىلەرلا كۆرەلەيدۇ. ئەمما دۆت، ئەقىللىرىڭىز، ئەخمەق كىشىلەرنىڭ كۆزىگە كۆرۈنمەيدۇ، دەپتۇ. پادىشاھ قىزىقىپتۇ ۋە ئۇنداق بولسا مەن كىملىرىنىڭ ئەقىللىق، كىملىرىنىڭ ئەخمەق ئىكەنلىكىنىمۇ بىلىۋالالايدىكەنمەن دەپ ئويلاپتۇ. شۇنىڭ بىلەن ئىككى سەيپۇلڭغا مەخسۇس بىر ئېغىز ئوي بوشىتىپ بېرىپ، تىكىشكە بۇيرۇپتۇ، تەلەپ قىلىنغان ئاقچىنىدىنمۇ مۇبەرىپتۇ، شۇنىڭدىن باشلاپ ئىككى سەيپۇلڭ ئۆيگە بېكىنىۋېلىپ، يالغاندىن كىيىم تىكىۋاتقان قىياپەتكە كىرىپ ئولتۇرۇپتۇ.

— توختات!

— ئىككى كۈندىن كېيىن پادىشاھ باش ۋەزىرىنى ئەۋەتىپتۇ. ئۆزى بولسا كۆرەلمەي قېلىپ، ئەخمەقلىقتە ئۇياتقا چۈشۈپ قېلىشىدىن ئەنسىرەپ بارماپتۇ، ۋەزىر كېلىپ، كۆرۈپ ھەيران بوپتۇ. سەيپۇلڭنىڭ ئالدىدا ھېچ نەرسە يوق ئىكەن. نېمىشقا كۆرەلمەيمەن؟ ۋەزىر ئۆزىچە سۆزلەپتۇ: مەن ئەخمەقمۇ؟ سەيپۇلڭ ۋەزىرگە ھېچ نەرسە بولمىسىمۇ، يېڭى كىيىملەرنى ھەدەپ ماختاپ كۆرسىتىپتۇ. سەيپۇلڭ ۋەزىرنىڭ ئەقىلدىن مەنۇن بوپتۇ. ئۇ ۋەزىرمۇ سەيپۇلڭنىڭ دۆت ئىكەن دېمىگەنلىكىدىن خۇرسەن بوپتۇ. ئۇ تېزلا پادىشاھنىڭ قېشىغا كېلىپ ھېچقاچان كۆرمىدى.

گەن يېڭى كىيىملەرنى خۇددى كۆرگەندەك بولۇۋېلىپ، تازا كۈچەپ كۆككە كۆتۈرۈپتۇ.

پادشاھ ۋەزىرنى ھەقىقەتەن دانا ئىكەنسىن دەپ ماختاپتۇ، ئاخىردا پادشاھ بارلىق ئوردا خادىملىرىنى ئەگەشتۈرۈپ، يېڭى كىيىملەرنى سىناپ كۆرۈش ئۈچۈن سەيپۇڭخانغا كەپتۇ. سەيپۇڭ پادشاھقا تون - سەرپايىلارنى كۆرسىتىپ تەرىپىنى نامايان قىلىشقا تىرىشىپتۇ. ئەپسۇسكى، پادشاھ ھېچ نەرسىنى كۆر-مەپتۇ، شۇنداقسىمۇ ئۇ، ئۆزىنىڭ دانا، ئەقىللىق ئىكەنلىكىنى كۆرسىتىشكە ئۇرۇنۇپ رازىمەن ئىكەنلىكىنى بىلدۈرۈپتۇ.

— زەھەر تارقىتىمە!

— كۆپچىلىك ئەگىشىپ «ھەقىقەتەن چىرايلىق، ھەقىقەتەن چىرايلىق» دەپ ماختىشىپتۇ، ماختاش سادالىرى ئىچىدە پادشاھ ئۆز كىيىملىرىنى سېلىۋېتىپ بۇ ئاجايىپ - غارايىپ خىسلەتلىك كىيىملەرنى كىيىپتۇ ۋە سەيپۇڭنىڭ دەۋەت قىلىشى ئاستىدا ئەينەكنىڭ ئالدىغا كەپتۇ. پادشاھ ئەينەكتە ئۆزىنىڭ ئاندىن تۇغما ھالىتىدىكى قىياپىتىنى كۆرۈپ تۇرسىمۇ، بىراق، ئەقىلگە تەمەننا قويۇپ، ئۆزىنى تازا راھەتلىك سېزىپتۇ. ھەممە ئۇنى مۇبارەكلەپتۇ. دەل شۇ چاغدا ھېلىقى باش ۋەزىر پادشاھقا، شەھەر پۇقرالىرىنىڭ پادشاھنىڭ «ئاجايىپ - غارا-يىپ» كىيىملىرىنى كۆرۈشكە ئىنتىزار بولۇپ تۇرۇشقانلىق خەۋىرىنى يەتكۈزۈپتۇ. ئەخمەق پادشاھ شۇ ھامان ئوردا خادىملىرىنى ئەگەشتۈرۈپ قىيالىغاچ ھالدا شەھەرگە قاراپ سارايدىن چىقىپتۇ. شەھەر پۇقرالىرى پادشاھنى بۇ ھالدا كۆرۈپ، قاتتىق چۆچۈپ كېتىپتۇ. دەرھال گاللىرىنى ياساپ، «يېڭى كىيىملىرى» بىلەن پادشاھنى تەبرىكلەپتۇ، شۇ ئەسنادا كىشىلەر توپى ئىچىدىن بىر كىچىك بالىنىڭ ئاۋازى ياغراپتۇ: ئانا پادشاھ ھېچ نەرسە كىيىمەپتىغۇ؟ شۇنىڭ بىلەن بىردىنلا مەيداننى جىمجىتلىق قاپلاپ كېتىپتۇ. بالا يەنە ۋارقىراپتۇ: ئۇ ھېچ

نەرسە كىيمەپتىغۇ؟ كىشىلەر ئارىسىدا كۇس - كۇس گەپلەر ئۇلغىيىشقا باشلاپتۇ. ئاڭلىدىڭىزمۇ؟ ئاۋۇ ئوغۇل بالا، پادىشاھ ئۈستىگە ھېچ نەرسە كىيمەپتۇ دەيدۇ، توغرا ھېچ نەرسە كىيمەپتۇ، بالىنىڭ سۆزى توغرا — شۇنداق، بۇ ھەقىقەتەن بىر ئاجايىپ - غارايىپ ئىشقا؟ كىشىلەر چۇقان سېلىشقا باشلاپتۇ. قېنى ئەپەندىم، سىزنىڭ ئىشلىرىڭىزنىڭ ئاشۇ ئەخمەق پادىشاھ-نىڭ ئىشلىرىدىن نېمىمۇ پەرقى بولسۇن؟

— ئېغىزىڭنى يۇم!

— ھېكايەم تۈگىدى.

— ئادەم، ئادەم كىرسۇن!

ھۆركىرەپ بوران چىقىۋاتقان جۇدۇنلۇق كېچىدە قامچا، كالتەك كۆتۈرگەن تۆت كىشى گويا قان ئىچكەن جاللاتلاردەك ئىشكىتىن ئېتىلىپ كىردى. «ئەدەپلە» دېگەن سۆز بىلەن تەڭ ئۇرۇش، قامچىلاش، سوغۇق سۇ سېپىش، يەنە ئۇرۇش، يەنە قامچىلاش، كالتەكلەش... ئازاب يەنە باشلىنىپ كەتتى. پەخرىدىن تۈرمىگە تاشلاندى.

ئۇنىڭ پۇتىغا ئىشكەل سېلىندى.

1980 - يىلى 2 - ئاي، گۇما.

مەشئۇملۇق

(ئىشقا تۇتسىنىڭ يېڭى ئەپسانىسى)

بېغىشلىما

ئاق تىكەن گۈر - گۈر كۆپەدۇر،
كۆك تىكەنگە چارە يوق.
دەردى بار ئوتتا كۆپەدۇر،
دەردى يوقنىڭ كارى يوق.
(ئۇيغۇر خەلق قوشاقلىرىدىن)

خاتىرىلىگۈچىدىن

ھاياتنىڭ مەشئۇم سىرلىرى يازغۇچى ئۈچۈن دەھشەتلىك بولمىسىمۇ، كىتابخان ئۈچۈن قورقۇنچلۇق، دۇنيادا ھەر نەرسىدىن نىڭ بېشىدىن بىرەر خاتىرە - ھايات ۋە ئۆلۈم، شادلىق ۋە قايغۇ، كۈلكە ۋە يىغى، ۋىسال ۋە ھىجران، دوستلۇق ۋە دۈش-مەنىلىك، سۆيگۈ خاتىرىلىرى ۋە ھىجران ئەسلىملىرى، بايلىق تەشۋىشى ۋە يوقسۇللۇق جەبرىسى، بىلىم غوۋغاسى ۋە نادانلىق جاپاسى قاتارلىق كۆپ ئىشلار ئۆتمدۇ. كۆڭۈل خاتىرىلىرى كىشىلەرگە كۈلپەت ياغدۇرالمىسىمۇ نۇسرەت ئېلىپ كېلەلمەيدۇ. ياشلىق تەمەنناسنىڭ قېرىلىق دۇنياسىغا كېرىكى بولمىد.

خاندەك، دەردەن سادانگمۇ دۆلەتمەن ناۋاسى بىلەن ئۆلپەتچىدە.
لىكى يوق.

بۇنى بىلمەيدۇ نادانلار ئۆزىچە كۆزلەپ ھەۋەس،
كۆزۈڭدىن ياش تۆكۈلمەي سەن كامال دانىش ئەمەس.

ھەر قۇشنىڭ ئۆزىگە ناۋاسى بار دېگەندەك، تۇتمۇ ئۆز ناۋاسىدە.
دا كۈيلەيدۇ. ئۇنىڭ كۈيى ياخشىمۇ، يامانمۇ، ھازىرچە بىرنەر.
سە دېيەلمەيمىز. قۇرداشلىرىمىز تىڭشىغاندىن كېيىن بىر نەرسە
دېيىشەر. قېنى، ئۇنداقتا ئىشقا تۇتمى ئۆز سەرگۈزەشتىلەردە.
نىڭ ئۇنتۇلماس خۇش ناۋالىرىنى، ئۆچمەس مۇڭ سادالىرىنى
ئالەمگە ياڭراتسۇن. . .

مۇقەددىمە گۈلىستان تۇتمىسى

ھەر نەرسىنىڭ شەكلى ۋە ئورنى بولىدۇ. شۇ ۋەجىدىن
ھۆرمەتلىك كىتابخاننىڭ كۆڭۈل قۇشىنى مۆھتەرەم ئىشقا تۇت-
سى تۇرغان قەدىمىي گۈزەل - سەنئەت شەھىرى «قەشقەر ئاتا»
نىڭ خۇش ھاۋالىق چىمەنزارلىقىغا باشلاشقا مەجبۇر بولىمىز.
بۇنىڭ بىلەن كىتابخان تۇتى قۇش بىلەن تونۇشىدۇ - دە،
چۈشىنىشىسىزلىك كېلىپ چىققان مەجھۇل سوئالنى ۋاقىتلىق
بولسىمۇ بەزلەشكە ئىمكان تاپىدۇ. تەبىئىيلىكى، بىزمۇ بۇنىڭ
بىلەن سۆزىمىزنىڭ بېشىدىلا ئۇچرايدىغان پېشكەللىكتىن ۋاق-
تىنچە قۇتۇلغان بولىمىز.

خوش، قەدىرلىك دوستۇم، سىز بۇنىڭدىن بىر ئەسىر
ئىلگىرىكى قەشقەر شەھىرىنىڭ «ئالتۇن دەرۋازىسى» ھەققىدە
ئاڭلىغان بولغىدىڭىز. ئەنە شۇ جايدا بىر چىمەنلىك باغ بولۇپ،

ئۆزىنىڭ كەڭ - ئازادلىكى، گۈل نۇسخىلىرىنىڭ كۆپلۈكى،
رەڭ تۈرلىرىنىڭ كۆركەملىكى، ھاۋاسىنىڭ تازا، قۇشلىرىنىڭ
خۇش ناۋالىقى، بەزمە سورۇنلىرىنىڭ ئاۋاتلىقى بىلەن ئۇ «قەشە»
قەر ئاتا گۈلزارلىقى» دەپ ئاتالغانىدى. كىشىلەر بۇ جايدا بىر
پەس ئارام ئېلىشىنىغۇ ئەسلى، ئۇنى يىراقتىن كۆرۈشىنىمۇ
ئۆزىگە پەۋقۇلئادە بىر بەخت، بەخش ۋە كەرەمنىڭ ئىلتىپاتى
دەپ بىلىشەتتى. ئۇزاق زامانلاردىن بېرى داۋاملىشىپ كېلىۋاتە-
قان دۇنيانىڭ ئەڭ ئېسىل سەيلىلىرى، بەزمىلىرى، تاكامۇل-
لاشقان ئەلنەغمىلىرى ۋە ئادەمزات ئۆرنەكلىرىنىڭ ھەممىسى
مۇشۇ جايدا مۇجەسسەملىنەتتى. شۇڭا، بەزىلەر بۇ يەرنى «شاد-
لىق گۈلىستانى» دەپمۇ ئاتىشاتتى. دەرۋەقە، كىشىلەرنىڭ تە-
رىپلەشلىرى ئاساسسىز بولمىسىمۇ، كېيىنكى كۈنلەرگە كەلگەندە
دە گۈلزارلىقتىكى قۇشلارنىڭ ئىچىدىن تىلغا كىرگەن بىر تۈتى
قۇشنىڭ ئاجايىپ - غارايىپ ۋەقەلەرنى ھېكايە قىلىشى بىلەن
باشقا ئويۇن - تاماشىلار ئازىيىپ، ھەممىنىڭ دىققىتى يېڭى
ھېكايىچىنىڭ ئىنسان قەلبىنىڭ زىل تارىلىرىنى تەۋرىتىدىغان
خىسەتلىك كۈيىگە جەلپ قىلىنىدىغان بولدى. كىشىلەر تۈتى
قۇشنىڭ ھېكايىسىنى خۇددى جامەدىكى ناماز ئەھلى ئىمامنىڭ
قىرائىتىگە ئۇن - تىنىسىز زەن قويغىنىدەك كۆڭۈل قۇلاقلىرىنى
بېرىپ ئاڭلايتتى. گەرچە تۈتى قۇش ئۆزى ئانچە چوڭ بولمىسىدە-
مۇ، ئەمما ئارچا شېخىنىڭ ئۈستىگە يېنىككىنە قونۇۋېلىپ كۈي-
لەۋاتقاندا تىڭشىغۇچىلارنىڭ كۆزلىرىگە ئۇ قەددى - قامەتلىك
كۆرۈنەتتى. ئۇنىڭ رەڭدار مامۇقلىرى بولسا گويا ئاشىق -
مەشۇقلارنىڭ كۆڭۈل نۇرلىرىنى تۆكۈۋاتقان دەك كۆزنى چېقىپ
يالتىرايتتى. تۈتى قۇش ھەركۈنى ناۋا قىلىۋەرمەيتتى. ھەر
ھەپتىنىڭ جۈمە كۈنى چۈشتىن بۇرۇن ۋە چۈشتىن كېيىن
سۆزلەيتتى. كىشىلەر مۇشۇ ۋاقىتقا تەبىئىي ئادەتلەنگەندى.
بۈگۈنمۇ جۈمە كۈنى بولۇپ، بىزنىڭ بۇ يەرگە كېلىشىمىز دەل

تۇتى قۇشنىڭ چۈشتىن ئىلگىرى سۆزلەيدىغان ۋاقتىغا توغرا كەپتۇ، بىز يېتىپ كەلگەندە كىشىلەر ئاللىقاچان يىغىلىپ بولغان، ئەمما تۇتى قۇش ھېكايىسىنى تېخى باشلىمىغانىكەن. ئارىدىن ئانچە ئۇزۇن ئۆتمەيلا ئۇ ناھايىتى جاراڭلىق زىل بىر ئاۋازدا چىرقىردى - دە، ئاندىن گۈزەل قاناتلىرىنى ئۈچ قېتىم قېقىپ، ئارچا شېخىدا ئولتۇرۇپ ئۆتمۈشتىن ھېكايە قىلىشقا كىرىشتى. جامائەتنىڭ تەشنا كۆزلىرى ئۇنىڭغا تىكىلدى. مەنمۇ ئۇزۇندىن بېرى تىلەپ كېلىۋاتقان ئارزۇيۇمنىڭ ۋەسلىگە مۇيەسسەر بولغىنىمدىن ئۆزۈمنىمۇ ئۇنتۇغان ھالدا مەستخوش بولۇپ تۇتى قۇش ئېيتقان ھېكايىدىكى ئەزىم دولقۇننىڭ چوڭقۇرتېگىگە ئىختىيارسىز ۋۇجۇدۇمنى ئاتتىم.

بىرىنچى باب سىز بۇ كىشىنى تونۇمسىز؟

كەچكى گۈگۈم ئۆتۈپ شامغا يېقىنلاشقاندا، مېھمانلار ساھىبىخاننىڭ ئۆيىگە يىغىلدى. ئۇلار ئورۇن ئالغان بۇ ئۆي ئانچە كاتتا ياسالمىغان بولسىمۇ، قەدىر ئەھۋال ئوتتۇرا تىپتىكى خانىلاردىن بولۇپ، ئەسلىدە ئۇ پۈتۈن شەھەر بويىچە ئۆزىنىڭ مېھماندوستلۇقى، توي - تۆكۈن، بەزمە - سورۇنلاردىكى خۇش مۇئامىلىلىكى، خۇش ئاۋاز - دىلكەشلىكى بىلەن تونۇلغان «جا-ئان» كوچىسىدىكى مىرئەلى ئەخمەتنىڭ ئۆيى ئىدى. ساھىبىخان كىتابخانلىرىمىزغا تونۇشلۇق بولغان باشقا سۈپەتلىرىدىن باشقا يەنە تەن قۇرۇلۇشى جەھەتتىن ئوتتۇرا بويلۇق، ئاقپىشماق، قېلىن قاشلىق، چوڭ كۆزلۈك، ئۈستۈشىغا دائىم بىر خىل رەڭدىن كىيىم كىيىدىغان، ھەرقانداق ۋاقىتتا سەرپۇش تۇماق-تىن ئايرىلماي، كىشىلەر ئىچىدە ئۆزگىچىرەك خۇلق - مەجەز-

لسرى بىلەن تۈرلىنىپ تۇرىدىغان ئاددىي ئادەملەر جۈملىسىدىن ھېسابلىناتتى. ئۇ مېھمانلارغا چاي قويۇۋېتىپ، بىر تەبىئەتچە كېزىپ خىزمەت ئادەتتىكى تەكەللۇپ سۆزلىرىنى ئېيتقاندىن كېيىن ئورنىدىن تۇرۇپ، ئەدەپلىك قىياپەتتە سورىدى:

— ئەيىبەكە بۇيرۇمايسىلەر ئەزىزلىرىم، سازەندىمىز، سوزىمىز، رۇنىمىزنىڭ گۈلى شىرمۇھەممەد ئۇكا تېخى يېتىپ كېلەلمەيۋا. تىدىغۇ؟

ئارىدىن كىمدۇر بىرى جاۋاب بەردى:

— كەچۈرىسىز، مىرئەلى ئاكا، دوستىمىز شىرمۇھەممەد ھازىرلا كېلىدۇ. ئۇ بايا ماڭا ئېيتىپ قويۇپ، ئالدىنقى كۈنى ئەنجان رەستىسىدە بىرونىڭ ئۆيىدە قالدۇرۇپ قويغان دۇتتارنى ئېلىپ كېلىش ئۈچۈن كېتىۋىدى.

بۇ سۆز بىلەن ساھىبخاندىن تارتىپ مېھمانلارغىچە سەۋر-سىزلەنگەن كۆڭۈل كاسىسى بىر پەس بولسىمۇ بوشىغاندەك بولۇشتى. ساھىبخان شام ياقىتى، شام يورۇقىدا كۆزىمىزگە تاشلانغان بۇ ئۆينىڭ مۈلۈك - جاھازىلىرىنى قىممەتلىك ۋاقتىمىزنى زايە قىلىپ بىر - بىرلەپ تەسۋىرلەپ ئولتۇرمىساقمۇ، كىتابخانلىرىمىز نۇرغۇن ئۆيىدە كۆرگەن نەرسىلىرىمىزنىڭ بۇ ئۆيىدىمۇ بارلىقى بىلەن قانائەتلىنەنمە كۇپايە. كۆرەلمىگەنلىرىمىز كىتابخانلىرىمىزغا مەلۇم بولمىغىنىدەك بىزگىمۇ قاراڭغۇ. شۇنىڭغا، بۇ ھەقتە ئارتۇقچە دەتالاش قىلىپ ئولتۇرمايمىز.

مېھمانلار ئوخشىتىپ دەملەنگەن قىزىق چاي بىلەن ئۆزلىرىنى بەھۇزۇر بەزلەۋاتقاندا ئىشىك ئاستا ئېچىلىپ، ھەممىمىزگە ئالدىن خەۋىرى يەتكەن بەزمە گۈلى شىرمۇھەممەد دۇتتارنى كۆتۈرگەن ھالدا كىرىپ كەلدى. ئۇنىڭ كىرىشى بىلەن ئۆي ئىچى دوستانە ۋە خالىس تەكەللۇپ شاۋقۇنلىرى بىلەن تولدى. شىرمۇھەممەد مېھمانلارنىڭ كۆپ قېتىم تەكلىپ قىلىشى بىلەن تۇردىن ئورۇن ئالدى. ئەمدى ئۆي ئىچى ھەممە نەرسە بىلەن —

ماددىي نەرسىلەر ۋە ئىنسان روھى بىلەن تولۇقلانغانىدى. ئادەت-تىكى تۇرمۇش قائىدە - يوسۇنلىرىدىن كېيىن ساھىبخان مېھمانلارغا ئاش تارتتى. بەزمە ئەھلى «ئالدىن تاغام، ئاندىن كالام» دېگەن ئەقلىيىنىڭ ھېكمىتى بىلەن ئاشقا تۇتۇندى.

بۇ يەردە ئولتۇرغانلار بىر - بىرىگە چۈشىنىشلىك بولغاچ ئۇلارغا بىر - بىرىنى تونۇشتۇرۇش مۇئەللىپ ئۈچۈن ھاجەتسىز كۆرۈنسىمۇ، بىراق ھېكايە زەنجىرىگە چىرمىشىپ قالغانلارغا نىسبەتەن بۇ كەم بولسا بولمايدىغان قىممەتلىك بىر ھالقا. شۇ سەۋەبتىن مېھمانلار لېگەندىكى ئوخشىغان پۈلۈلىرىغا بېقىشىدە ۋەرسۇن. بىزمۇ ئۇيەرگە چاقىرىلمىغاچقا سىرتتا تۇرۇپ، ئۇلار ھەققىدە گام ماختاش سۆزلىرىمىز بىلەن ياخشىچاقلىقىمىزنى، گام ئېۋەن تاپقۇچى سۆزلىرىمىز بىلەن قۇسۇرچىلىق ھۈنۈرىمىزنى قىلىۋېرەيلى. ئېھتىمال، مېھمانلارمۇ ئۆز سۈپەتلىرى يېزىلغاچقا ئەيىب كۆرمەس.

بۇ يەرگە جەم بولغانلار ئۆي ئىگىسى مىرئەلى ئەخمەت بىلەن قوشۇلۇپ سازەندە شىرمۇھەممەد، شائىر ئەل خوجا نەبى، ماھىر نەققاش نۇرخاتىپ ۋە لەتىپىچى ھۈسەيىن قاتارلىق سەككىز كىشى ئىدى.

ئىشتىھا بىلەن لېگەن بوشىتىۋاتقان لەتىپىچى ھۈسەيىن جۇغسىز، ئورۇق، كۆز چاناقلىرى روشەن ھالدا چوڭقۇرلاشقان، ئۆسۈك قاش، كۆز كۈنلىرىگە خاس يەڭگىل كىيىم كىيىدۇ. ئالغان 32 - 33 ياشلار چامىسىدىكى ئادەم بولۇپ، ھەممىدىن تۆۋەندە ئولتۇراتتى؛ ئۇنىڭ يۇقىرىسىدا بولسا ئېگىز بوي، قاڭشارلىق، قاپقارا بۇرۇتلۇق، يۈزى ئۇزۇنراق، كۆزلىرى ئويىناپ تۇرىدىغان، ئىككى قولىنىڭ بارماقلىرى بىرىكىپ كەتكەن ھەر-خىل رەڭ ئىللەتلىرىدىن ساقىت بولمىغان نۇرخاتىپ؛ ئۇنىڭ ئۈستۈنكى تەرىپىدە ئويىچان، كىشىلەرگە پات - پات كۆز سالىدىغان، خۇددى سورۇن كۆزەتچىسىدەك ئولتۇرىدىغان

55 - 57 ياشلاردىكى، شەھەر پۇقرالىرىغا ئوخشاش ئۇستۇش كىيگەن، سۆزلىرىدە دائىم دېگۈدەك ھېكمەت لەيلىلىرى چۈشەنمەيدىغان ھىچچىپ تۇرىدىغان بادام دوپپىلىق يېقىملىق ئادەم ئەل خوجا نەبى ئولتۇراتتى؛ ئۇنىڭ باش تەرىپىدە — ھەممىمىزگە ئايان بولغان ئۆيىنىڭ تۆرىدە ئولتۇرغان ھېلىقى بەزمە گۈلى شىرمۇ-ھەممە ئىدى. ئۇنىڭ ياخشى پېئىللىق كىشى بولۇپ تۇرەلگىنىدىنمۇ ۋە ياكى ئۆزى شۇنداق كەيپىياتنى ئۆزلەشتۈرگەنلىدىنمۇ، ئىشقىلىپ، چىراي تۈزۈلۈشى جەھەتتىن بولسۇن ياكى تەن قۇرۇلۇشى، ئادەت - يوسۇنى جەھەتتىن بولسۇن ھەممىنىڭ دىققەت - نەزىرىنى تارتىدىغان ھەممىنىڭ ئىززەت - ھۆرمىتىگە سازاۋەر خۇش چاقچاق يىگىتلەردىن ھېسابلىناتتى. بىز ئۆز مېھمانلىرىمىزنىڭ سۈپەت كۆرۈنۈشلىرى بىلەن بولۇپ كېتىۋاتقىنىمىزدا، سورۇندا بىزنىڭ دىققەتسىزلىكىمىزدىن ئۇندى تۇلۇپ قالغان باشقا يارەنلەرنى تەسۋىرلەش مەجبۇرىيىتى بىزنىڭ ئىلھام چېچەكلىرىمىزنى تۆكۈشمىزنى تولىمۇ ئىنتىزارلىق بىلەن كۈتەر ئىدى. قېنى ئۇلارنىمۇ سۈرەتلەپ كۆرەيلى، ھەي-ھات، قېرىشقاندىك رەسساملىق ماھارىتىمىز بىلەن ئۆچەك-شىپ، ئىشكىتىن «پەۋقۇلئاددە» يېڭى مېھمان كىرىپ كەلدى. ئۇ ئولتۇرغانلارنىڭ ھەممىسى بىلەن بىر قۇر سىپايلىك بىلەن كۆرۈشۈپ چىققاندىن كېيىن ئادەتتىكىچە تەكەللۇپ بىلەن ھۈسەيىنىنىڭ تۆۋەن تەرىپىدىن ئورۇن ئالدى. بۇ چاغدا لېگەنلەرمۇ ئۆزىنىڭ ئۈستىدىكى ئېغىر يۈكلەردىن ئازاد بولۇپ، ئۈستىلىق بىلەن سىزىلغان تۈرلۈك رەڭلەردىكى گۈللىرىنى كۆزگە تاشلىدىغان بولغاچقا، ساھىبخان تەرىپىدىن يېڭى مېھمانغا بىر پىيالە چاي سۈنۈلدى - دە، قايتا ئاش ئېلىپ چىقىلمىدى. كۆپچىلىك تاماقتىن كېيىنكى قائىدىلىرىنى بەجا كەلتۈرگەندىن كېيىن، ئۇ بۇنى، بۇ ئۇنى دەپ شىرمۇھەممەدىنى دۇتارغا تەكلىپ قىلدى. ئۆز تونۇشلىرى بولغاچقىمۇ ياكى باشقا سەۋەبلەردىنمۇ سازەندە

ئارتۇقچە تۈزۈت قىلماستىنلا سازنى سازلىدى - دە، مۇقام كۈيىدىن باشلىدى. ئېغىر ۋە يېنىك، جۇشقۇن ۋە مەسكىن دۇتار كۈيى ئۆيىدىكى جامائەتنىڭ يۈرەك دولقۇنلىرىنى تەۋرىتىپ، خىيال قۇشلىرىنى تەسەۋۋۇر كۆكىنىڭ چەكسىز بوشلۇقىدا پەرۋاز قىلدۇرۇشقا باشلىدى. دۇتارچى مۇقام ناخشىلىرىدىن توختىغاندا يېڭى مېھمان قاتتىق ئۈمىدلىنىپ، گويا دەردەمەنلەردەك ھېسسە-ياتتا:

— ساز - ناخشا ياخشى نەرسە، — دەيدى ۋە شىرمۇھەم-مەدكە تىكىلىپ قالدى. ھۈسەيىن سۆز قوشتى:
— ئۇنىڭ ياخشىلىقىنى، ھۆرمەتلىكىمىز، ئەمدى بىلىشىڭىزمۇ؟

— يوقسۇ، ئىلگىرىمۇ كۆپ ناخشىلارنى ئاڭلىغانمەن، ئەپسۇس، بۈگۈنكىدەك كۈيلەرنى ئاڭلاپ باقمىغانىكەنمەن. ھەقىقەتەن ماھىر، سازەندە، — دەيدى، مەيلىقىدا كۈلۈپ قويدى.

— سىز بۇ كىشىنى تونۇمسىز؟ — ئەتەي سورىدى تەئەججۈپلەنگەن ئەل خوجا نەبى. ئۇ يېڭى مېھماننىڭ ئاخىرقى سۆزلىرىنى ئويلىنىپ قالدى.
— يوقسۇ، تونۇمايمەن، — دەپ جاۋاب بەردى يېڭى مېھمان.

— ئۆزىڭىزمۇ سازچىلاردىن بولىدىكەنسىزغۇ، — دەيدى شائىر ئەل خوجا نەبى، — شۇنداق تۇرۇقلۇق نېمىشقا ئىككى سازەندە بىلىشمەيسىلەر؟
— ھەقىقەتەن تونۇشمايمىز، — دەپ سۆز قوشتى شىر-مۇھەممەد تەمكىن قىياپەتتە.

شۇ چاغدا ئۆي ئىگىسى سۆزگە ئارىلىشىپ شىرمۇھەممەدنى تونۇشتۇردى ۋە ئاخىردا دەيدى:
— بۇ كىشى بىزنىڭ دوستلىرىمىزدىن، شەھىر-

مىزنىڭ بۇلبۇلى. پات يېقىندا ئۇنىڭ شەھىرىمىزدىكى بەشھۈر مۇسسىپىتلەردىن بولغان ئابدۇكېرىم ھاجىنىڭ قىزى شەمسەمەر بىلەن تويى بولىدۇ. بەلكى ئۇنىڭ ئۆز تويىدا بۇنىڭدىن پەيزى ناخشىلارنى ئاڭلارسىز.

سۆز تۈگىمەستىنلا يېڭى مېھمان سورىدى:
— ئابدۇكېرىم ھاجىنىڭ قىزى شەمسەمەر بىلەن دەپدە-
ئىخىزمۇ؟

ساھىبخان جاۋاب بەردى:
— ھەئە، شۇنىڭ بىلەن.
بەزمە ئەھلى يېنىك كۈلۈشتى. يېڭى مېھمان شۇ ھامان چىرايغا غەيرىي تۈس بېرىپ ھىجايىدى. كىشىلەر تۈن يېرىمغا يېقىن مىرئەلى ئەخمەتنىڭ ئۆيىدىن تارقىلىشتى.

ئىككىنچى باب شىرمۇھەممەد قىزاردى

بىزنىڭ بارلىق يىگىتلىرىمىز بېشىدىن كەچۈرىدىغان ئىدە-سانىي بۇرچ، ئاخىر بىزنىڭ دوستىمىز شىرمۇھەممەدنىڭمۇ بې-شىغا چۈشتى. شىرمۇھەممەد شەمسەمەرگە ئۆيلەنمەكچى، بۇ-گۈن توي كۈنى ئىدى.

«ھەر غەربىنىڭ بىر يۆلەنچۈكى بار» دېگەندەك ئاتا - ئانىسىز ئۆسكەن، تېخى بۇ شەھەرگە كېلىپ ئۆزلەشكىنىگە ئىككى يىلدىن ئاشمىغان شىرمۇھەممەد توي رەسمىيىتى ئېلىپ كېلىدىغان ئوڭۇشسىزلىقلاردىن باش قېتىمچىلىق ھېس قىلىپ تۇرمىدى. شائىر ئەل خوجانەبى ئۇنىڭ باشقا يېقىن - يورۇق، ھەمراھلىرى بىلەن پۈتۈن تويىدا كېلىدىغان ئېغىرچىلىقلارنى ئۈستىگە ئېلىشقانىدى. يىگىت تەرىپىدىن چاقىرىلغان تويچىلار-نىڭ ئىشتىراكىدا شائىرنىڭ كەڭ - ئازادە باراڭلىق ھويلىسىدا

خۇشال - خۇرام، تولىمۇ قىزىقارلىق توي ئۆتكۈزۈلۈۋاتاتتى. ئاۋۇ مويسىپىتلار باغنىڭ ھويلىغا قارايدىغان سەيناسغا سېلىندىغان زىلچا - گىلەملەر ئۈستىدە ئولتۇرۇشقان، بۇ جاھاننىڭ ھەممە ئىسسىق - سوغۇقلىرىنى باشتىن ئۆتكۈزۈشكەن پېشقەدەملەر ساقال - بۇرۇنلىرىنى سىيپىشىپ، كۆپنى كۆرگەنلىكلىرى بىلەن ماختىنىشىپ، ئۆز سەرگۈزەشتىلىرى ئۈستىدە ھېكايە قىلىشماقتا. ھويلىنىڭ سول يان سەيناسىدا ئولتۇرغان يىگىتلەر بولسا ئالەمنى بېشىغا كىيىشىپ، كىشىنىڭ زوقىنى كەلتۈرگۈدەك شادىيانە كەيپىياتتا توي مەشرىپىنى قىزىتىشماقتا. كۆرۈنۈش ھەقىقەتەن ھەۋەسلىك ئىدى.

چۈشكە يېقىن بارلىق مېھمانلارغا ئاش تارتىلدى. ئاشتىن كېيىن تويچىلارنىڭ بىر قىسمى تارقىلىپ، يەنە بىر قىسمى توي قىزىقچىلىقىغا ھەلەك بولۇشۇپ قېلىشتى، بىر پەس سازلار، ناخشىلار ئۆز كارامىتىنى كۆرسىتىشكەندىن كېيىن تەييارلىقلارنى پۈتكۈزۈپ، جامائەت قىز يۆتكەشكە ھاجى ئائىلىسىگە ئاقتى.

ئابدۇكېرىم ھاجى كۆپنى كۆرگەن، يېشىنىڭ تەڭدىن تولىمۇ ئىسسىق مۇتالىمىسى بىلەن ئۆتكۈزگەن، ئۆز زامانىسىنىڭ ئالدىنقى رېتىدىكى ئۆلىمالاردىن ئىدى. ئۇ ئەقلىگە كەلگەندىن كېيىن ئاتىسى ئابدۇللا مەخسۇمنىڭ بىردىنبىر تۇنجى ئەركىسى بولغاچقا، ئائىلىسىدە تولىمۇ ئەتىۋارلاپ ئۆستۈرۈلدى. كۆزى ئاق - قارىنى تونۇپ بولۇشىغىلا مەرھۇم ئاتا گۆدەكنى ئاللىملىققا ئۈندەپ، ئۆزىمۇ ساۋاق بەرمەستىن ئۆزىنىڭ ھەمسۆھبەتلىرىدىن ئەزىزۇللا داموللىغا تۇتۇپ بەردى. بۇ كىچىك مەدرىسىدە بەش يىل مەرىپەت تەھسىل قىلىپ، كۆپلىگەن ئىلىم سىرلىرىنى ئىگىلەپ تۇرغىنىدا، تەقدىرنىڭ شۇم ئەلچىسى ئۇنى ھايات شامى، نىجاتلىق تىرىكى سۆيۈملۈك ئاتىسىدىن جۇدالىق پەرمانى بىلەن ۋىدالاشتۇردى.

كۆڭۈلسىز تۇرمۇش بۇ ياش تالىپنى قايغۇ - ئىلەم بىلەن بەند قىلىپ قالالمىدى. ئۇ ئۇستازى ۋە يۇرت - جامائەتنىڭ مەدەت - ئىلھامى بىلەن بۇخارا مەدرىسىگە بېرىپ ئوقۇدى. ئەنە شۇ جايدا ئۆز ئىلمىداشلىرىنىڭ تەركىبىدە يىراق ئەرەبىستان تۇپرىقىنى تاۋاپ قىلىپ قايتىشقا ئۈلگۈردى. شۇنىڭدىن باشلاپ ئۇ گەرچە ئىلىم - ئېرىپان بابدا ئۆز زامانىسىنىڭ مۆتىۋەر داموللىلىرىدىن بولۇپ قالغان بولسىمۇ، سەپەر ھۆرمىدىكى ئۈچۈن كىشىلەر ئىچىدە يەنىلا «ھاجى» ئۇنۋانى بىلەن قالدۇ. قەشقەرگە قايتىپ كەلگەندىن كېيىن ھېكمەت مەھكىمىسىگە تەكلىپ قىلىندى، ئەمما ئۇ پىتنە - پائالىيەت جەندىلىرى قاتمۇقات دۆۋىلىنىپ كەتكەن «ھەشەمەتلىك ساراي» غا يېقىنلىشىشنى ئۆزىگە ئەپسىز كۆردى - دە، يەنە ئۆز خەلقى ئىچىدە ئاددىي پۇقرالاردەك ياشاپ قالدى. ئەنە شۇ كۈنلەر ئۇنىڭ ئايالى گۈلخانم ئۆزىنىڭ ئىككىنچى قىزى شەمسىقەمەرنى بۆشۈكىدە مېھرى بىلەن ئۆستۈرۈۋاتقان يىلىنىڭ تۇنجىسى بولۇپ، قىزنىڭ ئاي جىمىلى ۋە ئەقىلگە بېشارەت بېرىدىغان قىياپىتى ھاياتقا ئۈمىد بىلەن قارايدىغان ئاتا - ئانىلارنى ئىچ - ئىچىدىن خۇشال قىلاتتى. كۈنلەر كارۋىنىنىڭ قوغۇراقلىرى ئۆمۈر ئاشقىلىرىدىكى قانداقتۇر بىر گۈزەل غايىنىڭ نازاكتىلىك مەشۇقلىرىدىن خەۋەرلەندۈرگەندەك سەبىي گۆدەكنى تېزىرەك ئۆسۈشكە تاقەتسىزلىنىپ چىلاۋاتاتتى. ئائىلىنىڭ بۇ ئۈمىد يۇلتۇزى، كۆلۈم غۇنچىسى يەتتە ياشقا قەدەم قويغاندا ئابدۇكېرىم ھاجى ئۇنى ئۆزى تەربىيەلەشكە باشلىدى. بۇ ئىپتىدائىي قىزنىڭ ساۋاتى ناھايىتى تېز چىقتى. ئۇ ئېلىپبەنىڭ بىرىنچى ھەرپىدىن باشلاپ كىشىنى زوقلاندىرغۇدەك ئۈنۈم بىلەن ئۆز قەلبىنى بېيىتىۋاتاتتى. ئۇ ئون تۆت ياشقا كىرگەندە نەۋائى خەمىسلىرىنى پىكىر بىلەن ئوقۇشقا كىرىشتى. كېيىنكى كۈنلەرگە كەلگەندە ھاجىنىڭ ئىشى - كۈشلىرى كۆپىيىپ قالغاچقا قىزنى تەربىيەلەش-

كىمۇ كۆپ ۋاقىت ئاجرىتالمايدىغان بولۇپ قالدى. شۇڭا قىزنى پات - پات قوشنىلارنىڭ قىزلىرى بىلەن بىللە مەدرىسىگە بېرىپ ساۋاق ئېلىپ كېلىشكە دەۋەت قىلىدىغان بولدى. بۇ چاغدا شەمسىقەمەر خېلى كۆپ ئىلىم - مەرىپەت سىرلىرىنىمۇ مۇتالىدە قىلالايدىغان بولغانىدى. ئۇ مەدرىسىدە ئۇستازلىرىدىن ئالغان ساۋاقلارنى قايتىپ كەلگەندىن كېيىن ئىخلاسمەنلىك بىلەن تەكرارلايتتى. بەزىدە كۈن بويى مەكتەپتىمۇ تۇرۇپ قالاتتى. شۇنىڭدىن كېيىن ئاتىسى ئۇنى ئۆزى ئۆگىنىشكە دالالت قىلدى. گۈلخانمۇ قىزىدىن بارغانسېرى مەمنۇن ئىدى. بىر كۈنى يوقلاپ كەلگەن چوڭ ئانىسىمۇ نەۋرىسىنىڭ شۇنچىۋالا كۆپ مەلۇمات ئالغانلىقىدىن سۆيۈنۈپ: «شەمسەم، ھەقىقەتەن ئەقىل بىلەن ئۆسۈۋاتىدۇ» دەپمۇ ماختاندى. ئاشۇ كۈنلەردە شەمسىقەمەر نەۋائى ئۈلگىسىدىن قىسقا - قىسقا بېيىتلارنىمۇ يازىدىغان بولدى. ئەقىلنىڭ ھېكمىتى ئۆستۈرگەن بۇ قىزغا گۈزەللىك تەڭرىسىمۇ ئۆز ئاممىتىنى دەرىخ تۇتمىدى. خۇددى سەرۋى كۆچمە تىدەك زىبا بۇ قىز ئىنسان رۇخسارىنىڭ گۈزەل قەسىرى بولۇپ كېلىۋاتاتتى. ئۇنىڭ تال - تال سۇمبۇل چاچلىرى، كەڭ پېشا - نىسى، قەلەمدە تارتىلغاندەك قاشلىرى، چولپاندەك نۇرلۇق كۆزلىرى، ئالمىدەك مەڭزى، غۇنچىدەك لېۋى ۋە ھۆسنىگە كۆركەملىك بېرىپ تۇرىدىغان كۆڭۈل كۆزىنىڭ دىلبىرى بولغان زىنقى، كۆتۈرۈلۈپ تۇرغان نازۇك كۆكسى، قىسقىسى پۈتۈن ۋۇجۇدى كىشىنى قانداقتۇر بىر چۈشىنىكسىز خىيالغا ئەسىر قىلىۋالاتتى. شەمسىقەمەر ئۆزىمۇ بەلكى يېتىلىۋاتقانلىقىنى تۈيۈنغان بولسا كېرەك، نومۇسچانلىقىدىنمۇ ياكى «كۆز تېگىش» تىن قورققانلىقىدىنمۇ، ئىشقىلىپ تالا - تۈزگە كۆپ چىقمايتتى. شەمسىقەمەر ئەمدى راستتىنلا بويىغا يەتكەنىدى. يېقىندىن بۇيان ئۇ بارغانسېرى ئويچان بولۇپ كېتىۋاتاتتى. قانداقتۇر ئىچى پۇشقاندەك ياكى زېرىككەندەك بىر تۇيغۇ ئۇنىڭ تىنچلىقىدە.

نى بۇزاتتى، ئادەتلەنگەن ئىشلىرىمۇ ياقمىغاندەك قىلاتتى. خۇمارلاشقان كۆزلىرىدە ياشلىق ئوتنىڭ شولسى يالتىرايتتى ھەقىقەتنى ئېيتقاندا ئۇ يۈرىكىدە يېڭىدىن بىخ ئۇرغان مۇھەببەت غۇسسسىنىڭ ئاھىنى چېكەتتى، چۈنكى مۇشۇ كۈنلەردە ئۇ ئەل خوجاھەبىنىڭ ئەلچىلىكى، ئاتا - ئانىلىرىنىڭ رازىلىقىدا شىر- مۇھەممەد بىلەن ھەقىقىي ساپ مۇھەببەت ئورناتقاندى. مۇشۇ ۋەجىدىن ئۇ ئۆزىنى خىلۋەترەك تۇتۇشنى ياخشى كۆرەتتى. بۇ- نىڭ بىلەن ئۆزىنىڭ پىراق ھېسىنى كۆز ياشلىرى ئارقىلىق ئىزھار قىلىپ، ئىچىنى بوشتىۋالاتتى. شۇڭا، ئادەتتە ئۇنىڭ كۆپ ۋاقتى ئۆزىگە ئايرىم بېرىلگەن ئۆيىدە كىتاب كۆرۈش بىلەن ئۆتەتتى. بۈگۈن ئۇ ئۆز خانىسىدا قىزىق كىتاب كۆرۈۋېتىپ، بۇنىڭدىن بىر نەچچە كۈن بۇرۇن ئۆزى كىتاب قېتىغا سېلىپ قويغان شىر-مۇھەممەد ئەل خوجا نەبىنىڭ كىچىك قىزى گۈلبەھ- رەم ئارقىلىق ئەۋەتكەن بىر پارچە مەكتۇپنى ئېچىپ ھەۋەس بىلەن قايتا ئوقۇۋاتقاندا توساتتىن ئىشىك ئېچىلىپ، گۈلبەھرەم كىرىپ كەلدى. شەمسەمەر ئۇنىڭدىن ئامانلىق سوراپ:

— گۈلبەھرەم يەنە نېمىشقا كەلدىڭىز؟ — دەپ چاقچاق قىلدى. گۈلبەھرەم ھەييارلىق بىلەن تارتىنمايلا جاۋاب بەردى:

— سىزنى خۇشال قىلغىلى.
— مېنى قانداق خۇشال قىلماقچىسىز؟ — شەمسەمەر قولىدىكى كىتابنى سۈرۈپ قويۇپ ئېيتتى.
— ئۆتكەنكىدەك خەۋەر بىلەن، — گۈلبەھرەمنىڭ كۈل- كىسى قىستىدى.

— يەنە خەۋەر بارمۇ؟
— بار، بۇ خەۋەرنى ئاڭلىسىڭىز تېخىمۇ بەك خۇش بولۇپ كېتىسىز.

— ئېيتىڭىز قېنى؟ — شەمسەمەر ئالدىرىدى.
— سۆيۈنچە بېرىڭ، ئاندىن ئېيتىمەن، — گۈلبەھرەم

ئەتەي گەپنى ئۇزاققا سوزدى.

— بولدى ئېيتىڭ، سۆيۈنچە بېرىمەن، — شەمسقەمەر بەكمۇ تەقەززا بولغانىدى.

— قانچىلىك؟ — سورىدى گۈلبەھرەم.

— دېگىنىڭىزچە بولسۇن.

— ئۇنداقتا ئالدى بىلەن دەپ بېقىڭا، نېمە ئېلىپ كەل-

دىم؟

— مەكتۈپ.

— توغرا بولمىدى.

— ئۇنداقتا نېمە؟

— پاك يۈرەكنىڭ مۇھەببىتى.

شەمسقەمەر ۋىللىدە قىزاردى ۋە بىر پەس بوشىشىپ قېلىشتىن ئۆزىنى ئاران قۇتۇلدۇرۇپ، رەھىمىتى ئۈچۈن گۈلبەھرەمنىڭ يۈزىگە ئاستا سۆيۈپ قويدى. گۈلبەھرەم قوينىدىن بىر كىتابنى ئېلىپ ئۇنىڭغا ئۇزاتتى.

— سىزگە شىرمۇھەممەد ئاكامدىن، — شەمسقەمەر گۈلبەھرەمنىڭ قولىدىن كىتابنى ئاۋايلاپ ئالدى. بۇ «سەنائى نەزمىلىرى» ئىدى، — ئىچىگە قاراڭ، — دېدى گۈلبەھرەم ئۇنىڭغا بېشارەت بېرىپ.

شەمسقەمەر شۇ ھامان كىتابنى ۋاراقلاپ، ئاق قەغەزگە چىرايلىق قىلىپ يېزىلغان تۆۋەندىكى خەتكە كۆزى چۈشتى:

«سۆيۈملۈكۈم شەمسقەمەر، ئامانمۇسىز، گۈلبەھرەم ئار-قىلىق ئەۋەتكەن خېتىڭىزنى تاپشۇرۇۋېلىپ قايتا - قايتا ئوقۇ-دۇم. قانچە قېتىم ئوقۇغانلىقىم، راستىنى ئېيتقاندا ئۆزۈمنىڭ-مۇ تازا ئېسىمدە يوق. ئون قېتىم، ياق ئۇنىڭدىن كۆپ ئوقۇغان-دىمەن. سىزنىڭ خەتتە بايان قىلغان ئىنسانىي تۇرمۇش قارىشى-مىز، ھايات، ۋاپا، ۋىجدان، ئەخلاق توغرىسىدىكى تەھلىللىرىد-ىڭىزنى گۈزەللىك دەرىسى، مۇھەببەت روھىنىڭ جەۋھىرى دې-

يېشىكە ئېرىشىدۇ. مەن شۇنداق ئويلايمەن: سۆيگۈ - مۇھەببەت تېپىلماس بايلىق. ئۇ كىشىگە نېسىپ بولسا، ئەمما بۇلغانمىسا، خۇددى ئۇ سىز ئېيتقاندەك ۋاپا - ۋىجدان نۇرى بىلەن يورۇتۇلۇپ تۇرسا، مەن ھەركۈنى سىزنى ئەسلەيمەن، ھەتتا بۇ ئويىدىن بىر مىنۇتمۇ ئايرىلىشقا قۇربىم يوق. گويا سىز مېنىڭ ھاياتىمدا، دەك، بارلىق ۋۇجۇدۇم سىزگىلا بېرىلگەن. شۇ سەۋەبتىن مۇھەببەت ئالدىدا ئۆزۈمنى تۇتۇۋېلىشقا ئاجىزمەن. قەدىرلىك كىم، مەندىكى بۇ چارىسىزلىقنى چۈشىنىسىز، شۇڭا ئارتۇقچە ئېيتىمىساممۇ بولار. سىزگە زامانىمىزنىڭ مەشھۇر شائىرى سە. نائىنىڭ نەزمىلىرىنى ئەۋەتتىم. كۆرۈپ بېقىڭ. كەلگۈسىدە پىكىرلىشەرمىز. ھە راست، ئۆتكەندە ئەۋەتكەن غەزىلىڭىزگە ئاھاڭ ئىشلەپ قويدۇم. ئەل خوجانەبى سىزگە ناھايىتى يۇقىرى باھا بەردى. ناخشا بۇ يەردىكىلەرگە بەكمۇ ياراپ كەتتى. ئەپ. سۇسكى، سىز تېخى ئۇنى ئاڭلىيالمىدىڭىز، بەلكى ھازىرچە ئاڭلاشقا ئىمكان بولمىسا كېرەك. ئىشىنىمەنكى، بىزنىڭ بەخت يۇلتۇزىمىز قوشۇلغاندا چوقۇم ئاڭلايسىز، مەن ئۆزۈم چېلىپ بېرىمەن. ھازىر شۇ كۈنلەرنىڭ پاتراق كېلىشىنى ئويلايمەن. ماڭمۇ، سىزگىمۇ شۇ كۈنلەر تېزىرەك كەلسە ئىدى. . . . سىزگە ئامانلىق ۋە خاتىرجەملىك تىلەيمەن.

«شىرمۇھەممەد»

شەمسىقەمەر خەتنى ئوقۇپ بولغاندا ئۇنىڭ يۈرەك دولقۇنىدىن ئۇرغۇپ چىققان قىزىللىق ئىككى مەڭزىگە تەكشى يېيىلغا. نىدى. گۈلبەھرەم چاقچاق قىلىپ:

— قانداق، خۇشال بولغانسىز، — دېدى.

شەمسىقەمەر بىرنەرسە دېيەلمىدى. ئۇ ئارتۇقچە ئويلىنىپ تۇرماستىن قولغا قومۇش قەلەمنى ئېلىپ، شىرمۇھەممەدكە خەت يازدى. خەتنى چىرايلىق قاتلاپ، گۈلبەھرەمگە ئۇزاتتى.

شەمسىقەمەردىن جاۋاب ئالغان گۈلبەھرەم تېخى ھېلى ئىككىسى پۈتۈشۈپ قويغان سۆيۈنچىسىنى ئېلىشىنىمۇ ئۈتۈپ ئويۇل - توپۇل خوشلىشىپ، يۈگۈرگىنىچە چىقىپ كەتتى. شەمسىقەمەر يەنە ئوقۇشقا كىرىشتى.

ئىشك قىيا ئېچىلىپ گۈلخانم كىرىپ كەلدى. شەمسىقە- مەر ئورنىدىن تۇرۇپ ھۆرمەت بىلدۈرگەندىن كېيىن ئانىسى ئۇنىڭ يېنىغا كېلىپ ئولتۇردى.

— قىزىم، نېمە كۆرۈۋاتىسەن، — ئانا يېقىملىق ئاۋازدا سورىدى.

— دىۋان، — جاۋاب بەردى شەمسىقەمەر، ئەمما ئۇنىڭ كۆرۈۋاتقىنى دىۋان بولماي، مەكتۈپ بولغاچقا سەل ئوڭايىسىزلا- دى - دە، خەتنى ئىچىگە سېلىپ كىتابنى يېنىغا ئېلىپ يېپىپ قويدى ۋە ئويلىنىپ قالدى. ھەقىقەتەن ئۇ مۇشۇ كۈنلەردە مۇ- ھەببەت دىۋانىنى ۋاراقلاۋاتاتتى.

— ئۆزۈڭنى بۇنچىلىك ئالغۇزۇۋەتمەسەڭمۇ بولىدۇ. شۇنچە كۆپ كىتابلارنى كۆرگەندىكىن بەس قىلساڭمۇ بولاتتى. — ئانا، كىتاب ئەقىلنىڭ جەۋھىرى. ئۇنىڭدىكى ھەربىر ھېكمەت ھاياتنىڭ چىرىغى، نۇرسىز قاراڭغۇدا قېلىش ياخشى ئەمەس - تە.

— گېپىڭ توغرا قىزىم، ئەمما سەن... ھە، بىز ئەمدى ئۆز ئىشىمىز ھەققىدە ئويلانماقۇمۇ بولاتتى.

قايسى ئىشنى، — سورىدى شەمسىقەمەر چۈشىنەلمەي. — بىلىپ تۇرۇپ بىلمەس بولۇۋالغىنىڭنى قارا، سېنىڭ ھېلىقى ئىشىڭنىچۇ؟

— چۈشىنەلمىدىم.

— ۋاي خۇدايمەي، سېنىڭ تويۇڭنى دەۋاتىمەن. ئۆتكەندە سەن خەۋەر تاپقانغۇ، ئەمدى نېمىشقا خۇپسەنلىك قىلىسەن! — ... مەن ... مەن ئۇنى كېچىكتۈرۈپرەك قىلساق.

مۇ بولار دېۋىدىمغۇ؟

— قارا سېنى، نېمىسىنى كېچىكتۈرمىز. ئاتاڭ، شائىر ئەل خوجانەبىگە «كېلەر ئازنا كۈنى توي كۈنى بولسۇن» دەپ ۋەدە بېرىپتۇ.

— دادام ۋەدە بېرىپتىما؟

— ھە، ۋەدە بېرىپتۇ. ۋەدىدىن يانسا كىشىگە ئۇيات بولىدۇ - دە!

— ئانا راستتىنلا سىلەر ۋەدە بەرگەن بولساڭلار مەيلى، سىلەرنىڭ ئارزۇيۇڭلارچە بولسۇن، مېنىڭ ئۆزگىچە پىكرىم يوق، — شۇ سۆزدىن كېيىن شەمسىقەمەرنىڭ يۈزى ھۈپپىدە قىزىل رەڭ ئالدى. دېيىشىدىغان گەپلەر ئاياغلاشقاندىن كېيىن گۈلخانم ئاستا ئورنىدىن قوزغالدى. ئانىسى چىقىپ كېتىپ، شەمسىقەمەر ئۈزۈنچىچە ھاياجىنىنى باسالمدى. ئۇ تويىنى ئويلىدى. بولغۇسى تويىنىڭ خۇشاللىقى ھەققىدە خىيال سۈردى. كۆز ئالدىدا غۇۋا جىلۋىلەنگەن بەختلىك كەلگۈسىنى كۆرگىنىدە يەنە شىرمۇھەممەدىنى يادىغا ئېلىپ ۋۇجۇدى يالقۇنلۇق ھېسلارغا تولدى.

ئازنا كۈنى توي بولدى. توي شۇنداق كۆڭۈللۈك ئۆتتىكى، پۈتۈن شەھەردىكى يېقىن - يورۇقلارنىڭ ھەممىسى چاقىرىلدى. توي رەسمىيەتلىرى ئادا بولغاندىكىن شەمسىقەمەر شىرمۇھەممەدنىڭ ۋاقىتلىق ئۆيى — شائىر ئەل خوجانەبىنىڭ قورۇسىغا يۆتكەلدى. توي ئەھلىلىرى ئۆز ماكانلىرىغا كېتىشكەندىن كېيىن شەمسىقەمەر بىلەن شىرمۇھەممەد ئالدىن بىساتلاشتۇرۇپ قويۇلغان ئەپچىلگىنە بىر ئېغىزلىق ئۆيگە ئورۇنلاشتۇرۇلدى. ئىككى يۈرەكنىڭ سۆيگۈ خۇشاللىقى شۇ تاپتا شادىيانە چۇقان كۆتۈرمىگەن بولسىمۇ، بىراق چۈشىنىش قىيىن بولمىغان ئېغىر - ئېغىر تىنىق بولۇپ سىرتقا ئېتىلىپ چىقاتتى. ئىنسان دېگەن ھېسسىياتنىڭ قولى - دە، ھېسسىياتنى تۇتۇۋالغىلى بولمايتتى.

جىملىقنى بۇزۇپ شىرمۇھەممەد سۆز قاتتى.
— سۆيۈملۈكۈم، ئىككىمىزنىڭ سۆيگۈ يالقۇنلىرىمىز
دەسلەپكى نۇرىنى چېچىۋاتقان كۈنلەردە سىز بۈگۈنكىدەك بەخت-
لىك قوشۇلۇش ھەققىدىمۇ ئويلاپ باققانىدىڭىز؟
— ئەلۋەتتە.

— شۇنداق سۆيگۈ - مۇھەببەت دېگەن ئاجايىپ بىر ھېك-
مەت، دۇنيادا مۇھەببەت دېگەن بۇ سۆز بىرلا بولسىمۇ، ئەمما
ئۇنىڭ مەنىسى ئوخشاش بولمايدۇ. گەرچە بىزنىڭ مۇھەببىتى-
مىز بۈگۈن قوشۇلۇش رەسمىيىتىنى ئادا قىلغان بولسىمۇ،
لېكىن تېخىمۇ بەختلىك مۇھەببەت، ئىشىنىمەنكى، كەلگۈسى
ھاياتىمىزدا نامايان بولىدۇ.

— شۇنداق، — تەستىقلىدى شەمسىقەمەر، — مۇھەب-
بەتنىڭ ئۆمرى قوشۇلۇشتا، بىز ئۆمۈر ئۈچۈن قوشۇلدۇق.
ياشاش ئۈچۈن مۇھەببەت، مۇھەببەت ئۈچۈن دەھشەتلىك رىيا-
زەتلەرگە بەرداشلىق بېرەلەيدىغان ۋاپالىق يۈرەك بولۇشى كې-
رەك، — ئۇ ئۇيالىغىنىدىن بولسا كېرەك، ئاخىرقى سۆزلىرىد-
ىكى ئېيتالمىدى.

— سۆزىڭىز ناھايىتى توغرا، — دېدى شىرمۇھەممەد
بىر پەس خىيال سۈرگەندىن كېيىن گېپىنى داۋاملاشتۇردى.
ئۇ ئۆتكەن كۈنلەر ھەققىدە ۋە كەلگۈسى شېرىن، گۈزەل بەخت-
لىك تۇرمۇش ھەققىدە سۆزلەيتتى، ئۇلار تونۇشۇپ توي كۈنىگە-
چە بولغان ئارىلىقتا يېزىشقان تالاي - تالاي مەنىلىك سۆيگۈ
خەتلىرى ھەققىدە ئۆزىنىڭ ئۈمىد ۋە ئىشەنچىنى سۆزلەيتتى.
ئۇنىڭ سۆزلىرى شەمسىقەمەرنىڭ مەسۇم قەلب تۈرىدە گويا ما-
ھىر نەققاش ئويغان گۈزەل نەقىشتەك ئورنىشىپ قالدى. شىر-
مۇھەممەد ئاخىر ئوتلۇق تۇيغۇ ئىچىدە شەمسىقەمەرگە يېقىنلاش-
تى. مۇھەببەت ئالىمىنىڭ بۇ تۇنجى لەززەتلىك ئۇچرىشىشىدىن
ئىككى ياش ۋۇجۇدى باھار گۈلىستانىنىڭ ياپراقلىرىدەك تىترەپ

كەتتى. شېرىن مۇھەببەت تۇيغۇسىدىن شەمسىقەمەرنىڭ يۈرەك-لىرى سۆيۈنۈپ، چولپان كۆزلىرى نۇرلىنىپ، مەخزىنىدىكى گۈلرەڭلىك زىنقى مېھرىلىك كۈلدى. شىرمۇھەممەدنىڭ قەلب جۇشقۇنلۇقلىرى ئۆرلەپ، ئىنسان تۇيغۇسىنىڭ رەناسى — مۇھەببەت پەرىشتەسى ئالدىدا، ئىشقا يالقۇندىن يىگىتلىك چىرايى ئاناردەك قىزىرىشقا باشلىدى.

ئۈچىنچى باب ئۇ مۇھەببەت ئىزدىگۈچى ئىدى

شەرقنىڭ لاتاپەتلىك نازىنىلىرىنىڭ نادىر نەمۇنىسى شەمسىقەمەر بەختلىك ئائىلىگە قەدەم باسقان كۈنىنىڭ يەتتىنچىسىدە، شىرمۇھەممەدنىڭ ئۆزى ھەققىدە ئېيتىپ بەرگەنلىرىدىن مۇنۇ سەرگۈزەشتەلەرنى بىلسۋالدى:

شىرمۇھەممەد بۇ شەھەرگە كەلگىنىگە ئىككى يىلغا يېقىن ۋاقىت بولدى. بۇنىڭدىن ئىككى يىل بۇرۇن قەشقەردە شىرمۇھەممەدنى كۆرۈش ئۈچۈن ئەمەس، بەلكى ئۇنىڭ ئۆزى توغرىدا لۇقمۇ ئاڭلاش ئەسلا مۇمكىن ئەمەس ئىدى. ھايات ئۈچۈن بەكمۇ قىممەت، ئەمما مۇھەببەت ئۈچۈن ئىنتايىن مۇشكۈل بولغان بۇ ئىككى يىللىق كۈنلەر مۇساپىسى شىرمۇھەممەد ئۈچۈن ئەلۋەتتە تېز ئۆتمىدى. ئۇ ئاخىر قىيىن ئۆتكەنلەر گەجگىسىنى پەستە قالدۇرۇپ، ئۆزىنىڭ نازاكتەلىك بەخت قۇشىنى قولغا ئالدى. توغرىسىنى ئېيتقاندا، شىرمۇھەممەد ئەسلىي بۇ شەھەرلىك ئەمەس. ئۇ قەدىمىي شەرق مەدەنىيىتىنىڭ سۇلتانى خوتەن گۈل-شەندە تۇغۇلغان داڭدار ئەلنەغمىچى سەيدۇللا ئاكتىنىڭ ئوغلى ئىدى. سەيدۇللا ئاكا ئۆز دەۋرىنىڭ تەڭرىشى يوق ماھىر سازەندىلىرىدىن بولۇپ، شېئىرىيەت ۋە ئاھاڭ كامالىتىنىڭ باھاسىز يۇلتۇزى ئىدى. سەيدۇللا ئاكا تۇرمۇش يولىغا قەدەم قويۇپ

يىگىرمە بەش ياشقا كىرگەندە ئوماققىنا ئوغۇل پەرزەنت يۈزى كۆردى. كاتتا ئات تويى قىلىپ، ئوغلىغا شىرمۇھەممەد، يەنى شىرمەسەللىك مۇھەممەد دەپ ئىسىم قويدى. ئۇنى بەكمۇ ئاسراپ، ئەتىۋارلاپ تەربىيىلىدى. شىرمۇھەممەد كىچىكىدىن باشلاپ خەلق نەغمىلىرىنىڭ مول دېڭىزىدىن ئوزۇقلىنىپ ئۆس-تى. ئۇ زېرەك ھەم شوخ بالا ئىدى. يەتتە ياشقا ئۇلاشقاندا ئاتىسى ئۇنى ئۆز ئۆيىگە ئانچە يىراق بولمىغان يەردە خۇسۇسىي مەكتەپ ئاچقان ياشانغان بىر موللىغا ئوقۇشقا بەردى. موللا ئانچە رەھىمدىل كىشى بولمىسىمۇ، بىراق ساۋاقنى پۇختا بېرىپ، ئوقۇتۇشنى چىڭ تۇتاتتى. شىرمۇھەممەد تەڭتۇشلىرى ئىچىدە ئۆگەنگەنلىرىنى پىششىق بىلىدىغانلىقى، ئەخلاقلىق ھەم تۈز خۇلقلىقى بىلەن ئالاھىدە ئايرىلىپ تۇراتتى. ئوقۇشىدىن قايتقاندا، ئائىلىسى ئانچە باياشاد ئائىلىلەردىن بولمىغاچقا ئۆي ئىشلىرىنى قىلىشقىمۇ ئۆزىگە يارىشا بۇيرۇقسىزلا تۇتۇناتتى. ئۇنىڭ بۇ ئىشلىرىدىن ئاتا - ئانىسى كۆپ رازىمەن ئىدى. بەختكە قارشى شىرمۇھەممەد ئوقۇشنى داۋاملاشتۇرۇۋاتقان ئىكەنكىنچى يىلى رەھمەتلىك ئانىسى تۇغۇتتا ئالەمدىن ئۆتتى. ئۇنى تەربىيەلەشتە ئەمدى سەيدۇللا ئاكا بىردىنبىر باشپاناھ — غەم-گۇزار بولۇپ ئوغلىنىڭ ئوقۇشنى داۋاملاشتۇرىۋەردى. شىرمۇھەممەد ئون ئالتە يېشىغىچە ھېلىقى موللىدا ئوقىدى — دە، ئاتىسىنىڭ تەكلىپى بىلەن ئۆيىگە قايتتى. ئەمدى ئۇ بالاغىتىگە يەتكەن بولۇپ، ئاتىسىنىڭ چوڭ - كىچىك ئىشلىرىغا بىمالال قارىشىپ بېرەتتى. سەيدۇللا ئاكا ئوغلى شىرمۇھەممەدنى ئاتا كەسپىگە ۋارىسلىق قىلدۇرۇش ئۈچۈن ئۇنىڭغا ئۆز ھۈنرى سازەندىلىكىنى ئۆگىتىشكە باشلىدى. شىرمۇھەممەد ئالدىدا ئاتا قەلبىدىن ئاققان ئۇيغۇر نەسلىنىڭ ئۆتكەن دەۋرلەردىكى ئىنسانىيەت ئەقىل - پاراسىتىنى ئۆزىگە مۇجەسسەملىگەن كۈيلىرى ھەمدە ئۆز مۇھىتىنىڭ تەڭداشسىز گۈزەل نەمۇنىلىرى —

گامى يۈرەكنى ئېزىدىغان قايغۇ - ھىجران، كۆلپەت - ئەلەم ياشلىرىنى تۆكۈپ، گامى مۇھەببەت ۋە شادلىق جاۋاھىرلىرىنى چاقىتىپ، گويا بىپايان دېڭىز دولقۇنىغا ئوخشاش كۈچلۈك نامايەندە بولۇپ، غايەت زور كۆركەم مەنزىرە ئېچىشقا باشلىدى. ئاتىسىنىڭ يۈرەك مۇڭلىرىنى چۈشەنگەن شىرمۇھەممەد ياشلىق ھەۋسىنىڭ ئۇرغۇپ تۇرغان زوق - شەۋقى بىلەن شېئىرىيەت ۋە ئاھاڭ سۈبھىسىنىڭ جانغا راھەت بېغىشلايدىغان سۈزۈك شەب-نەملىرىنى تەشئالىق بىلەن سۈمۈرۈپ، ھاياتنىڭ ياش گۈللىرىدىكى ياشنى تېز، كۆڭۈل گۈلىستانىنى بېيىتتى. ئۇ ناھايىتى تېز ئۆگەنگىنىدەك ئۈنۈمسۈ كۆزگە كۆرۈنەرلىك بولدى. شىرمۇ-ھەممەد ئون توققۇز ياشقا كىرگەن باھار كۈنلىرىدە ئاتىسى ئېغىر سىل كېسىلى بىلەن ئاغرىپ، ئورۇن تۇتۇپ يېتىپ قالدى. بىر كۈنى سەيدۇللا ئاكا ئۇنى يېنىغا تارتىپ:

— ئوغلۇم، ئاتاڭ بولالمايۋاتىدۇ، — دېدى.
شىرمۇھەممەد شۇ ھامان گويا بىھوش بولۇپ ئايلانغاندەك بولدى:

— دادا، سىز...

سەيدۇللا ئاكا ئوغلنىڭ كۆڭلىنى چۈشەندى بولغاي، ئۆزدىكى نى بېسىۋالغان ھالدا دېدى:

— ئوغلۇم، سەندىن كۈتكەن ئۈمىدىم بەكمۇ زور ئىدى. ھېلىمۇ ئەقلىڭ جايدا، ئاتاڭنىڭ ۋەسىيىتىنى ئېسىڭدە چىڭ تۇت. ئاتا كەسپىڭنى قەدىرلە، مەندىن كېيىن قالغىنىڭدىمۇ كۆڭلۈڭنى بۇزما، ئۈزلۈكسىز ئىزدىنىپ ئۆگەن. سەن يالغۇز قالمايسەن، مېنىڭ ھەمراھلىرىم ۋە سېنىڭ ھەمراھلىرىڭ بار. شىرمۇھەممەد ئۆزىدە قانداقتۇر بىر قاتتىق بېسىم سەزدى. ئاتا سۆزىگە پەقەت «گېپىڭىزنى چۈشەندىم» دېگەن قىسقا، ئەمما مەنىلىك سۆز بىلەن جاۋاب بەردى. سەيدۇللا ئاكىمۇ ئوغلنىڭ سۆزىنى چۈشەنگەنلىكىدىن سۆيۈنۈپ، ئىسسىقلىق كۈلۈپ قويدى.

سۆڭەكتىن ئۆتىدىغان قىش سوغۇقىنىڭ تەسىرىدىن كەڭ يۈرۈڭقاش دەرياسى يۈزىنى ئىششىتمۇۋالغانىدى. ئەتراپ مۇڭلۇق ماتەم - سۈكۈت مۇھىتىغا چۆكتى. چۈنكى ھايات ئۆزىنىڭ ئەڭ قەدىرلىك كىشىسى، كۆڭۈل شېئىرىيىتىنىڭ سادىق ئاھاڭچىسى سەيدۇللا ئاكىدىن مەڭگۈ خوشلاشقانىدى.

ھايات خوشلاشتى بىر زاتتىن، كۆڭۈللەردە پىغان ھازىر، يۇتۇشقا بەكمۇ ئاجىز بۇ ئەلەمنى كەڭ جاھان ھازىر.

سەيدۇللا ئاكىنىڭ ھازىسىغا بۇ شەھەرنىڭ ئەھلى جامائەتە-لىرىنىڭ ھەممىسى دېگۈدەك كېلىشتى. بۇ شەھەرلا ئەمەس، ھەتتا قەشقەر، يەركەنلەردىن مەرھۇمنىڭ ھايات ۋاقتىدىكى دوستلىرىمۇ كېلىشتى. ھازا مۇراسىمى قايغۇ ئىچىدە چوڭ ئۆتە-كۈزۈلدى. شىرمۇھەممەد بۇ ھازىدا چىدىغۇسىز ئازاب چەككەندىن باشقا دەپنە رەسمىيىتى يەتكۈزىدىغان بەزى ئىشلاردىن ئانچە ئارتۇقچە كۈلپەت چەكمىدى. سەيدۇللا ئاكىنىڭ جەستىنى يۇرت - جامائەت دەرەقەم تۇرۇپ ئۇزاتتى.

باشپاناھسىز قالغان شىرمۇھەممەد ئۆز يۇرتىدىن ئازار يېمىگەن بولسىمۇ، بۇ يەردە ئۇزۇن تۇرالمىدى. ئۇ ئاتىسى سەيدۇللا ئاكىنىڭ ھايات ۋاقتىدىكى دوستى - قەشقەرلىك شائىر ئەل خوجا نەبىنىڭ تەكلىپى بىلەن قەشقەرگە بېرىشقا ھازىرلىق كۆردى. ئۇ تەبىئەت ياز ھاۋاسىنىڭ ئىللىق خۇش پۇرىقىغا چۆمدى. گەن كۈنلەرنىڭ بىرىدە يولغا چىقتى. ئۇنى تۇغقانلىرى، ئەل - ئاغدەنلىرى، ئۆزى تۇغۇلۇپ ئۆسكەن ئانا يۇرتى، چىدىماسلىق بىلەن ئۇزاتتى. شىرمۇھەممەد بوستانلىق يۇرت - مەھەللىلەر-نى، چەكسىز ساي - چۆللەرنى ئارقىدا قالدۇرۇپ، ئاپتاپ قىزىتقان كۈنلەر، شېرىن سۆھبەتلىك ئايىدىڭ كېچىلەردە قەشقەر - خوتەن يولىدىكى كارۋانلار سېپى بىلەن ھەمسەپەر

بولۇپ، كۆزلىگەن مەنزىلگە قاراپ ئالغا ئىلگىرىلىدى.

شىرمۇھەممەد ئۆز سەپىرىنى داۋاملاشتۇرىۋەرسۇن، ھېكاد يىمىزنى تېخىمۇ مەنىلىكرەك قىلىش ئۈچۈن سۆزنى قەشقەرلىك شائىر ئەل خوجانەبىدىن باشلايمىز:

بىز بىرىنچى بابتىكى ئولتۇرۇشتا يۈزە تونۇشقان شائىر ئەل خوجانەبى قەشقەرنىڭ ئاتاقلىق مەرىپەتچىلىرىدىن بولۇپ، ياشىنىپ قالغىنىغا قارىماي روھلۇق ئىدى. شائىرنىڭ كىچىك-دىكى ئاتا - ئانىسىنىڭ تۇرالغۇ جايى زەرەپشان دەرياسى ۋادىسىدىكى بىر يېزىدا ئىدى. ئۇ شۇ يەردە ئۆسۈپ، شۇ يەردە ئوقىدى. ئون ياشقا كىرگەندە موللىسى ئېيتىپ بەرگەن ئادەتتىكى بېيىتلارنى يادقا ئوقۇيالايدىغان بولدى. ئون ئىككى ياشقا كىرگەندە ئۆز ئانا تىلى بىلەن يازغان بىر غەزىلى ئۈچۈن موللىسى تەرىپىدىن «نەزمىچىلەر پارس لەۋزى بىلەن يازىدۇ. سەن بۇ قائىدىنى بۇزۇپسەن» دېگەن تۇتۇقسىز تەنبىھنى ئاڭلاشتىن قۇرۇق قالمىدى. موللىسىنىڭ شىرنىسىز سۆزلىرىدىن ۋە دىل ئازار قارغىشلىرىدىن بىزار بولۇپ كەتكەن ياش شائىر ئاتا - ئانىسىغا بۇ يەردە ئۇزاق ئوقۇيالايدىغانلىقىنى، باشقا بىر جايدا ئوقۇش ئارزۇسىنىڭ بارلىقىنى ئېيتىپ، ئاتا - ئانا رۇخسىتى بىلەن قەشقەر شەھىرىگە، يەنى تۈمەن دەريا بويىغا كېلىپ، خانلىق مەدرىسىنىڭ ئەڭ كىچىك تالىپلىرىدىن بىرى بولۇپ ئوقۇشقا كىرىشتى. ئۇزاق مەدرىسە مۇتالىئەسىگە بېرىلگەن ئەل خوجانەبى ئائىلىسىگە بىر قېتىم بېرىش پۇرسىتىگە ئېرىشكەندىن باشقا، بېرىشقا ۋاقىت ئاجىرتالمىدى. ئۇ ئوقۇشنى تۈگەتكەندىن كېيىن ئۆيلىنىپ مۇشۇ جايدا تۇرۇپ قالغانىدى.

كۈنلەر مارجىنىنىڭ يىللار تەسۋىسىنى تولۇقلىشى بىلەن، ئەل خوجانەبىنىڭ بۇ يۇرتتا تونۇشقان دوستلىرى ۋە كەسپداشلىرىمۇ كۆپىيىۋەردى. ئۇنىڭ شېئىرىيەت جەھەتتىكى

شۆھرەتتمۇ ھەقلىق يوسۇندا ئەل ئارىسىدا تارقىلىشقا باشلىدى. ئەل خوجانەبىنىڭ يېنىغا كۆپلىگەن ئادەملەر — ياش شائىرلار، يازغۇچىلار، ئىلىم تەھسىلچىلىرى، مۇزىكانتلار پىكىر ئېلىش، مەسلىھەتلىشىش ياكى سۆھبەتلىشىش يۈزىسىدىن بارا - بارا كۆپلەپ كېلىشكە باشلىدى. ئۇمۇ ئاشۇ كىشىلەرنىڭ ئۆيلىرىگە بېرىپ تۇراتتى. ئاڭلايتتى، كۆرەتتى، ئۆز بىلىمىنى بېيىتاتتەتتى. شۇنىڭ بىلەن تېگىشلىك ۋاقىت ئاجرىتىپ، تاش مەتبەئە نەشرىگە خەت كۆچۈرۈپ، ھايات تىرىكچىلىكى ئۈچۈن ئاز - تولا تاپاۋەتمۇ قىلىپ تۇراتتى.

بىر كۈنى ئۇ ئۆز يېقىنلىرىدىن داڭدار ئاھاڭ ئىجادچىسى باھاۋۇدۇن تەمبۇرنىڭ ئۆيىدە قۇرۇلغان كاتتا بىر ئولتۇرۇشقا ئىشتىراك قىلىندى. سورۇن ھەقىقەتەن كۆڭۈللۈك ھەم كەڭتەك شائىدى. داستىخاندىكى نازۇ نېمەت، مېۋە - چېۋىلەر گويا جەننەتنى ئەسلىتەتتى. سورۇن ئارىلىقىدا دۇتتار - تەمبۇرلەرمۇ يۈرەكنىڭ بىلىپ بولماس بىر خىل مۇڭىنى قوزغاپ، يېڭى - يېڭى كۈيلەرگە چېلىنىپ تۇراتتى. تۇيۇقسىز سورۇندىكى جاما - ئەتنىڭ دىققىتىنى جەلپ قىلىپ، مۇنداق بىر نەزمىگە ئاھاڭ تەڭكەش قىلىندى:

مەست - بېھوشمەن مەشۇقۇمنىڭ ئىشىقىدا مەجنۇن غېرىب،
مەستلىكىمگە چارىسىزدۇر بولسا مىڭ دانىش تېۋىپ.
كۈلمە ساقىيى، ماڭا مۇنچە، سۆزدە گەر كەتسەم ئېزىپ،
چۈنكى مەست - بېھوش كىشىدە يوققۇ ھېچ نۇقسان - ئەيىب.

— ۋاھ نېمىدىگەن كارامەت ناخشا - ھە! — ئارىدىن
كىمدۇر بىرى سۆز قاتتى، — غەزەلنىڭ ئەسلىسى كىمنىڭ-
كىن؟

بۇ كۈيگە زەخمەك ئۇرغان ساھىبخان باھاۋۇدۇن جاۋاب

بەردى:

— ئەل خوجا نەبىنىڭ.

— بارىكالا، ئۇنىڭ ئاھاڭچۇ؟

ساھىبخان تولۇقلاپ ئېيتتى:

— ئۇنىڭ غەزىلى ئەل خوجانەبىنىڭ، مەن ئۇنى خوتەندە سەيدۇللا ئاكىنىڭ ئۆزىدىن ئاڭلىدىم، ئاھاڭنى ئۇ زات ئۆزى ئىشلىگەن.

— ئۇ ئاھاڭ ئىشلەيدۇ دەڭ.

— ئۈچىنچى بىر كىشى سۆز قىستۇردى.

— شۇنداق، ئۇنى ئاھاڭ گۈلشىنىنىڭ تېپىلماس بۇلبۇلى دېيىشكە ئەرزىيدۇ، راستتىنلا بىر قېتىم زىيارەت قىلغۇچىلىكى بار ئادەم.

خېلىدىن بېرى ئۇن - تىنىسىز ئولتۇرغان ئەل خوجا نەبى، تەمبۇرچىنىڭ «راستتىنلا بىر قېتىم زىيارەت قىلغۇچىلىكى بار ئادەم» دېگەن سۆزىدىن چوڭقۇر تەسرلىنىپ، ئويلىنىپ قالدى. ھەقىقىتىنى ئېيتقاندا، ئۇ يۈرىكىگە ئوت تۇناشتۇرۇۋالغان. ئۇ ئولتۇرۇشتىن قايتىپ كېلىپمۇ يىراقتا تۇرۇپ ئۆزىگە شۇنچىۋالا ئىخلاس قىلغان سەيدۇللا ئاكىنى يادلاپ ئۇزۇنغىچە تىنچلىنالمىدى. ئەل خوجانەبى راستتىن ئاشۇ ماھىر ئاھاڭچىنى زىيارەت قىلىش قارارىغا كەلگەن، شۇڭا بىرەر ئاي سەپەر تەييارلىقىنى كۆرگەندىن كېيىن خوتەنگە قاراپ يولغا چىقتى.

ئەل خوجانەبى خوتەندە سەيدۇللا ئاكا بىلەن ئۈچ ئايدەك بىللە بولدى. ئىككى يۈرەكنىڭ ھېسسىيات دولقۇنى تەڭلا ئۆر-كەشلەپ، يەنە نۇرغۇنلىغان يېڭى ناخشىلار ئىشلەندى. بۇ ئۆيدە ئەل خوجانەبىنىڭ كۆزىگە سەيدۇللا ئاكىنىڭ ئەمەس، ئۇنىڭ زېھنىلىك ئوغلى شىرمۇھەممەد مۇ ئىسسىق كۆرۈنەتتى، ھەتتا بۇ ئوغۇلنىڭ مۇزىكا جەھەتتىكى زور ئىجتىھاتىدىن ئۇنىڭ كەلگۈسىدە مۇكەممەل سازەندىلەردىن بولۇپ قېلىش ئېھتىمالىنىمۇ

سەزگەندى. ئەل خوجانەبى يۇرتىغا قايتىش ئالدىدا شىرمۇھەمەد مەد يېلىنىش بىلەن:

— يەنە بىر ئاز تۇرسىڭىز بولمامدۇ، — دەپ تەقەززا قىلغانىدى.

ئەل خوجانەبى بۇ يۇرتقا تويماسلىق، بولۇپمۇ سەيدۇللا ئاكىلارغا قانماسلىق ئىچىدە قەشقەرگە قايتتى. ئارىدىن كۆپ يىللار ئۆتمەي سەيدۇللا ئاكىلنىڭ ئاغرىپ قالغانلىقىدىن خەۋەر تاپتى - دە، يوقلاش ئۈچۈن سەپەرگە ئاتلاندى. ئەمما ئۇ ھازىغا ئۈلگۈرۈپ باردى.

ھازا ئەھلى بىلەن ئۆيەردە بىر مەزگىل تۇرۇپ، ئاتا - ئانىسىز قالغان شىرمۇھەمەدنى ئېلىپ قەشقەرگە يانماقچى بولدى. بىراق، سەيدۇللا ئاكىلنىڭ ئۇرۇق - تۇغقان، قوۋم - قېرىنداش، يار - بۇرادەرلىرى ئۇنىڭغا ئۆزرە ئېيتىپ، بالىنىڭ مەلۇم ۋاقىت مۇشۇ جايدا بولۇشىنى سوراپ، شىرمۇھەمەدنى ئېلىپ قالغان. شائىرنى بولسا ئۆزىتىپ قويۇشقانىدى. ئۇ يۈر - تىغا قايتىپ كەلگەندىن كېيىن شىرمۇھەمەدنى دائىم تۆت كۆزى بىلەن كۈتۈپ تۇردى. كىتابخان مۇئەللىپتىن ئاڭلىغان شىرمۇھەمەدنىڭ باشتىكى قەشقەر سەپىرى ئەنە شۇنىڭ ۋەجىدىن ھېسابلىناتتى.

شىرمۇھەمەد پاكار بوي، قارا ساقاللىق، خۇشخۇي كار - ۋانچى نەسرۇللانىڭ يول باشلىشىدا پېشىنىگە يېقىن ئەل خوجا نەبىنىڭ قورۇسىغا كەلدى. ئۇنى شائىر ئۆز خانىسىدا ئالىي مېھىر - ھۆرمەت بىلەن كۈتۈۋالدى. بۇ ئۆيدە شائىردىن باشقا ئىككى قىز ئولتۇراتتى. ئۇنىڭ بىرى شائىرنىڭ 12، 13 ياش - لاردىكى كىچىك قىزى گۈلبەھرەم، يەنە بىرى شەمسىقەمەر بولۇپ، ئەل خوجا نەبى شەمسىقەمەرنىڭ يېڭىدىن يازغان «گۈل - نامە» دېگەن بىر شېئىرى ھەققىدە مۇلاھىزە قىلىۋاتاتتى. ئىز - زەتلىك مېھماننىڭ كېلىشى بىلەن بۇ ئىشلارمۇ بىر مەھەل

يىغىشتۇرۇلدى. پاراڭ خېلى ۋاقتلارغىچە خوتەن تەسۋىرىدە ئاقتى. سۆز بىرىەرگە بارغاندا، شائىر تولىمۇ تەقەززا بولۇۋاتقان شەمسىقەمەرنىڭ يېڭى ئەسىرى ئۈستىدە ئاندىن گەپ ئاچتى:

— قىزىم، بۇ غەزىلىڭىز بەكمۇ ياخشى يېزىلغان. ئۇنىڭدىكى گۈزەل ھېسسىياتلىق پىكىر بۇلاق سۈيىدەك كىشى قەلبىدە زوق قوزغايدۇ. لېكىن، مۇنۇ بىر مىسراسىنى باشقىچە ئۆزگەرتىسىڭىز قانداق، مېنىڭچە، سەل تەمسىزىرەك كۆرۈنىدۇ، — ئۇ قولى بىلەن قەغەز ئۈستىنى كۆرسەتتى.

شىرمۇھەممەد بۇ كۆرۈنۈشتىن ئۆزىدە چوڭقۇر بىر تارتىش كۈچىنى سەزدى. بۇ شائىرە قىزنىڭ گۈلدەك ھۆسنى ئۇنىڭ كۆز ئالدىدا ئالاھىدە گەۋدىلىنىشكە باشلىدى.

شەمسىقەمەر شائىرغا بىرمۇنچە تەكەللۇپ سۆزلىرىنى ئېيتتى. قاندىن كېيىن گۈلبەھرەم بىلەن چىقىپ كەتتى. ئەمدى ئۆيدە ئۈچ كىشى — شىرمۇھەممەد، كارۋانچى نەسرۇللا ۋە شائىرلا قالدى، شائىر دەپى:

— بۇ قىز ناھايىتى ئەقىللىق ۋە ئەخلاىلىق، ئۇنىڭ شېئىرىيەتتىكى تالانتى كىشىنى ھەيران قالدۇرىدۇ.

— ئۆزى قەيەردىن، — شىرمۇھەممەد سورىدى.
— مۇشۇ شەھەرلىك، ئابدۇكېرىم ھاجىنىڭ قىزى، ئىسىمى مى شەمسىقەمەر، پاك ۋىجدانلىق زاتنىڭ نەسلى.

شائىرنىڭ تەرىپلىرىدىن شىرمۇھەممەدنىڭ ۋۇجۇدى يېنىك. كىنە تىتىرىدى. بۇ چاغدا مېھمانلارنىڭ ئالدىغا داستىخان تارتىلغانىدى. ساھىبخاننىڭ تەكلىپى بىلەن مېھمانلار ئىشتىھا بىلەن ئاشقا بېقىشتى. سەپەر جەبرىسىدىنمۇ ياكى ئۇچرىشىش خۇشلۇقىدىنمۇ، ئىشقىلىپ بىلىپ بولمايدۇ؛ شىرمۇھەممەد خېلى ئىشتەي بىلەن يەۋاتاتتى. كۆڭلىدە بولسا كۈچ يىغىۋاتاتتى. غىزادىن كېيىن نەسرۇللا كۆپ رەھمەتلەرنى ئېلىپ قايتتى. كەچتە شىرمۇھەممەد ئەل خوجا نەبىنىڭ خانىسىغا تۇتاش خالىي

بىر ئۆيگە ئورۇنلاشتۇرۇلدى.

ۋاقىت جەدۋىلى بىزگە ئاسانلا تولۇقلانغاندەك تۇيۇلسىمۇ، ئەمما قەھرىمانىمىزغا نىسبەتەن ئەلۋەتتە ئاسانغا چۈشمىگەن بولسا كېرەك. شۇنداقتىمۇ ئۇ كۈنلەرنى سەۋر - ئاقەت بىلەن ئۆتكۈزۈشكە تىرىشتى، بۇ قورۇ بىلەن تېزلا تونۇشتى. ئائىلە خوجايىنلىرى بىلەنمۇ قوش مېخىزدەك بولۇپ كەتتى. بۇ يەردە - كى ھەممەيلەن ئۇنى ياخشى كۆرۈپ قالغان. ئۇمۇ بۇ يەردىكىلەر - نى ياقىتۇرۇپ قالغانىدى. بولۇپمۇ ئۇنى كۆپرەك قىزىقتۇرۇۋاتقىدىكى ئويۇنچى گۈلبەھرەمنىڭ چاقچاقلىرى، تولىراق شەمسىقەمەر ئۈستىدە كېتىۋاتقان ياشلىق ھەزىللىرى ئىدى. «شەمسىقەمەر ئاچام ئەقىللىق، - دەيتتى گۈلبەھرەم شىرمۇھەممەدكە پات - پات چاقچاق قىلىپ، - خۇددى سىزگىلا لايىق باب. - بولدى، بولدى، بولدى، - دەيتتى شىرمۇھەممەد، - ئورۇنسىز گەپ قىلىپ يۈرمە.

— ئورۇنسىز گەپ؟! — ئورۇنسىز گەپ ئەمەس، بۇ بولغان گەپ.

شۇ گەپ بىلەن شىر مۇھەممەدنىڭ تىلى تۇتۇلۇپ، يۈزى ۋىللىدە قىزىرىپ كېتەتتى. گەرچە بۇ سۆز ھازىرچە راستتەك تۇيۇلسىمۇ، ئەمما گۈلبەھرەمنىڭ ئېيتقانلىرىدىن بۇ يەردە مۇ - شۇنداق گەپلەرنىڭ بولغانلىقى ياكى شۇنداق بىر ئىشنىڭ دېرىكى بارلىقىدىن مەسۇم قىزنىڭ قەلبىدەك ساپ بىر تۇيغۇ سېزىلىپ تۇراتتى. مېھمان مېھمانچە بولۇشى كېرەك. بېھۇدە قىلىقتىن پۇشايمانغا قالماسلىق كېرەك، - دەيتتى ئۇ دائىم ئۆزىنى جېكىلەپ.

شائىرنىڭ ئائىلىسى ئۆزگىچە ئىدى. بۇ يەردە ھەممە نەرسە بىلىم، ئەقىلنىڭ جەۋھىرى بولۇپ ئىپادىلەنەتتى. ئۆي ئىگىلىرىنىڭ بارلىقى ئوچۇق سۆز، خۇش چاقچاق، زېرەك ئادەملەر ئىدى. شۇ كۈنلەردە شائىرنىڭ چوڭ قىزى خەيرىنىساننىڭ بۇ

ئۆيگە كېلىشى بىلەن ئائىلە ئىچى تېخىمۇ جانلىنىپ كەتتى. ئۇنىڭ ئېرى كارۋان تارتىپ چىقىپ كەتكەن. خەيرىنسا ئۇنىڭ ئوغلى مۇخبۇل بىلەن ئاتا - ئانىسىنىڭ ئۆيىگە ۋاقىتلىق تۇرۇشقا كەلگەنىدى. خەيرىنسا بۇ يىل يىگىرمە تۆت ياشلاردىن ھالدا قىمغان، باشقا ئائىلە ئەزالىرىغا ئوخشاش «گەپتە تۈز، ئىشتا ئۈز» ئىدى. ئۇ ئۆزىنىڭ ئېيتىشىچە سەككىز ياشتا مەكتەپكە كىرىپ 13 يېشىغىچە ئوقۇغان. كېيىن كېزىك كېسىلى بىلەن ئاغرىپ، يېتىپ قېلىپ، ئىككى يىل مەكتەپكە بارالمىغان. ئون يەتتە ياشتا ياتلىق بولۇپ، ئون سەككىز ياشقىچە ئۆز ئائىلىسىدە تۇرۇپ، ئاندىن قايتا مەكتەپكە بېرىپ ئوقۇغان تالىبە ئىدى. ئۇ ئوقۇشنىڭ كېيىنكى يىللىرىدا شەمسىقەمەر بىلەن مەكتەپداش بولغانلىقىدىن ئىككىسى ئىنتايىن يېقىن دوست - جۇربىلاردىن بولۇپ قېلىشقان. شۇڭا، ئۇنىڭ شەمسىقەمەر توغرىلىق ئېيتقان نەپىسلىرىمۇ ئىسپاتلىغۇسىز ھۆججەتلەردىن بولاتتى. شىرمۇھەممەد خەيرىنسانىڭ پىكرىنىڭ كەڭلىكى، كۆڭۈل خەزىنىسىنىڭ بايلىقى ۋە ئادىمىگەرچىلىكىنى ھەرقاچان قايىلىق بىلەن تەستىقلايتتى. كۈتۈلمىگەندە بىر كۈنى خەيرىنسا ئەينى گۈلبەرەمدە كلا شىرمۇھەممەدنى غىدىقلىدى. شىرمۇھەممەد ئۆز يۈرىكىنى قانچە ئاشكارىلاي دېسىمۇ نومۇس قىلىپمۇ ياكى باشقا سەۋەبتىنمۇ ئېيتالمايتتى. بۇ چاغدا ئۇنىڭ بۇ يەردە تۇرۇپ قالغانلىقىغا بىر يىلدىن ئېشىپ كەتكەنىدى. ئاخىردا ئۇ بۇ ئائىلىنىڭ ئومۇمىي تەكلىپى ۋە ھېسداشلىقتىن قەشقەر يۇلتۇزى گۈزەل شەمسىقەمەرگە بولغان ھەقىقىي مۇھەببەت تۇيغۇسىنى ئاشكارا ئىزھار قىلىشقا مۇيەسسەر بولدى. ئابىرۇيلۇق، كۆپىنى كۆرگەن شائىر ئەل خوجانەبىنىڭ ئاتىدارچىلىقى ۋە ئورۇنلاشتۇرۇشى بويىچە ئەلچى ئەۋەتىلىپ، ماقۇللۇق ئېلىندى. ئارىسىدا كى مۇناسىۋەت تېخىمۇ قويۇقلىشىپ زەنجىردەك تۇتىشىپ كەتتى. ئەمدى ئىش توي تەييارلىقىدا كېتىۋاتاتتى.

كىشىلەر ئارىسىدا «ئىنسان بەختى جىن ئوتىغا ئوخشايدۇ. قوغلىسا قاچىدۇ، قاچسا قوغلايدۇ» دېگەن سۆز بار. شىرمۇ-ھەممەد بىلەن شەمسىقەمەر ئارىلىقىدا گۈلبەھرەمنىڭ ۋاستىچىسى-لىكى بىلەن نۇرغۇن - نۇرغۇن خەتلەر ئالماشتۇرۇلغان بولسى-مۇ، كۈنلەر بارغانچە كەينىگە سۈرۈلۈپ كەتكەندەك بىلىنەتتى. شىرمۇھەممەد ئۆز سۆھبەتداشلىرى ئىچىدە دېگۈدەك كۆپ بەزمە - سورۇنلاردا بولسىمۇ، ئەمما ھامان غەمكىندەك كۆرۈنەتتى. بۇ-نىڭ ياشلىق سۆيگۈسى ھامان ئۆزىنىڭ بەخت يۇلتۇزىنىڭ چاقىدى-شى، ۋاپا ئەخلاققا قادىر، يۈرەك ھېسسىنى چۈشەنگۈچى، چىدام - مەردلىك مەرغۇلىنىڭ ماھىر كۈيچىسىگە تېزەرەك يېتىشىنى ئۆ-مىد قىلاتتى. چۈنكى، ئۇ مۇھەببەت ئىزدىگۈچى ئىدى.

تۆتىنچى باب قارا سايە

ھاياتقا چوڭقۇر مۇھەببەت باغلاپ، بىلىم - ئىجاد، گۈزەل پەزىلەت يالقۇنىنى ئۇلغايىتقۇچى كىشىنىڭ كەينىدىن دائىم ھە-سەتخورلۇق ۋە دۈشمەنلىكنىڭ رەزىل ساقىندىلىرى سۆرىلىپ يۈرگەن بولىدۇ. ئاپتور بۇ ۋىجدانسىزلىقلاردىن ھەر قاچان ئۆ-زىنى قاچۇرۇپ تۇرسىمۇ، بىراق تۇرمۇش مەنتىقىسى ئۇنى ئىخ-تىيارسىز ھالدا ئاشۇ ئىپلاسلقلارنىڭ قارا سىرلىرىنى ئېچىشقا قوزغىتىدۇ. شۇ سەۋەبلىك يازغۇچى ھازىر ئۆزىدە پەيدا بولۇۋات-قان مەجبۇرىيەت ۋەجىدىدىن بۇ كۆڭۈلسىز ئىشقا تۇتۇندى.

خوش، ئۇنداقتا گەپنى قەيەردىن باشلىغان تۈزۈك؟ بىز گەپنى ئۇنىڭ تەھتىتىدىن باشلايمىز:

شەھەرنىڭ غەربىدىكى كىچىككىنە بىر ئايلانما كوچىدىن ئەگىپ ئۆتكەندە كۆزگە دەرھال تاشلىنىدىغان، خېلى ھەشەمەت-لىك سېلىنغان بىر ھويلىغا كىرىمىز. ئازادە پېشايۋاننىڭ دەر-

ۋازىسى ئۈچ گەز كەڭلىكتە نەقىش ئويۇپ ياسالغان. ئازادە پېشايۋاننىڭ سول تەرىپىگە خىلمۇخىل سودا ماللىرى ئۈستىدىكى ئۈستىگە دۆۋىلەپ قويولغان بولۇپ، قارماققا بۇ ھويلا ئىگىسىنىڭ سودىگەر تائىپىسىدىن ئىكەنلىكى بىلىنەتتى. چوڭ شىپاڭلىق ئايۋاننىڭ ئۈچ تەرىپىدە ئۈچ ئىشىك بولۇپ، ئۇدۇلىدىكىسى ساراي، ئوڭ ياندىكىسى مال ئامبىرى، سول ياندىكىسى ئازادە سېلىنغان مېھمانخانا ئىدى. مېھمانخانىدا تۆت كىشى ئولتۇرغان ھالدا پاراڭلىشىۋاتاتتى. تۆردىكىسى مېھمان بولسا كېرەك، ھېلىقى كىشىگە بەزىدە تەكەللۇپسىزلا گەپ قىلىپ ئولتۇراتتى. بۇ ئىككىلەرنىڭ قارشىسىدا مۇشۇ ھويلىنىڭ ئىگىسى ئىسمائىل ۋە ئۇنىڭ ئوغلى ھاپىز يۇقىرىدىكى ئىككىلەنگە تولىمۇ بەك يېقىنچىلىق بىلەن ساھىبخانلىق قىلىۋاتاتتى.

— ھەزرەتلىرىنىڭ شەھرىمىزگە قەدەم باسقانلىقلىرى بىز ئۈچۈن چوڭ خۇشاللىق، — دەيدى ساھىبخان ئىس - مائىل، — لېكىن، خانىمىمىز غورىگىل بولغاچقا ئۆزلىرىگە مالاللىق يەتتىمىكىن دەپ ئەنسىرەيمەن.

— يوقسۇ، يوقسۇ، ئۆزلىرىدەك قەدىردانلار تۇرغاندا كىشى قانداقمۇ مالاللىق ھېس قىلسۇن، — مېھمان بوۋاي شۇنداقلا ئېيتتى.

— ھېلىمۇ شەھرىڭىزلارنى ياخشى كۆرۈپ قېلىۋاتتىمىز، — دەپ قوشۇپ قويدى ئۇنىڭ يېنىدىكىسى. ئۇ سۆزلەۋاتقاندا رەڭسىز كۆزلىرى تولىمۇ خۇنۇك كۆرۈنەتتى.

— ئۆزلىرى ئالدىنقى يىلى كەلگەندە ئۇزاق تۇرالمىدىلا، بۇ دورەم كۆپرەك تۇرىدىغانلا؟ — ئىسمائىل سورىدى.

— شۇنداق، ئۆتكەن يىلى كەلگىنىمدە كۆپ تۇرۇش نىيىدىمۇ يوق ئىدى. ئومۇمەن بۇ شەھەرنىڭ سودا - سېتىق ئىشلىرىنى كۆزىتىش غەرىزىدە ئىدىم. قارىسام بۇ شەھەر خېلى تۈزۈك جاي ئىكەن. ئالغۇ - بەرگۈ ئىشلىرىدىمۇ نەپ ئالغىلى

بولدىغاندەك كۆرۈندى. شۇڭا بۇ يىل ئوغلۇمنى ئېلىپ، بىر قىسىم مال بىلەن كەلدىم. ھەزرەتلىرىنى ياردەمدە بولىدىغۇ، دېگەن ئىشەنچتىمەن.

مېھماننىڭ كالىپۇكلىرى قانداقتۇر بىر نەپ ئېلىش ئۈمىد-دە ھىجايىدى.

— ئەلۋەتتە، ئەلۋەتتە، — كۈچۈكلەندى ئىسمائىل،
— ياردەم قولىمىزدىن كېلىدۇ.

— رەھمەت، رەھمەت، ئۆزلىرىدەك ياخشى نىيەتلىك كىشىگە
ئېرىشكەنلىكىمدىن مەن كۆپ خۇشال.

— ھەزرەتلىرى ئەيبىكە بۇيرۇمايلا، ئوغلۇننىڭ ئېتى نې -
مىكىن؟ — ئىسمائىل گەپ يۆتكىدى.

مېھمان جاۋاب بەردى:

— قاھار.

— نەچچە ياشتىكىن؟

— 32 ياشتا.

— بالا - چاقىقتۇ؟

— خوش، ئىككى بالىسى بار.

— كېلىن ھازىر... ؟

— يۇرتىمىزدا قالدى، ئېلىپ كېلىش ئەپسىز بولغىنىدىن
قالدۇرۇپ قويدۇق.

— ئۇنداقتا... ؟

— مۇشۇ جايدىن ئۆيلەندۈرمىز - دە! — ھەممەيلەن
كۈلۈشۈپ كەتتى.

— شۇنداق، مۇشۇ جايدىن ئۆيلەندۈرگىنىمىز تۈزۈك.

قارىي بۇ شەھەردىن ئۆيلىنىمەن دېسە، نى - نى گۈزەللەر بار،
ئۆي - ماكانلىق بولۇپ قالسا سودا - سېتىق ئىشلىرىغىمۇ

پايدىلىق.

— مەنمۇ شۇنى ئويلىدىم. شۇنداق قىلىپ، مۇشۇ شەھەر -

لك بولۇپ قالساق، سودا ئىشلىرىمىزدىمۇ ئۈزۈلۈپ تامىدۇ.
ئۆزى ئۈستىدە بولۇۋاتقان بۇ پاراختلاردىن قاھار ئىنتايىن
خۇش بولدى. ئۇنىڭغا نىسبەتەن بۇ سۆزلەر گويا ئوت ئۈستىگە
ياغ قويغاندەك ئىدى. ساھىبخان چاي قويۇپ تاشقىرىغا چىقىپ
كەتتى. سۆز ئۇراندىن بۇ ئىككى كىشىنىڭ بۇ شەھەرگە «مېھ-
مان» ئىكەنلىكى ھەممىمىزگە مەلۇم بولدى.

بۇ يەردە قەدىرلىنىۋاتقان مېھمانلار ئەسلىدە جۇڭغار ئويمان-
لىقىدىكى داڭقى چىققان رىقابەتچى سودىگەر جاپپار قالماق ئى-
دى. ئۇ تېرىققا ئۈشكە قويىدىغان پىخسىق كىشى بولغاچقا ئۆز
كەسىپداشلىرى ئىچىدە دائىم يېتىم قالاتتى. بىرى بىلەن تو-
نۇشقاندا دەسلەپ ناھايىتى يېقىنلىشىپ، ئاپاق - چاپاق بولۇپ
كېتەتتىۋ كۆزلىگەن پايدىسىنى ئېلىپ بولۇپلا پىتىنخورلۇق
قىلىپ ئۇنى يامانلايتتى. يۇرتدىكىلەرمۇ ئۇنىڭدىن بەزگەچكە
نەپرەتلىنەتتى. ئامال بولمىغاندىن كېيىن ئۇ باشقا جايدىن ئۇۋا
ئىزدەشكە كىرىشتى. قېرىپ، جېنى تۇمشۇققا يەتكىنىدىن
خەۋىرى يوق، 65 يېشىدا قەشقەرگە كەلدى. يىرىم يىل دېگۈ-
دەك تۇرۇپ، قۇۋلۇق بىلەن ھېلىقى ساھىبخان ئىسمائىلنى
قولغا كىرگۈزۈۋالدى. ئىسمائىل ئۇنى مېھمانلاپ كۈتۈۋالدى.
جاپپار قالماق قايتىپ كېتىپ، مانا بۇ دورەم بىرى ئىككى بولۇپ
كەلدى. ئۇنىڭ ئوغلى قاھارمۇ «مال ئىگىسىنى دورىمىسا ھا-
رام» دېگەندەك دادىسىنى دورىغان «ئالا قۇيرۇقنىڭ نەسلى چالا
قۇيرۇق» ئىدى. ئۇ مۇشۇ يېشىغىچە تۆت خوتۇن ئالغان بولسى-
مۇ، ھېچقايسىسى بىلەن ئەر - خوتۇندەك ئۆتۈشمىدى. ئالدىنقى
خوتۇنلىرى بۇ شەھۋەتپەرەس مەخلۇقنىڭ زورلۇقىغا تاقەت قى-
لىپ تۇرالماي نىكاھتىن ئاجراشتى. ھازىرقىسى بىلەنمۇ تازا
لىڭگىپاي، ئەپلىشەلمەي تۇرىدۇ. كېيىن ئۇنىڭ بىلەنمۇ نېمە
بولىدۇ، نېمە ئەمەس، ھازىرچە ئۇققىلى بولمايدۇ. قاھارنىڭ
ئەنە شۇنداق ئىللەتلىرى بولغاچقا يۇرتىدىكى بىر دېمەتلىكلىرىمۇ

ئۇنى ياخشى كۆرمەيتتى. بۇ قېتىم ئۇ دادىسى بىلەن بىللە جەنۇب سەپىرىگە چىققانلىقىدىن بەك مەمنۇن ئىدى. بايقىق خوتۇن توغرىسىدىكى پاراڭدىن ئۇنىڭ شەھۋانىي ھەۋسى يەنە قوزغىلىپ، سىرتىغا چىقارمىغان بولسىمۇ ئىچىدە بەشىنچى خوتۇننى ئېلىش قارارى بېكىتىلىپ، ھاراملىقنىڭ خالىتىسى بولغان كۆكسى كۆ-تۈرۈلۈپ كەتتى. ئۇنىڭ تەلەتى ئورا كۆزلىرىدىن باشلاپ يۇڭلۇق ئېڭەكلىرىگىچە غەلىتە بىر تۈسكە كىردى.

بۇ چاغدا ساھىبخان ئىسمائىل كىرىپ، مېھمانلىرىنىڭ ئالدىغا داستىخان سالدى. ھارام تاماقلارنىڭ ھەربىرىگە قەشقەر چىنىلىرىدە ھاردۇق ئېشى تارتۇق قىلىندى.

* * *

قاھار كەلگىنىگە بىر ھەپتە بولماي ئىسمائىلنىڭ ئوغلى ھاپىزنى خوتۇنبازلققا ئالدىرىتىشقا كىرىشتى. قاھار تۈلكە مەجەز، ھارامزادە تەبىئەتتە بولغاچقا ھاپىزنى تېزلا ئەر-مەك قىلىۋالدى. ھاپىز مەدرىسىدە ئوقۇيتتى. ئۇ مەدرىسىدىن قايتىپ كېلىپ بولغۇچە قاھار سەۋرىسىزلىنەتتى. ھاپىز كېلىشى ھامان يېنىغا چاقىرىپ، ياقسۇن - ياقمىسۇن بولمىغۇر گەپلەر بىلەن قۇلاقنى ئاغرىتاتتى. ئۇنىڭ دەيدىغان گېپى «پۇل تاپسام، باي بولسام، ئۆيلەنسەم، جاي تاپسام» ئىدى. ئۇ ھاپىزدىن مەدرىسە گۈزەللىرى ھەققىدە ئاڭلىغاچقا بۈگۈن ھاپىزنىڭ كېلىشىنى پايلاپ، ھاپىزغا يالۋۇرۇپ - ياقىتۇرۇپ، ئەتە ئۆزىنى مەدرىسىگە بىللە ئېلىپ بېرىشىنى ئۆتۈندى. ھاپىز يۈز - خاتىر قىلىپ، ياق، دەيمىدى، قاھار كېچىنى بەكمۇ تەستە تاڭغا ئۆلدى. ئەتىسى سەھەردە ھاپىز بىلەن بىللە مەدرىسىگە ماڭدى. ئەسلىي قائىدە بويىچە مەدرىسىدە غەيرىي كىشىلەرنىڭ بولۇشى مەنئى قىلىناتتى. شۇنداقتمۇ قاھار ھاپىزنىڭ ھىماتى ئاستىدا

مەدرىسە ئىچىگە كىرىۋالدى. ئۇ تالىپلار قورۇسىنىڭ ئالدىغا يەتكەندە دەرۋازىدىن كىرىۋاتقان ئىككى تالىبەنىڭ بېشىغا كۆز تاشلىدى. كۆز ئۈزمەي چېكەتكىدەك قانداق بولسىمۇ، قىزلارنىڭ چىرايىنى ئېنىق كۆرەلمىدى. ئۇلار ئەگىشىپ كېتىشكەندى. قاھار ئارتۇق تۇرۇشقا تاقەت قىلالىمىدى. تالىپلار يېنىدا مەنىسىز قاراپ تۇرۇشتىن ئىچى پۇشتى بولغاي، قايتىپ كەتتى. ئارىدىن ئۈچ كۈن ئۆتۈپ چۈشلۈكى ھاپىزغا غىزا ئەكەلگەنلىكى باھانىسىدە يەنە بىر قېتىم مەدرىسگە كەلدى. ئۇ ئىشىكتىن كىرگەندە، تالىبەلەر قورۇسىنىڭ ئالدىدا كىتاب ئو-قۇپ تۇرغان ئىككى قىزغا كۆزى چۈشتى. قىزلارنىڭ يۈزىدىكى نىقاب بېشىغا تاشلانغاچقا ئۇلارنىڭ چىرايىنى ئېنىق كۆرۈشكە بولاتتى. قاھار ئاچ كۆزلۈك بىلەن قارىدى. قىزلار دەرۋازىدىن غەيرىي كىشىنىڭ كىرىۋاتقانلىقىنى كۆرۈپ دەرھال نىقابلاندى، ئۆزىنى يوقاتقان قاھار دىققەت قىلمىغان بولسا شۇ تاپتا ئالدىدىكى تاشقا پۇتلىشىپ ئاللىقاچان يىقىلىپ چۈشكەن بولاتتى. ئۇ ئالدى-راش قولىدىكى غىزانى ھاپىزغا بەردى - دە، ئۇنى چەتكە تارتىپ سوردى:

— شەمسقەمەر، — دەدى ھاپىز ئۇنىڭغا تو - نۇشتۇرۇپ، — شەھىرىمىزنىڭ ئاتاقلىق ئۆلىماسى ئابدۇكېرىم ھاجىنىڭ قىزى.

— ئۇ مەدرىسە تالىبەسىمۇ؟ — ياندۇرۇپ سوردى قا- ھار.

— ياق بۇ يەرگە ساۋاق ئېلىشقا كەلگەنمىش. ئەسلى ئۇ ئۆيدە ئوقۇيدىكەن، — تولۇقلىدى ھاپىز.

— نېمىشقا بۇ يەردە ئوقۇمايدۇ؟ — دەدى قاھار. — ھاجى كۆپ بىلىملىك ئادەم، ئۆزى تەربىيەلەشكە نىيەت قىلغان بولسا كېرەك.

— ئۆزى تەربىيەلەشكە ئۇنداقتا بۇ قىز بۇ يەرگە قانداق

بولۇپ كېلىپ قالدى؟
بۇ تېتىقسىز سوئاللاردىن ھاپىز گەپنى ئۈزدى.
— بۇنى مەن ئوقمايدىكەنمەن، ئىشقىلىپ دادىسىنىڭ چو-
لى تەگمىگەندۇ ياكى باشقىدىندۇر. شۇڭا بۇ يەرگە كەلگەن بولسا
ئېھتىمال.

«ئېھتىمال» سۆزىدىن قاھار كۆپ سوراقتا پېتىنالمىدى.
قايتىپ كەلگەندىن كېيىن ئۇ يالغۇز يېتىپ، ھاجى قىزى شەم-
سىقەمەر ھەققىدە ناھايىتى ئۇزۇن ئويلىدى. ئۇنىڭ خىيالىدىن
بىر قارا سايە شەمسىقەمەرنىڭ ئۈستىگە بېرىپ ئەگىپ توختى-
دى.

بەشىنچى باب ئالتۇن ئۈزۈككە ياقۇت كۆز

كەچلىك بەزمە داۋاملىشىۋاتاتتى...

مانا ئالدىمدا تۈرلەندى ھاياتقا رەھنەما سۆيگۈ،
گۈزەللىك ۋەسلىدە يانغان مېھرىلىك نۇر - زىيا سۆيگۈ.
ئۆتۈپتۇ قانچە ئاي - كۈنلەر دىدارغا تەلمۈرۈپ كۆزلەر،
ئەجەپمۇ تەشنا - زار قىلدى كۆڭۈلنى دىلرەبا سۆيگۈ.
ۋاپا ۋە مۈلكى ۋىجداننى ئۆمۈرگە ئەيلىدىم يۇلتۇز،
ۋىسالغا يەتكۈسى تەھقىق ئۈمىدۋار كىمىيا سۆيگۈ.

شىرمۇھەممەدنىڭ يۈرەكىنى ئېزىدىغان تەمبۈر كۈيىدىن
ئۇرغۇپ چىققان بۇ يېقىملىق سادا تېخى ھېلىلا كەچلىك غىزادىن
كېيىن ئەل خوجا نەبى ئائىلىسىدە تۈزۈلگەن بەزمىدە ئولتۇرغان
نۇرخاتىپ، ھۈسەيىن لەتىپىچىدىن تارتىپ ساھىبخانغىچە ھەم-
مىنىڭ دىققەت قۇشىنى ئۆزىگە رام قىلىۋالدى. بولۇپمۇ ھۈسە-

يىن لەتپىچى بەك تەسرلەندى.

بۈگۈنكى بەزمە ئانچە كاتتا ئۇيۇشتۇرۇلمىغان بولسىمۇ، ئەمما ساھىبخانىنىڭ قەدىرلىك مېھمانلىرىنىڭ ھەممىسى جەم بولۇشقاندى. شائىرنىڭ ئىككى ئېغىز ئۆيى تۈزەشتۈرۈلۈپ، ئەرەكلەر شائىر تۇرىدىغان مۇشۇ خانىدا، ئاياللار بۇ خانىغا تۇتاش بولغان خەيرىنسا ۋە گۈلبەھرەلەر تۇرىدىغان خانىدا جاي ئېلىشقاندى. بەزمىنىڭ بېشىدىلا شىرمۇھەممەد تويىدىن ئىلگىرى شەمسىقەمەر تەرىپىدىن ئەۋەتىلگەن يۇقىرىدىكى غەزەلگە سېلىنغان ئاھاڭنى ئورۇندىدى. ياندىكى خانىدا ئاياللار جامائەتتىكى نىڭ ئىچىدە ئولتۇرغان شەمسىقەمەر شۇ تاپتا ناخشىنى ئاڭلاپ كۆڭلىدە، ئېرىنىڭ بۇ ماھارەتلىك ھۈنرىدىن ئىختىيارسىز مەمنۇن بولۇپ كەتتى. ئىككى خانىدىكى ئايرىم - ئايرىم ئولتۇرۇشقان بەزمە ئەھلىلىرىنىڭ بارلىقى ئاشۇ ھېسسىياتقا ئورتاق بولۇشتى. يېڭىدىن تۇرمۇش يولغا مۇستەقىل قەدەم قويۇۋاتقان شىرمۇھەممەد ۋە شەمسىقەمەر — بۇ ئىككى ياش ئەر - خوتۇن يېقىندىن بۇيان بارلىق زېھنى بىلەن ئىجادىيەتكە بېرىلىپ كەتكەن بولۇپ، بىرى نەزمىسىنى يازسا، بىرى كۈيىنى ئىشلەيتتى. شۇنداق بولغىنىدىن ئۇلار توي قىلىپ ئۇزاق ئۆتمەيلا بۇ شەھەردىكى ناخشا دۇنياسىنىڭ يېڭى ئاھالىسى كىشىنى تاڭ قالدۇرغۇدەك ھالدا كۆپىيىپ كەتتى. كونا ناخشىلارغا يېڭى ناخشىلار قوشۇلغاندى. مۇشۇ ئىشلار تۇيغۇسىدىن بۈگۈن كەچ شائىر ئەل خوجا نەبى بەزمە ئۇيۇشتۇرۇپ، ئۆز يېقىنلىرى بىلەنلا يېڭى ناخشىلارنى ئاڭلاپ بېقىشماقچى بولدى. ئۆز ئاتىسىدەك مېھرىبان ئەل خوجا نەبىنىڭ مەقسىتىدىن ۋاقىپلانغان شىرمۇھەممەد پۈتۈن ئىقتىدارىنى ئىشقا سېلىپ، ئايالى شەمسىقەمەر ئىجادىنى نامايان قىلدى. يالغۇز بۇلا ئەمەس، شۇ كۆرۈنۈشتە ئۇ ئۆزىنىمۇ نامايان قىلىۋاتاتتى. ئۇ بۈگۈن بۆلەكچىلا روھلۇق كۆرۈنەتتى.

بەزمە كۆيى سېلىككەن ئارسالىدى پەيتتىن پايدىلىنىپ،
ھۈسەيىن سۆز قاتتى.

— بىزمۇ باشتا مۇشۇنداق بولۇشنى ئويلىغاندۇق. شىر-
مۇھەممەد بىلەن شەمسىقەمەرنىڭ تويىدىن مانا ئەمدى بىز ئۇنىڭ
مېۋىلىرىنى تېتىپ ئولتۇرۇپتىمىز، — ئۇ سوئال نەزىرىدە نۇر
خاتىپقا قارىدى.

— شۇنداق، — دەيدى نۇر خاتىپ — رەسساملقتا رېڭى
رېڭىگە ماس بولۇش لازىم، دەيدىغان گەپ بار. ئۆكىمىز شىرمۇ-
ھەممەد بىلەن شەمسىقەمەرنىڭ قوشۇلۇشى ئەنە شۇنىڭ جۈملى-
سىدىن، خۇددى گۈلى گۈلىگە كەلدى.

ھەۋەسلىنىپ ئولتۇرغان ئەل خوجا نەبى تەستىقلىدى:

— ئالتۇن ئۈزۈككە ياقۇت كۆز.

سۆزنىڭ جايىغا چۈشكەنلىكىدىن ھەممەيلەن كۈلۈشۈپ كەت-
تى. ئەر كەلەرنىڭ كۈلكە تەسىرىدىن ئۇياقتىكى ئاياللارمۇ گويى
بۇلبۇلگويادەك قاقاقلاپ توختاشتى. شىرمۇھەممەد يەرگە قار-
دى.

بەزمە ئەھلى ئېغىر ياتقۇغا يېقىن تارقاشتى. ئەر - خوتۇن-
لار كۆپ تەكەللۈپلاردىن كېيىن خۇشال - خۇرام ئۆز ماكانلىرى-
غا جۈنەشتى. ئۇلارنىڭ يېڭى ئائىلىسى ھەقىقەتەن بەختلىك.
ئۇلاردا نە ماجىرا، نە قايغۇ تەشۋىشى بولسۇن دەيسىز؟ شىرمۇ-
ھەممەد بىلەن شەمسىقەمەرنىڭ چىرمىشىپ كەتكەن مېھىر -
مۇھەببىتىنى تەسۋىرلەشكە ئاجىز ئىدى.

يېڭى ئەر - خوتۇنلار بەختلىك يېڭى ئائىلىگە قەدەم باسقان-
دىن باشلاپ ئۆز تۇرمۇشلىرىنى غايىدىكىدەك قىلىپ تۈزەشتۈ-
رۈۋالغاندىن كېيىن، شائىر ئەل خوجانەبىنىڭ تەكلىپى ۋە تۈرت-
كىسى ئاستىدا ئۆز خەلقىنىڭ مۇنەۋۋەر مەدەنىي يادىكارلىقلىرى-
نى يىغىش، رەتلەش خىزمىتىگە كىرىشىپ كېتىشكەندى. كې-
رەكلىك نەرسىلەرنى ئەل خوجانەبى يەتكۈزۈپ بېرەتتى. كۆپلە-

گەن ماتېرىياللارنىمۇ شائىر ئۇزۇندىن بېرى يىغىپ يۈرگەچكە پائالىيەت بەكمۇ راۋان كېتىۋاتاتتى. شىرمۇھەممەد ئاھاڭ مېھنەت نىتىگە، ئەل خوجا نەبى بىلەن شەمسىقەمەر ئەدەبىيات تەزكىرىسىگە تەر تۆكەتتى. كېيىنكى كۈنلەردە شائىر ئەل خوجا نەبى چوڭراق ھەجىمدىكى داستان ئىجادىيىتىگە كىرىشكەنلىكتىن بۇ جەھەتتىكى بارلىق ئىش شىرمۇھەممەد بىلەن شەمسىقەمەرنىڭ ئۈستىدە قالدى.

ئالتىنچى باب كەلگىندىن شۇمۇلۇقى

بۇ چاغدا جاپپار قالماق يېڭى بازار رەستىسىدىن ئۆي - جاي ئېلىپ، سودا - سېتىق ئىشلىرى بىلەن بۇ كوچىنى تولۇق ئىگىلىگەنىدى. ئۇنىڭ ئوغلى قاھارمۇ پىتىرلاپ تۇرالمايغىنىدىن سەيياتلىق تورلىرىنى تېخىمۇ كەڭ يېيىشنى باشلىۋەتتى. شەمسىقەمەرنىڭ غايىۋانە ئوتىدا قاتتىق ئازابلىنىۋاتقان دەردەمەننىڭ كېچىنى تاڭغا ئۆلىمىقى مۇشكۈل بولاتتى. جازانە ئېشىغا ئېچىر - قاپ تۇرغان جاپپارمۇ بۇ شەھەرلىكلەردىن ئۈستىلىق بىلەن كۆپ - لەپ - كۆپلەپ نەپ يۇلۇۋېلىشقا باشلىدى. ئۇنىڭ قۇۋلۇقىدىن ھازىرچە «مۇكاپات» ئالمىغان شەھەر خەلقى تېخىچە ئۇنىڭ نام - ئۇچۇرىنى ئاڭسىز ھالدا كۆكلەرگە كۆتۈرۈپ يۈرۈشەتتى. چۈنكى ئۇ قۇۋلۇق، ئالدامچىلىق نىقابى بىلەن سېھىرلەنگەنىدى. كىتابخاننىمىزنىڭ ئېسىدە بولسۇنكى، بۇ ئىشلار مۇئەللىپ تەرىپىدىن ئالدىنقى بابلاردا تەسۋىرلەنگەن شىرمۇھەممەد بىلەن شەمسىقەمەرنىڭ تويىدىن خېلى بۇرۇنقى ۋەقەلەر ئىدى. قاھار ھاپىز بىلەن بىللە مەدرىسىگە بېرىپ، ھېلىقى ساھىبجامالنى كۆرۈپ قايتىپلا، بىر ئىزىدا تۇرالمايدىغان بولۇپ قالدى. ئۇ كۈنلەپ - ھەپتەلەپ كۆپىيىۋاتقان مال - دۇنياسىغا،

كۆتۈرۈلۈۋاتقان ۋاقىتلىق ئابروىغا ئىشىنىپ، ھاجى ئائىلىسىدە - گە قاراپ سىلجىماقچى بولدى. پۇل - بايلىقىم بولغاچقا ھەرقانداق چەكلىمىدە ئۇچۇۋاتقان ئۈرۈمچىگە قوشنىمۇ قولۇمغا ئالالمىدىمدا گەپ يوق، دەپ ئويلايتتى. ئۇنىڭچە مال - دۇنيا جان، جان بولمىسا ئۇمۇ بولمايتتى. شۇنداق قىلىپ ھاجى ئائىلىسىگە ئەل - چى ئەۋەتتى. مەغلۇپ ئەلچى سالپىيىپ قۇرۇق قول قايتتى. ئارقىمۇ ئارقا تەكرارلىنىۋاتقان ئەلچىلىك ئۈمىدىنىڭ ھەممىسى يوققا چىقتى. ئاخىردا ئۇ يەنە شەمسىقەمەرنىڭ ئۆزىدىن خەۋەر ئاڭلاپ بېقىش كويىدا بىر كەمپىرنى ئەۋەتتى. دەۋەقە، بۇ قېتىم ئۇنىڭ ئۈمىدى يەردە قالمىغان، شەمسىقەمەردىن جاۋاب ئالغانىدى. جاۋابنىڭ مەزمۇنى «ياخشىدۇر ياماننىڭ تۇتقان گۈلدىن، گۈزەلنىڭ ئاغزىدىن پۇرىغان پىياز» بولغاچقا، خەۋەرگە ساقلاپ، ئېغىزىنى تاتلىق ئېتىپ تۇرغان بۇ تەلۋىنىڭ قۇيۇغا چاچلىرى ئۆرە تۇردى. شۇنىڭ بىلەن ھاپىزنى جىددىي ئىشقا سېلىشقا كىرىشتى.

ھاپىز خېلى يېتىلگەن سازچىلاردىن ئىدى، كۆپ سورۇنلارغا باراتتى. ئەمما، مەدرىسە تالىپى بولغىنىغا قارىماي نەدىكى بولمىغۇر كىشىلەر بىلەن بىللە بولاتتى. كۈنلەرنىڭ بىرىدە، ئۇ قايسىدۇر بىر ئولتۇرۇشتا شەھەرگە يېڭىدىن كەلگەن شىرمىۈ - ھەممەد ھەققىدە ئاڭلاپ قالدى. ھەتتا خىرە - شىرە ئىپادىلىنىدۇ. ۋاتقان شىرمۇ ھەممەدنىڭ ھاجىغا كۈيۈغۇل بولۇش توغرىسىدا - كىمىش - مىشلەردىنمۇ قۇلاقسىز بولمىدى. ئۇ مۇشۇ ۋەقەلەرنى قاھارغا بىرمۇبىر يەتكۈزۈپ تۇرۇشتىنمۇ قالمايدى. ئۇنىڭ دەللىلىق ھۈنرىدىن قاھار بارغانسېرى جانلىنىپ كەتتى. شۇ - ئا، قاھار ئۇنى شىرمۇ ھەممەدنىڭ كەينىدىن تاپانچىلىققا قويدى. پايلاقچىنىڭمۇ سەزگۈرلۈكى ئۆتكۈر بولسا كېرەك. كوچىدا بىر - راۋىنىڭ گېپىدىن ھاپىز شىرمۇ ھەممەدنىڭ مىرئەلى ئەخمەت ئائىلىسىگە بەزمىگە بارىدىغانلىقىنى ئاڭلىدى ۋە ھايالىسىز بۇ

خەۋەرنى قاھارغا بەتكۈزدى. گۇمانخور قاھار شۇ ھامان ئۇنى ئاشۇ بەزمىگە بىر ئامال قىلىپ، سىرنى بىلىپ كېلىشكە بۇيرۇق دى. ھاپىزنىڭ چاقىرىلمىغانمەن» دېگىنىگىمۇ ئۇنىماي، قانداق تۇر بىر خىلۋەت ئوينىڭ تۇرتكىسىدە ئۇنى مىڭ بىر مۇشەققەتتە مىرئەلى ئەخمەتلەر بەزمىسىگە يولغا سالدى. ھاپىز بۇ سورۇندا شىرمۇھەممەد بىلەن ئۇچراشتى ھەم ئۇنىڭ شەمسىقەمەرگە ئۆي- لەنمەكچى بولغانلىقىدىنمۇ ۋاقىپلاندى.

دەرھەققەت، قاھارنىڭ تەشۋىشى ئاساسسىز بولۇپ چىقىم- دى. شىرمۇھەممەد شەمسىقەمەرگە ئۆيلەندى. چىدىغۇسىز بۇ ئەلەم قاھارنىڭ يۈرىكىنى ئەزدى. ئەمدى ئۇ قانداق قىلسۇن؟ ئۆلۈۋالسۇنمۇ؟ ياق، ئۇنىڭغا جان تاتلىق، شۇڭا ئۆلمەسلىكى كېرەك. ئۇنداقتا قانداق ياشاشقا بولىدۇ؟ ئۇيان ئويلاپ، بۇيان ئويلاپ ئاخىردا بىر رەزىل پىلاننى كۆڭلىگە پۈكتى. بۇ پىلاننىڭ ئىجراسىغا ھاپىزنى ياردەملەشتۈرۈپ، دادىسى يۇرتىغا كەتكەندىن كېيىن ئىشقا كىرىشىشنى مۇۋاپىق تاپتى. ئۇزۇن ئۆتمەي دادە- سىمۇ يۇرتىغا قاراپ يولغا چىقتى. پەيتىنى قولغا كەلتۈرگەن قاھار شۇ كۈنلا ھاپىزنى ئۆيىگە چاقىرىپ، كۆپ ھەشەم بىلەن مېھمان قىلدى. ھاپىزنىڭ ئالدىغا ئىككى زىخچا ئالتۇن قويدى. بۇ دەھشەتلىك بىر شۇملۇقنىڭ ئالدىن سېلىنغان بوسۇغىسى ئىدى. ئىككى گەۋدە شاراب تەسىرىدىن سەل قىيسايغاندىن كې- يىن قاھار ئالدىن تەييارلاپ قويغان پىلاننى ھاپىزغا ئۈستىلىق بىلەن بىرمۇبىر ئېيتىپ چىقتى. ئاخىردا ھاپىزنىڭ ماقۇللۇق بىلدۈرگەن قىياپەتتە تۇرغانلىقىدىن مەمنۇن بولۇپ دەيدى:

— بۇ تولىمۇ ئېھتىياتلىق ئىش. بىخەستەلىك قىلىشقا ھەرگىز بولمايدۇ.

— شۇنداق، — قوشۇلدى ھاپىز، — سىز ئاكىمىز ئۈچۈن بۇ يولدا ئۆلۈپ كەتسەممۇ رازىمەن.
— سىزگە كۆپ رەھمەت، يىگىت دېگەن مانا شۇنداق

بولدۇ.

ماختىنىشتىن خۇشاللانغان ھاپىز تۈتەك ئاسمىنىدا قانات-
سىز ئۇچۇشقا باشلىدى.

— ئوغۇل بالا دېگەن باتۇرلۇق قىلىشقا يارىتىلغان، —
ئۇ بىر پەس تۇرۇۋالغاندىن كېيىن ئېيتتى، — قاچان تۇتۇش
قىلىمىز؟

— ئالدىرىماسلىق كېرەك، — قاھارنىڭ كالاچتەك ئې-
غىزى ھاپىزنىڭ كېلەڭسىز قۇلىقىغا يەملەشتى. سۆز ئاياغلاش-
قاندىن كېيىن قاھار جامغا شاراب تۆكتى. ئىككى جام تەڭلا
سوقۇشۇپ جاراڭلاپ كەتتى.

يەتتىنچى باب ئەنسىز كېچە

رامزان ئېيىنىڭ ئون ئىككىنچى كېچىسى، كائىنات كۆ-
مۈردەك تۈن قوينىغا چۆككەن، پايانىسىز ئاسمان بوشلۇقىدا
بىرەر يۇلتۇزمۇ كۆرۈنمەيتتى.

تۈن شەھەرنى ئۆز ئىلكىگە ئېلىشتىن سەل ئىلگىرى بۇ
يەردە — ھاجى ئائىلىسىدە ئىپتار قىلىنىۋاتاتتى. شىرمۇھەم-
مەد ئەل خوجانەبى بىلەن يەكەنگە ۋاقىتلىق پائالىيەتكە كەتكەن-
لىكتىن، شەمسىقەمەر ئاتا - ئانىسىنىڭ ئۆيىدە تۇرۇپ قالغان.
ئۇمۇ بۈگۈن ئۆز ئاتا - ئانىلىرى بىلەن ئىپتارلىق مەزەگە ئېغىز
تېگىۋاتاتتى. ياشىنىپ قالغان، ئۇنىڭ ئۈستىگە كېسەلمەن ئات-
سى بىلەن بىللە بولۇش، مېھرىبان ئانىسىنىڭ ئىشلىرىغا قار-
شىپ بېرىش ئۇنىڭ ئۈچۈن ئەلۋەتتە تولىمۇ خۇشاللىق ئىش
ئىدى. بۈگۈنكى كەچلىك غىزانىمۇ ئۇ ئۆز قولى بىلەن راسلى-
غاچقا، ھاجى ھەددىدىن زىيادە خۇشال بولۇپ، خېلى ئوبدان
غىزالىنىۋاتاتتى. غىزا ۋاقتىدا قىزى بىلەنمۇ قانا ئەتىلىنەرلىك

سۆھبەتلىشىپ، قىزنىڭ ئەقىل - پاراسىتىگە ئايرىن ئۆتۈپ
دۇئا قىلدى. داستىخان يىغىشتۇرۇلغاندىن كېيىن ھاجى شەمەد
سىقەمەرگە دەدى:

- ئوغللىمىز شىرمۇھەممەد قاچان يانماقچى ئىدى؟
- ئېنىق ئەمەس. ئىش تۈگىسىلا دەرھال قايتىپ كېلىد.
- مىز، دېگەندى، — دەدى شەمسىقەمەر سەل ئويلىلىپ.
- ئۇياقتىن بىرنەرسە توپلىماقچىمىدىڭلار؟
- ھەئە، ئەل خوجا نەبىنىڭ بىر دوستىنىمۇ زىيارەت
قىلماقچى.

ھاجى جىم بولدى. ئۇيان - بۇياندىن گەپ ئېچىپ بىر پەس
گۈپتى - كالام بىلەن ئولتۇرۇشقاندىن كېيىن ھەممەيلەن ئورۇن-
لىرىدىن تۇرۇپ، خۇپتەنگە تاھارەت ئېلىشقا مېڭىشتى. ھاجى
ساقسىز بولغانلىقىدىن تەرەۋىگىمۇ بارمىدى. نامازدىن كېيىن
يېتىشقا تەييارلىق قىلىندى. ئات باقارنىڭ خوتۇنى يەڭگىگە ئىلىد.
كى ئۈچۈن بۈگۈن ئات باقار يوق ئىدى. شۇڭا قىلىشقا تېگىش-
لىك بەزى ئىشلارنى ھاجى ئۆزى بەجا كەلتۈرۈپ، دەرۋازا -
ئىشىكلەرنى پۇختىلاپ بېكىتىپ ئۆز خانىسىگە ماڭدى. شەمسە-
قەمەر ئانىسى گۈلخاننىڭ خانىسىگە كىرىپ كەتتى. شام ئۆ-
چۈرۈلگەندىن كېيىن ئۆي ئىچىمۇ قاپقاراڭغۇ بولۇپ، تۈن قويد-
نىغا لەپىدە سىڭىپ كەتتى.

* * *

قورقۇنچىلۇق تۈننىڭ سايىسىدەك ئىككى قارا كۆلەڭگە -
يۇرت ئېغىر ئۇيقۇغا چۆككەندىن كېيىن ھاجى ئائىلىسىنىڭ
كەينىدە پەيدا بولدى. بۇلار قاھار ۋە ھاپىز ئىدى. ئۇلار تىۋىش-
نىڭ يوقلۇقىنى سەزگەندىن كېيىن پاكار تامدىن ئارتىلىپ،
ھاجىنىڭ بېغىغا چۈشتى. پۇتنىڭ ئۇچىدا دەسسەشىپ، باغ

ئىشكىدىن ھويلىغا قاراپ ماراشتى. ھويلىدا ئادەم تۈگۈل،
بىرەر ئۇچار قاناتنىڭ شەپسىمۇ ئاڭلانمايتتى. ئېسەنگىرەشتىن
ئۆزىنى توختىتىۋالغان قاھار ھاپىزغا يېقىن كېلىپ، ئاستا
پىچىرلىدى:

— ھېلىقى كەمپىر شەمسىقەمەرنى قايسى خانىدە دېگەندە.
دى؟

— شەرقىي تام ئىككىنچى خانىدە.

— ھىم...

مۇدەھىشلىقنىڭ ئەسەبىي مەخلۇقلىرى پىچىرلاشتىن توخ-
تاشتى. ئۇلار بىر پەس مۇشۇ جايدا پەيت كۈتمەكچى. ئۆز
پىلانلىرىنىڭ ئىجراسى ئۈچۈن قارا كۈچ يىغىشماقچى بولۇشتى.
ئەسلىدە بۇلار ئالدىنقى قېتىمدىكى ئەلچىلىك ۋاسىتىلىرى ئىشقا
ئاشمىغاندىن كېيىن پىلانى بويىچە شەمسىقەمەرنى ئوغرىلاپ،
قاھارنىڭ ئەسلىي ئوۋىسىغا قېچىشماقچى بولغان. شۇڭا، پۇر-
سەت كۈتۈپ يۈرۈشەتتى. ئەمما، پۇرسەت ئىككى سەۋەب تۈپەيلى
قولغا كەلمەي تۇراتتى: بىرى، قاھارنىڭ يوشۇرۇن رەقىبى
شىرمۇھەممەد، يەنە بىرى ھاجىنىڭ ئات باقار چاكىرى جالال-
دىن ئىدى. ئوغرىلارنىڭ بۇ نىيىتىگە مۇناسىپ شىرمۇھەممەد
يەكەن سەپىرىگە ئاتلانغان بولسىمۇ، ئىككىنچى توسالغۇ قىمىر-
لايمۇ دېمەيتتى. بۈگۈن رەستىدە كۆز - قۇلاق بولۇپ پايلاقچى-
لىق قىلىپ يۈرگەن ھاپىز، ھاجىنىڭ ئات باقارى جالالىدىننىڭ
ئالدىراش كېتىۋاتقان يېرىدە كىمدۇر بىرى بىلەن پاراڭلىشىۋات-
قانلىقىنى، ئايالىنىڭ توغۇتتا بولغانلىقىدىن قېيناتىسىنىڭ ئۆ-
يىگە ماڭغانلىقىنى ئاڭلاپ قالدى. ئۇ بۇ خەۋەرنى شۇ ھامان
قاھارنىڭ قۇلقىغا يەتكۈزدى. قاھار ئەمدى ئۆز پىلانىنىڭ پۇر-
سىتىنى تاپقاندى. شۇنىڭ بىلەن قاتىللىق خەنجىرىنى ئېلىپ،
ھەر ئېھتىمال ئۈچۈن راسلىنىپ، ھاپىزنى ئەگەشتۈرۈپ بۇ
يەرگە كەلدى. ئېنىقكى، ئۇنىڭ قولىدىن ئەسكى ئىشلارنىڭ

ھەممىسى كېلىدۇ. ئۇ ئىشكە يامىشىپ تۇرۇپ باغ ئىشكىنى ئاچتى. قاراڭغۇدا بۇ ئىككىسىنىڭ كۆزىگە ھويلىنىڭ ئوتتۇرىدا سىدىكى كۆلچەك ۋە ئۇنىڭ ئەتراپىدىكى گۈل تەكچىلىرى تاشلاندى. ھاجىنىڭ ھەشەمەتلىك قورۇسى كۆڭلىدە ھەسەتخورلۇق ئۇرۇقلىرىنى كۆپەيتتى. ئىككى مەخلۇق بۇ سۆلەتلىك بىنانى تەپسىلىي كۆزىتىشكە كىرىشتى. ئۇدۇلدىكىسى ئاتخانا بولسا كېرەك، ئۈستىگە ئوت - خەسىلەر، ئۇنىڭ ئايۋان تەرىپىدىكى تېمىغا ئوتۇن دۆۋىلەنگەن، پېشايۋاننىڭ ئوتتۇرىسىدىكى ئايۋان ئىشكىنىڭ ئىككى يېنىدا ھەرتەرەپتە بىر ئېغىزدىن ئۆي بار. دېمەك شەرقىي تام ئىككىنچى خانە باغ تەرەپتە، بىر قۇر تەپسىدە لىي كۆرۈۋالغاندىن كېيىن قاھار ھاپىزنى ھويلىنىڭ چوڭ دەرىۋازىسىنى ئېچىۋېتىشكە ئەۋەتتى. بۇنداق قىلغاندا ئەلۋەتتە ئىش تۈگىگەندىن كېيىن قېچىشقا قۇلايلىق بولاتتى. ھاپىز ئىشنى بەلەن تۈگىتىپ، دەرىۋازىنى يېرىم ئېچىپ قويدى ۋە شۇ ھامان قاھارنىڭ يېنىغا كەلدى. ئۇلار تېخى ئەمدىلا ئىشقا تۇتۇنۇش ئالدىدا توساتتىن يىراقتىن كېلىۋاتقان ئاياغ تىۋىشى ئۇلارنى ئالدىرىتىپ قويدى. ئىككىيلەن ھايالسز ئۆزلىرىنى چەتكە ئېلىشتى. ئاياغ تىۋىشى بارغانسېرى يېقىنلاپ، دەرىۋازىدىن بىر ئادەم ھويلىغا كىرىپ كەلدى. بۇ بىزنىڭ قەھرىمانىمىز، گۈزەل شەمسەمەرنىڭ سۆيۈملۈك ئېرى شىرمۇھەممەد ئىدى. ئۇ ھېلىلا سەپەردىن قايتقىنىغا قارىماي ئەل خوجانەبىنىڭ ئۆيىگە كىرىپ بىر ئاز ئولتۇرۇپلا ئۆز قەدىردانلىرى بىلەن ئۇچرىشىش ئارزۇسىدا كېچىنى تەنھا ئۆتكۈزۈشكە سەۋرىسىزلىنىپ بۇ يەرگە كېلىشى ئىدى. ھېچنەمىدىن خەۋەرسىز كېلىۋاتقان شىرمۇھەممەد ئۇشتۇمتۇت ئېغىزىغا كەپلەنگەن قانداقتۇر بىر نەرسىدىن ئۆزىنى يات بىر دۈشمەننىڭ ئىلكىدە كۆردى. ئۇنى قاھار بىلەن ھاپىز تەڭلا تۇتۇۋالغانىدى. شىرمۇھەممەد ئەنسىز تېڭىرقاتتىن ئۆزىنىڭ نېمە بولغانلىقىنىمۇ بىلمەي قالدى. ئېغىزىغا بىر نە-

سە تىقىلغاچقا ۋارقىرىيالمايتتى. دۈشمەننىڭ قولىدىن يۇلقۇنۇپ بوشنىشىقىمۇ مۇمكىن ئەمەس ئىدى. ئۇ قانچە كۈچىنىپ باققان بولسىمۇ كۆكسىگە ئۇرۇلغان خەنجەرنىڭ شىددەتلىك زەربىسىدىن يەرگە يىقىلدى. ئۇنىڭ گېلىنى ھاپىز بوغۇۋاتاتتى. ھال-سىزلانغان تېنىگە قاھار ئىپلاس خەنجىرى بىلەن ئۇرۇۋاتاتتى. — جىمىقتى، — دەيدى قاھار پەس ئاۋازدا، — ئەمدى ئىشقا كىرىشەيلى.

تۇيۇقسىز جىملىقنى بۇزۇپ ئىچكىرىدىن بىر ئەر كىشىنىڭ يۆتەلگەن ئاۋازى ئاڭلاندى. قاھار ھولۇقتى. ئۇنىڭ يۈرىكى يەنە پوكۇلداشقا باشلىدى. ئىشىنىڭ ئوڭدىن كەلمەيۋاتقانلىقىنى پەملىگەن قاھار دەرھال ئايۋاننىڭ ئىشىكىگە باردى. قورقۇپ تۇرغان بولسىمۇ، لېكىن تەبىئىتى يول قويىمىغان بولسا كېرەك. شۇ ھامان ئىشىكىنى سىرتىدىن زەنجىرلىدى. قايتىپ كېلىپ ھاپىزنى ئىزدىدى. ئۇ ئەمدى پىلاننى ئورۇنداشقا رەسمىي كىرىشمەكچى ئىدى. ئەمما، ھاپىز ئۆيىدىن چىققان يۆتەل ئاۋازىدىن قورقۇپ ئاللىقاچان تىكىۋەتكەن ئىدى. ئەسەبىلەشكەن قاھار ئەمدى ئىش ئەپلەشمىدى دەپ ئويلىدى. ئۇ پىلاننى ئۆزگەرتتى - دە، ئاتخانىنىڭ يېنىدىكى ئايۋان تېمىغا يۆلەپ تىزىپ قويغان ئوتۇن دۆۋىسىنىڭ يېنىغا باردى. بىر باغ قۇرۇق يۇلغۇنى ئاۋايلاپ تارتتى - دە، يانچۇقىنى كولاشقا كىرىشتى. كېچە شامىلىنىڭ كۈچى بىلەن ئوت ئەدەپ كەتتى. ئۇ بىر ھازا قاراپ تۇرۇپ، ئوت يالقۇنى ئوت - خەسەلەرگە تۇتىشىپ، ھاجى ياتقان خانىغا قاراپ قانسىرىغان تىللىرىنى ئۈزىتىشقا باشلىغاندىلا ھويلىدىن سىرتقا قاراپ قاچتى. قېچىۋاتقاندا نېمىدۇر بىرنەرسە ئۇنىڭ يېنىدىن پوكىدە يەرگە چۈشتى.

شامال كۈچىيىپ كەتتى. ئاسمان - زېمىننى قان رەڭگىدە بويىغان ئوت يالقۇنى تېخىمۇ ئەۋجىگە چىقتى. ئاتلار كىشىنىپ، توخۇلار ئوچۇشماقتا، ھاجىنىڭ خانىسى لاۋۇلداپ كۆيمەكتە

ئىدى. ئاچچىق ئىس ھىدى ھەم ئوت يالقۇنىنىڭ يورۇقىدىن ھاجى ئويغىنىپ كەتتى. ئالاقزادە بولغان ھاجى تولۇق كىيىنىپ كىمۇ ئۆلگۈرمەي ئوپۇل - توپۇل ئورنىدىن تۇرۇپلا ۋارقىراشقا باشلىدى. ئۇ ئەمدى ئىشككە قاراپ دەلدۈگىنىپ يۈگۈرۈشكە كۆيۈپ ئاجرىغان بىر تال جەگە ئۇنىڭ بېشىغا چۈشتى. ھاجى ھوشسىزلىنىپ يەرگە يىقىلدى.

بۇ چاغدا قولۇم - قوشنىلار ھەم رەستىنىڭ چوڭ - كىچىك ئادەملىرىنىڭ ھەممىسى ھاجى ئائىلىسىگە تەق بولۇشقاندى، ئادەملەرنىڭ جان پىدالىق كۆرسىتىشى نەتىجىسىدە ئوت سۈبھىگە يېقىن ئۆچۈرۈلدى. بەختكە يارىشا شەمسىقەمەر ۋە گۈلخانم ساق - سالامەت قۇتقۇزۇپ قېلىندى. ھاجى - بۇ مۆھتەرەم زات تېخىچە ئېغىر كۆيۈك ئازابىدا نىمجان ياتاتتى. يېرىم كېچە توختىماي كۆيگەن ئوت ئاپىتىدىن پەقەت شەرقىي تامدىكى ئىككى ئېغىز خانە ۋە ئۇنىڭ يېنىدىكى بىر ئېغىز ئۆيلا ساق قالغان، ئۆي - ئىمارەتلەرنىڭ ھەممىسى كۆيۈپ كۈلگە ئايلانغاندى. ئازراق كۆيگەن ياغاچ ھەم شەرقىي ئۆيلەردىكى بىساتلارنى قۇتقۇ- زۇۋالغىلى بولغاندىن باشقا تۈزۈكرەك بىر نەرسىمۇ قالمىغاندى.

تاڭ يورۇقى چۈشكەندىن كېيىن كىشىلەر باغنىڭ ئىچىدە گە سۆرەپ تاشلىۋېتىلگەن شىرمۇھەممەدنىڭ جەستىنى ئۇچرىتىشتى. بۇ كۈتۈلمىگەن بەختسىزلىك ھەممە كە- شنى قايغۇغا سالدى. كۆزلەردىن ياش يامغۇردەك تۆكۈلەت- تى. شەمسىقەمەر ۋە گۈلخانمىنىڭ چىداپ بولماس يىغىد- سىدىن يەر - زېمىن تىترەيتتى. كۆڭۈللەر ماتەم سازىنى تەزىيە كۈيىگە چالاتتى. قايغۇلۇق ئازاب ئىچىدە ھەممە ئادەم ھازا كىيىمى كىيدى. شۇملۇقنىڭ قۇربانى شىرمۇھەممەدنىڭ جەستى ئەل خوجانەبى، نۇرخاتىپ، ھۈسەيدىلەرنىڭ ئىگىد- دارچىلىقىدا تاۋۇتقا سېلىنىپ، قارا يوپۇق يېپىلىپ، قەب-

رىستانلىققا ئېلىپ مېڭىلدى. شەمسىقەمەر ياقىسىنى يىر-
تىپ، ئۆزىنى يەرگە ئاتتى.

سەككىزىنچى باب بەختسىزلىك مۇڭلىرى

«بالا كەلسە قوش كېلىدۇ» دېگەندەك ئىش بولدى. شەم-
سىقەمەر ئۆز ھاياتىنىڭ تۇنجى گۈلى شىرمۇھەممەدتىن ئايرى-
لىپ، تېخى ئۇنىڭ غەم - غۇسسسىنى تولۇق يۈتۈپ بولالمايلا
ئىككىنچى قايغۇ بورىنىنىڭ يېتىپ كېلىشى ئۇنىڭ مەسۇم يۈرد-
كىنى زەرداب قىلىپ، ئۈمىد لەيلىزارىنى خازان قىلىۋەتتى.
رەھىمسىز كۆيۈك زەربىسىدىن شىكەستىلەنگەن ھاجى كۆپ داۋا-
لاشلاردىن كېيىن ساقىيالىماي ئالەمدىن ئۆتتى. شەمسىقەمەر
قەدىردان ئاتىسىدىن ۋە ئۆزىنىڭ بىردىنبىر ھايات شامىدىن
ئايرىلغان بولسا، گۈلخانم ئۇزۇن يىللىق ئارزۇلۇق جان كۆيەر
ھەمراھى بىلەن جۇدالاشتى.

كۈنلەر ئاستا - ئاستا ئۆتۈپ، بۇ ئىشلارنىڭ بولۇپ ئۆتكە-
نىگىمۇ ئىككى ئايچە بولاي دەپ قالدى. ھاجى ئائىلىسى ئەل
خوجانەبىنىڭ باشپاناھلىقىدا ئاددىي قىلىپ تۈزەشتۈرۈلدى. ئات-
لار سېتىلىپ، مۇۋاپىق خىزمەت بولمىغاچقا، ئات باقار جالال-
دىن ۋە ئۇنىڭ خوتۇنىمۇ ئىشتىن بوشىتىلىپ، ھەق - ئەجرى
بېرىلىپ قايتۇرۇلدى. ھۇجرىدا پەقەت گۈلخانم بىلەن شەمسى-
قەمەرلا يالغۇز قالدى. ئۆي ئىشلىرى كۆپ بولمىغاچقا، شەمسى-
قەمەر پات - پات ئەل خوجانەبىنىڭكىدىمۇ بولاتتى. پاجىئەدىن
كېيىن ئۇنىڭ يېزىشقا ھەپسىلىسى بولمىغاچقا، شائىرغا كۆرسى-
تىش ئۈچۈنمۇ بىرەر ئەسىرى يوق ئىدى. شائىر ۋە شىرمۇھەم-
مەدنىڭ ھايات چېغىدىكى دوستلىرىنىڭ كۆڭۈل كۆتۈرگۈچ تە-
سەللىلىرى ۋە ھەر تەرەپتىن قىلىۋاتقان مەدەت - ياردەملىرى

ئارقىسىدا ئۇ يەنە يېزىشقا كىرىشتى. بىر كۈنى ئەل خوجا نەبىنىڭ كىتابخانىسىغا كېلىپ، شائىرنىڭ ئالدىغا تۆۋەندىكى غەزەللەرنى قويدى، شۇ تاپتا ئۇنىڭ بۇلاقتەك كۆزلىرىدىن ئەمەلىيەتتە ياش تامچىلىرى مەرۋايىتتەك تۆكۈلەتتى،

ھاياتىم بەرگى ئۆرتەندى، شىرىمگە قانمىدىم ھەرگىز،
ئۇنىڭغا ئەيلىگەن ئەھدۇ - ۋاپادىن يانمىدىم ھەرگىز.
ئۆمۈرلۈك سۆيگۈ گۈلشەنم ۋاقتىسىز سارغىيىپ سولدى،
نېتەيىكى، ئەمدى ئەقلىمنى يوقاتتىم، تاپمىدىم ھەرگىز.
نېچۈن ئۇ ئاشىقىم ئۆلدى؛ نېچۈن مەن دەرد ئارا قالدىم،
يېشىشكە سىرى پىنھاننى شۇ يولدىن قايتمىدىم ھەرگىز.
ھامان مەن ئەسلىي ۋەدەمدە، ئۇنىڭدىن يانمىقىم يوقتۇر،
بۇ يولدا بارلىقىم تەقدىم، قىساسقا قانمىدىم ھەرگىز.
يوقالسام ئەسلىسۇن يۇرتۇم ئەگەردە گۆرگە كەتسەممۇ،
ۋاپادارىم يولىدىن ئەگشەرمەن، ھارمىدىم ھەرگىز.
جاھانغا نۇر چېچىپ ئۆتمەي، بولالماسمەن قەمەر يا شەمس،
دېمەككى، كۆكتە چاقنارمەن ھامانە، شەبىگە پاتمىدىم ھەر-
گىز.

مەرسىيىنىڭ مۇڭىدىن ئىختىيارسىز باغرى يارىلانغان ئەل خوجا نەبىنىڭ كۆز چاناقلىرىدا ئېچىنىشلىق ئازاب ياشلىرى پەيدا بولدى. ئۇنىڭ كۆزلىرى يەنە تۆۋەندىكى باشقىچىرەك يېزىلغان غەزەلنىڭ قۇرلىرىغا ئاغدى. بۇ غەزەلدە قانداقتۇر بىر پىنھان سىر يوشۇرۇنغاندەك ئىدى.

تەكەببۇر كۆزلىرىڭ رەڭسىز، ۋۇجۇدۇڭ پىتىنىگە ھەمراھ،
غاداىغان بويلىرىڭ بىلسەڭ كۆرەڭلەر ئەھلىگە ھەمراھ.
ئۆزۈڭنى ئۈنچە مەست قىلما ۋاقتلىق ئامىتىڭ بىرلە،

بىلەمسەن، پەسلى دۇنيادا كۆرەڭلىك ۋەھىمىگە ھەمراھ.
شۇنى ئېيتاي سۆزۈم ھەقىلىق ۋاپاغا ئاشىنا ئۆلمەس،
ئەگەر ئۇ ئۆلۈشمۇ روھىي ۋاپادار بەزمىگە ھەمراھ.

شەمسىقەمەر ئالدىنقى شېئىرىدا ئۆزىنىڭ كۆڭۈل ھەسرەت-
نى، ئىرادىسىنى بايان قىلغان بولسا، كېيىنكى شېئىرىدا نامە-
لۇم قاتلىنىڭ رەزىللىكىنى پاش قىلغانىدى. ھەمدەردلىكىدىن
ئۆپكىدىگەن شائىر ئەل خوجانەبى بىر ھازاغچە گەپ قىلالماي
قالدى.

— بەختسىزلىك مۇڭلىرى، — دېدى ئۇ ئارىدا ئاران
ئۆزىنى توختىتىپ، — شىرمۇھەممەدنىڭ ۋە ھاجىمنىڭ ۋاقتى-
سىز كۆز يۇمۇشى سىز ئۇچۇنلا ئەمەس، ھەممىمىز ئۈچۈن
ئورنىنى تولدۇرۇۋالغىلى بولمايدىغان چوڭ قايغۇ. كۆڭلىڭىزنى
بۇزماڭ، قىزىم، بىز ھەممىمىز قاتلىنىڭ ئىزىدىن قوغلاپ،
ئۇنى پاش قىلىپ، جەزمەن تېگىشلىك جازاغا مەھكۇم قىلىمىز.
شەمسىقەمەر ئۆكسۈپ - ئۆكسۈپ كۆز يېشى قىلىشقا باش-
لىدى. ئەل خوجانەبى تەسەللى بەردى.

— سىزنىڭ ياردىمىڭىزگە موھتاجمەن، — دېدى شەم-
سىقەمەر ئۆزىنى بەزلەپ، — قىساسىمنى ئالمىغۇچە مەن ئۆم-
رۈمدىن رازى ئەمەس.

— شۇنداق، قىزىم، — دېدى ئەل خوجانەبى، بىز
ھەممىمىز شۇ ئويىدا، — ئۇ سەل ئويلىنىۋالدى، — ھۈسەيىن
قاتلىنىڭ ئىزىدىن قوغلاۋاتىدۇ.

— ھە، راست، ئوت كەتكەن كېچىسى قاتىل چۈشۈرۈپ
قويغان ھېلىقى كۈمۈش ساپلىق پىچاقنىمۇ ھۈسەيىنكامغا بېرىد -
ۋىدىم، — شەمسىقەمەر جىددىيلىشىپ كەتتى، — ئۇ پىچاق-
چىدىن سوراپ باقماقچىدى، قانداق بولىدىكىن؟
— خەۋىرىم بار، ھۈسەيىن بۈگۈن ئاخشام كەلمەكچى.



ئېھتىمال ئۇچۇرنى ئېلىپ كېلىشى مۇمكىن. شەمسىقەمەر مەنۇن بولدى، ئەل خوجانەبى ئۇنىڭغا قارىدى. شەمسىقەمەرنىڭ ۋۇجۇدىدىن ئۇلۇغۋارلىقنىڭ نۇرى چاقناپ تۇراتتى.

توققۇزىنچى باب مەشۇقنىڭ قەيسەرلىكى

شائىر ئەل خوجا نەبىنىڭ خۇسۇسىي كىتابخانىسى كىتاب ئاشىقلىرىنىڭ كۆزىنىڭ يېغىنى يەيدىغان خەزىنىلەردىن ھېسابلىنىدۇ. كېيىنكى يىللاردا شائىر كۆپرەك مۇشۇ جايدا ئىشلەيتتى. ئۆزىنىڭ ئەڭ ئەزىز كىشىلىرى بىلەن مۇشۇ يەردە سۆھبەت بەزمىسى ئۇيۇشتۇرغاندىن كېيىن، باشقا غەيرىي كىشىلەرنى ئۇنىڭدىن نېسىۋە ئالدۇرمايتتى. نېمىشقا دېسىڭىز، بۇ ھەرخىل پىتىنە - پاسات، يامان كۆزدىن ساقلىنىشنىڭ چارىسى بولۇپ، ئۆزى ئۇچۇنمۇ پايدىلىقراق تەك ھەم تەبىئىيەت تۇيۇلاتتى. بۇ گۈنمۇ ئۇ مۇشۇ كىتابخانىدا ئىشلەۋاتاتتى. شائىرنىڭ كۈتكىنىگە مۇۋاپىق ئىشىكتىن نۇرخاتىپ بىلەن ھۈسەيىن كىرىپ كەلدى. شائىر ئورنىدىن تۇرۇپ دوستلىرىغا ھۆرمەت بىلدۈردى ۋە ئولتۇرۇشقا ئىجازەت بەردى. ئۈچەيلەن بىر قۇر ئەھۋاللاشقاندىن كېيىن شەمسىقەمەرنى چاقىرىپ كەلمەكچى بولۇشتى. شائىر شەمسىقەمەرنىڭ قېشىغا قىزى گۈلبەھرەمنى ئەۋەتتى.

— بۇنىڭدىن شەمسىقەمەرنى ۋاقىپلاندىرۇماسلىق ياخشى - راقىمكىن؟ — ھۈسەيىن سۆز قاتتى.

— قايسى سەۋەبتىن؟ — شائىر سورىدى.

— ئۇ ئاڭلىسىلا ئۆزىنى تۇتۇۋالمايدۇ، شۇڭا ئېيتىمىغان

تۈزۈك بولارمىكىن دەيمەن.

— ياق، بىز شەمسىقەمەرگە ئىشنىڭ جەرياننى تولۇق

ئېيتىشىمىز زۆرۈر، ئۇ ئەقىلسىز - نادانلاردىن ئەمەس، ھايات سىرلىرىنى چۈشەندى ۋە چۈشىنىۋاتىدۇ، — شائىر دانىشمەندلەرچە سۆزلەيتتى.

— توغرا، بىز ئۇنىڭغا ئېيتىشىمىز لازىم، — نۇرخاتىپ-مۇ قوشۇلدى. ھۈسەيىنمۇ قوشۇلغانلىق ئىشارىتىنى بېرىپ بېشىنى لىڭشىتتى. ئۇزۇنغا قالماي ئىشكىتىن شەمسىقەمەر كىردى ۋە ھەممەيلەنگە سالام بېرىپ ئورۇن ئالدى.

— قىزىم، — دېدى سەل ئۆتكەندە ئەل خوجانەبى، — بۈگۈن سىزگە پاجىئەنىڭ ھەقىقىي سىرىنى ئېيتماقچىمىز، شۇ سەۋەبتىن ئۆزىڭىزنى بىر ئاز بېسىۋېلىشىڭىز زۆرۈر، — شەمسىقەمەر ئۇن - تىنىسىز ئولتۇراتتى.

— سىر ئېچىلدى، — ھۈسەيىن جىددىيلىشىپ كەتكەندى.

— سىر ئېچىلدى؟ — سەسكىنىپ كەتتى شەمسىقەمەر، — تېزەرەك ئېيتىڭا، مەرھۇمنىڭ قاتلى كىم؟ —

غەزەپتىن شەمسىقەمەرنىڭ چېكە تومۇرلىرى كۆپۈپ كەتتى. — قاتىل، — دېدى ئەل خوجانەبى، — ھازىر تېپىلدى، ئۇ يېڭى بازار رەستىدىكى جاپپار قالماقنىڭ ئوغلى قاھار.

— قاھار؟ — چۆچۈپ كەتتى شەمسىقەمەر. — ھەئە، — دېدى نۇرخاتىپ، — قاتىل شۇ، شىرمۇ-ھەممەدكە ئاشۇ ئىبلىس خەنجەر ئورغان.

— يالغۇز ئۆزى؟ — شېرىكى ھاپىزمۇ بار ئىكەن. — ھازىر ئۇلار قەيەردە؟ — شەمسىقەمەر قەتئىيلەشتى.

— ھاپىز، — جاۋاب بەردى ھۈسەيىن، — شىرمۇھەممەدنى قەتلى قىلىشقا ياردەملەشكەن، ئەمما كېيىنكى ئىشقا قول سېلىشقا پېتىنالمىغانلىقىدىن قورقۇپ تىكىۋەتكىنىچە بۈگۈنكى كۈنگە قەدەر ھېچقانداق جايدا ئىز - دېرىكى بولماپتۇ.

— قاھار ھازىر شەھىرىمىزدە بار.
— ئۇنىڭ بارلىقى بىز ئۈچۈن ناھايىتى ياخشى ئىش،
شەمسقەمەرنىڭ كۆزلىرىدىن قىساس ئۇچقۇنى چاقىناپ
كەتتى، — بىز ئۇنىڭدىن...
— جەزمەن قىساسىمىزنى ئېلىشىمىز كېرەك! — شەم-
سقىمەرنىڭ سۆزى تۈگىمەيلا ئەل خوجانەبى ئۇلاپ ئېيتتى.
— قاتىل ئېنىق، — دەپى ھۈسەيىن، — ئۇنداقتا
ھەممىڭلار ئىجازەت بېرىڭلار. ئۇنى ئۆزۈملا يىغىشتۇرۇۋېتە-
لەيمەن.
ئەل خوجانەبى شەمسقەمەرگە قېنى، نېمە دەيسىز، دېگەن-
دەك قارىدى.

غەزەپ كۈچىنى بېسىۋالالمىغان شەمسقەمەر شۇ ھامان
ئورنىدىن تۇرۇپ مەردانلىك بىلەن ئېيتتى:
— مەن ئەمدى چۈشەندىم، مېنى ئەيىبكە بۇيرۇمايسىلەر،
ھازىر ئىشنىڭ تەكتىگە تولۇق يەتتىم. ئەسلىدە شىرمۇھەممەدكە
قاتىل بولغۇچى بۇ ۋەھشىي ھايۋان قاھار بىزنىڭ تويىمىزدىن
ئىلگىرى ماڭا بىر قانچە قېتىم ئەلچى ئەۋەتكەنىدى. ئۇنىڭ
ھەممىسىنى رەت قىلغاندىم، ئۇنىڭ مەقسىتىگە ئېرىشەلمىگەن-
لىكىدىن بۇ قەدەر شۇملۇقنىڭ يېتىپ كېلىشىنى ئويلاپمۇ باقمى-
غانىكەنمەن. شىرمۇھەممەد ۋاپاتىدىن تېخى بىر ئاي ئۆتمەيلا ئۇ
يەنە ماڭا ئەلچى ئەۋەتتىشكە باشلىدى. بۇ پەسكەش، نىجىس
ئەمدى ۋەھشىيلىكىدىن قول ئۈزۈش ئۇياقتا تۇرسۇن، تېخى
ھەدەپ ياۋۇزلىشىپتۇ. بوپتۇ، مەن ئەمدى ئۇنىڭغا رازىلىق
بېرىمەن.

— ھە!! — ئەل خوجا تەئەججۈپلەندى.
— شۇنداق ئاتا، — ئىزاھلىدى شەمسقەمەر، — يول-
ۋاسنى يوقىتىش ئۈچۈن يولۋاس ئۇۋىسىغا كىرىش كېرەك.
قاتىلنى يوقىتىشتا مەندە بۇنىڭدىن باشقا ياخشى چارە يوق.

شائىر ئەل خوجانەبى ئۇنىڭ قەلبىنى چۈشەندى.

— سۆزىڭىز توغرا قىزىم، — دەدى تېڭىرقاشتىن ئازاد بولغان ئەل خوجانەبى دەدى، — بولمىغاندا سىزنىڭمۇ ھاياتىڭىز... — ئۇ شەمسىقەمەرگە جىددىي قارىدى.

— شۇنداق، مەنمۇ شۇ قاراشتىمەن، — دەدى شەمسىقەمەر ۋە داۋاملاشتۇرۇپ، — مەن شىرمۇھەممەدنىڭ يۈرىكى سۆيگەن مەشۇقى، شۇڭا ھەقىقەت يوسۇندا ئۇنىڭ ئىنتىقامىنى ئۆزۈم ئېلىشىم كېرەك.

— سىز!؟ — نۇرخاتىپ ساراسىمىگە چۈشكەندەك ھا- لەتتە شەمسىقەمەرگە قوللىرىنى ئۈزىتىپ قالدى.

— شائىر ئاتا، سىز ئانامغا ئېيتىڭىز، ئۇنى كۆندۈرۈڭىز. توپغا تەييارلىق قىلسۇن! — شەمسىقەمەرنىڭ قەيسەرلىكى بۇ يەردىكى ئۈچ ئەرنى ھەيران قالدۇردى.

— قىزىم، مەن سىزنىڭ پاك ۋەجدانىڭىزنىڭ ھىممىتىگە قوشۇلىمەن، — ھاياجانلانغان ئەل خوجانەبىنىڭ كۆز چاناقلىرىدا ياش ئەگىدى، ھۈسەيىن، نۇرخاتىپلارمۇ شەمسىقەمەرگە ھۆرمەت بىلدۈرۈپ، شائىرنىڭ سۆزىنى ماقۇللىدى.

— ئۆزىڭىز بەكرەك پەخەس بولۇڭ.

غەزەپ - نەپرەت ۋە ئۆچمەنلىكتىن ۋۇجۇدى يالقۇنلىنىۋاتقان شەمسىقەمەر ھېلىقى قاتىل چۈشۈرۈپ قويغان كۈمۈش ساپ- لىق پىچاقنى قولغا ئالدى. كۈچكە تولغان بارماقلىرى بىلەن ئۇنىڭ سېپىنى چىڭ سىقتى.

* * *

بۈگۈنكى توي ئىككى جايدا بولغىنىغا يارىشا مېھمانلارغا كۆڭۈللۈك تۇيۇلمىدى. شەمسىقەمەر قانچىلىك ئازابلانمىدى دەي- سىز؟ ئەكسىچە قاھار كۈتۈلمىگەن بىر جانانغا ئېرىشكەنلىكىدىن

ئادەتتىن تاشقىرى خۇشال ئىدى. ئۇنىڭچە بۇ دىلچەزگە ئېرىشىش ئاسانغا چۈشمىدى. شۇ سەۋەبتىن بولسا كېرەك، ئوي كۆيى ۋە ئارتۇقچە غادىيىۋالغانىدى. مېھمانلار تارقاشقاندىن كېيىن شەمسىقەمەر قاھارنىڭ ئۆيىگە يۆتكەپ كېلىندى. يەڭگە خوتۇن ئۆيگە شام ياقىتى. ئىككىيلەن كۆپمۇ پاراڭلاشمىدى. شەمسىقەمەرنىڭ پاراڭ سېلىشىقىمۇ راىي يوق ئىدى. ۋاقىت خېلى بىر يەرگە بارغاندا يەڭگە خوتۇن شەمسىقەمەرگە ئورۇن كۆرسىتىپ بېرىپ، گۈلخانم ئەۋەتكەن، شەمسىقەمەر ئۆزى تەييارلاپ قويغان بوغچىدىن ئۇنىڭ يېنىدىراق بىر يەرگە سۈرۈپ قويۇپ، شەمسىقەمەردىن ئۆزى سوراپ، باشقا بىر ئۆيگە يېتىشقا چىقىپ كەتتى. ۋاقىت تاقەتسىزلىك بىلەن ئۆتمەكتە. شەمسىقەمەر يېنىدىكى بوغچىنى تارتىپ، ئالدىراش ئىچىنى ئاخشۇرۇشقا تۇتۇندى. كۈمۈش ساپلىق پىچاق ئۆزى قويغاندەك تۇراتتى. ئۇ پىچاقنى ئېلىپ پەم بىلەن ياستۇقنىڭ ئاستىغا تىقىپ قويدى. ئۇنىڭ كۆكسى قاتتىق - قاتتىق ئېلىنغان نەپەس تەسىرىدىن ئۆكسۈپ - ئۆكسۈپ كۆتۈرۈلەتتى. خېلى ۋاقىتتىن كېيىن ئىشىك ئېچىلىپ قاھار كىردى. شام يورۇقىدا رەقىبىنىڭ ھىجايغان تەلەتى تولىمۇ سەت كۆرۈنەتتى. ئۇ ئۆزىدىكى نەپەسنى زورغا بېسىپ، قاھارغا قاراپ مېيىقىدا كۈلۈپ قويدى. — ئاپئاق گۈزىلىم، سىزنى قولغا كەلتۈرۈش مەن ئۈچۈن ئەلۋەتتە ئاسانغا كەلمىدى، — قاھارنىڭ بۆرىدەك خارقىراق ئاۋازىدىن ئۆي ئىچىدە ئاچچىق شارابىنىڭ سېسىق پۇرىقى تارقالدى. ئۇ ئىچىۋالغانىدى. — شۇنداق، — دېدى شەمسىقەمەر مەنىلىك قىلىپ، — ئىككىمىزنىڭ ئۇچرىشىشى ھەقىقەتەن بەكمۇ مۇشەككۈل بولدى.

— مەن سىز ئۈچۈن كۆپ يول ماڭدىم، — قاھار تۈلكىلىك قىلدى، — بۈگۈن ئاخىر تېپىشتۇق. — مەنمۇ سىزنى ئىزدەپ، سايىڭىزدىن چاپقاندەكلا يۈر -

دۈم، — شەمسقەمەرنىڭ ئاۋازى سالماق چىقاتتى، — بىر يەرگە كېلەلمەسلىكىمىزدىن كۆپ غەمدە ئىدىم.

— شۇنداق، گۈزىلىم، شۇنداق، — ئاللىقاچان شەمسقەمەرنىڭ يېنىدىن ئورۇن ئېلىپ بولغان قاھار ئۇنىڭغا قول ئۇزاتتى، — بۈگۈن بىزنىڭ ئارزۇ — ئارمىنىمىزغا قاندىغان كۈنىمىز.

— توختاڭ، — دەدى شەمسقەمەر، — بۈگۈن ھەقىقەتەن سىز ئارزۇيىڭىزغا قاندىغان كۈن.

— سىزچۇ؟

— مەنمۇ ھەم شۇنداق، ئارزۇيۇمغا تولۇق يېتىدىغان كۈن.

شەمسقەمەرنىڭ گېپىنىڭ مەنىسىگە يېتىشتىن يىراق تۇرغان قاھار ئۇنى راستلىققا دارىپ چۈشەندى.

— يېتىڭ! — دەدى قاھار شەمسقەمەرگە ئورۇننى كۆرسىتىپ.

— سىز ئاۋۋال يېتىڭ!

— سىزچۇ؟

— مەن تېخى يېشىنىمىدىم.

— يېشىنىۋېرىڭ.

— شامنى ئۆچۈرۈۋېتىپ يېشىنىمەن. بولمىسا ئۇيىلدەن.

قاھار شەمسقەمەرگە تەييارلانغان ئورۇننىڭ يېنىدىكى كۆرپە ئۈستىگە كۈچ بىلەن تاشلاندى. ئىچىملىك مانا شۇ تاپتا ئۆز تەسىرىنى تازا كۆرسەتمەكتە ئىدى. ئۇنىڭ نەپىسى تېز —

تېز ئۇرۇلاتتى. شەمسقەمەر بولسا ئۇنىڭ يېنىدا بۇ ئىپلاسقا قاراپ غەزىپىنى يۇتۇپ ئولتۇراتتى. قاھار ئۇنى يەنە يېتىشقا

ئالدىراتتى. شام ئۆچۈرۈلدى. شەمسقەمەر ئېھتىيات بىلەن ئورنىغا كەلدى. ئۇ يېشىنىغان بولۇپ، ياستۇقنىڭ ئۈستىدىن

پىچاقنى قولغا ئالدى - دە، ئۆزىنى سەل تۇتۇۋېلىپ، زەرەپ بىلەن قاھارنىڭ كۆكسىگە ئۇردى.

— ۋايىجان! — قاھار شۇ ھامان تىپىرلاپ ئورنىدىن

تۇرۇشقا تىرىشىپ كۆردى. قايتۇرۇپ سېلىنغان ئىككىنچى پىچاق زەربىدىن تېخىمۇ ۋەھشىيلەشتى. گەرچە ئۇ سەكراتتا بول-

سىمۇ تىنىمسىز قارشىلىق قىلاتتى. توساتتىن ئۆتكۈر پىچاق شەمسىقەمەرنىڭ سول قولىنى سىجىپ ئۆتۈپ كەتتى. قەھەر -

غەزىپىنى رەقىبىگە مەركەزلەشتۈرگەن شەمسىقەمەر بارلىق كۈچىنى يىغدى - دە، قاھارغا پىچاق سېلىشقا باشلىدى. ئالاھىزەل

ئۈچ - تۆت قېتىملىق پىچاقنىڭ ئەجەللىك زەربىسىدىن كېيىن ئاندىن قاھار ھالسىزلىنىپ، ئۇنى بارغانسېرى پەسلەپ، ئىچىگە

كىرىپ كەتتى. شەمسىقەمەر تېخىچە ئۆرە قاراپ تۇراتتى. تۇيۇق - سىز خارت - خارت قىلغان ئاۋازدىن قورقۇپ يۈرىكى گۈپۈلدەپ

كەتتى. ئۆلمىدىمۇ، نېمە؟ ئويلىدى ئۇ. گويا شۇ تاپتا قاھار ئورنىدىن تۇرۇپ ئۇنى بوغدىغاندەك تۇيۇلۇپ، تېنى شۈركۈنۈپ

كەتتى. ئۇ ئەمدى ئۆزىنىڭ تەمتىرىگەنلىكىنى ھەقىقىي سەزگەندى. ھولۇققانلىقىدىن شۇ ھامان پىچاقنى قاھارنىڭ كۆكسىگە

كۈچ بىلەن سالدى. تۈگەشكىلى خېلى ئۇزۇن بولغان بۇ ئەبلەخ - تىن كىچىككىنە بولسىمۇ تىرىكلىكنىڭ تىۋىشى كەلمەيتتى.

ئۆز رەقىبىنىڭ جېنىدىن جۇدالاشقانلىقىغا تولۇق ئىشەنگەندىلا ئاندىن شەمسىقەمەر ئېسىنى يىغدى. ئۇ ئەمدى بىلىدىكى، قاتتىق

ئېلىشىشتىن كېيىن ماغدۇرسىزلانغان پۇتلىرى سىرقىرايتتى. پىچاق سانجىغان قولى چىدىغۇسىز دەرىجىدە ئېچىشاتتى. ئۇ

قاراڭغۇدا قاھار يانتان يەرگە قارىدى ۋە قەھرى بىلەن دەيدى: — ئىپلاس! شۇملۇقنىڭ ئاقمۇنتى مانا مۇشۇنداق ئاياغلى-

شىدۇ، سەن ئەمدى ئارزۇيۇڭغا تولۇق يەتتىڭ!
ئۇ ئۆزىنىڭ تەۋەرىۋك بوغچىسىنى ئالدى - دە، سىرتقا

قاراپ يۈگۈردى.

شەمسىقەمەر يېتىپ كەلگەندە ئەل خوجا نەبىنىڭ ئۆيىدە شائىر، نۇرخاتىپ، ھۈسەيىنلەر كۈتۈپ ئولتۇراتتى. شەمسىقە- مەر دالاندا كىيىمنى يەڭگۈشلىدى ۋە ئۆيگە كىرىپ، بولغان ۋەقەدىن بۇ يەردىكىلەرنى ۋاقىپلاندى. ئىشنىڭ ئوڭۇشلۇق ھەل بولغانلىقىدىن ھەممەيلەن خۇشال بولۇشتى ھەمدە ئالدىن كۆرۈلگەن تەييارلىق بويىچە سۈبھىدىن بۇرۇن نۇرخاتىپ، ھۈسەيىنلەر شەمسىقەمەر ۋە گۈلخاننى ئېلىپ خوتەنگە قاراپ يولغا چىقىشماقچى بولۇشتى. سەپەر ئۈچۈن ئاتلار تەييارلاپ قويۇلغانىدى. گۈلخانم چاقىرىپ كېلىندى. بۇ چاغدا گۈلخان- نىمۇ ئىشنىڭ ئۆتۈشىدىن تەپسىلىي ۋاقىپلاندى. ئۇمۇ بۇ يەردىكىلەرنىڭ مەسلىھىتىگە رازىلىق بەردى. ئۇلارنىڭ ئۆيىدە بولسا ھاجىنىڭ چوڭ قىزى ئىگىدارچىلىق قىلىپ ئولتۇرماقچى بولدى. ئۇلار كۆچۈنۈپ كېلىپ بولغۇچە قاراشقا شائىرنىڭ كۈيغۈغلى ۋاقىتلىق ئورۇنلاشتۇرۇلدى. باش زومەھەلگە يېقىن نۇرخاتىپ، ھۈسەيىنلەر ئۆز ئاتلىرىغا، شەمسىقەمەر بىلەن گۈلخانم ئەل خوجا نەبى تەرىپىدىن بېرىلگەن يارام ئاتلارغا مىنىشىپ، ئەگمە كوچىلاردىن ئۆتۈپ، يىراق خوتەن تۈپ- رىقىغا — شىرمۇھەممەدنىڭ ئانا يۇرتىغا قاراپ مېڭىشتى. ئەل خوجا نەبى قايغۇ ئىچىدە ئاقىپول تىلەپ ئۈزىتىپ قويدى.

*

*

ئۇلار يەتتە كېچە - كۈندۈزلۈك سەپەر ئارقىلىق تەكلىماكان دەشتىنى ئەگىپ بېسىپ، بىر كۈنى كەچ ئەسىر مەزگىلىگە يېقىن خوتەنگە چۈشتى. ئەل خوجا نەبىنىڭ ئېيتىپ بەرگەنلىرىگە ئاساسەن شىرمۇھەممەدنىڭ تۇغۇلۇپ ئۆسكەن ئاتا مىراس ئۆيى - ئىمارەتلىرى بۇ ئەزىز مېھمانلارنى، توغرىسى بۇ ئۆي - ئىمارەتلەرنىڭ ھەقىلىق خوجايىنلىرىنى ئىسسىق چىراي قارشى ئالدى. شىرمۇھەممەدنىڭ ئۇرۇق - تۇغقانلىرى، يۇرتداشلىرى ئۇلارنى كۆپتىن - كۆپ ئەتىۋارلاپ كۈتۈۋالدى. شەمسىقەمەر ھەم ئۇنىڭ

ھەمسەپەرلىرىگە بۇ كۆركەم دىيار بارغانسىرى تولىمۇ يېقىملىق ۋە گۈزەل كۆرۈنۈشكە باشلىدى. كۈنلەرنىڭ ئۆتۈشى بىلەن ئۇلار بۇ يەرگە چاپسانلا ئۆزلىشىپ كەتتى.

شەمسقەمەر خوتەنگە كېلىپ، ئوتتۇز يەتتە كۈندىن كېيىن ئەل خوجانەبىنىڭ كارۋانلار ئارقىلىق ئەۋەتكەن بىر پارچە خېتىنى تاپشۇرۇۋالدى. خەت مۇنداق يېزىلغانىدى:

ھۆرمەت گۈلشىننىڭ مەسۇم بۆلبۈلى قىزىم شەمسقەمەر-گە، سىز ئارقىلىق ئانىڭىز گۈلخانمغا:

سىلەرنىڭ سالامەت خوتەنگە يېتىپ بارغانلىقىڭلاردىن خەۋەر تاپتىم. ئوبدان ئورۇنلىشىۋالغانسىلەر، ھەم شۇنداق بولۇشىغا ئەشەنچىم كامىل.

ھۆرمەتلىك قىزىم، سىز كېتىپ يەڭگە خوتۇن ئارقىلىق قاھارنىڭ، بۇ نىجاسەت ئالىمىدىكى لەنتى بۇرنىڭ ئۆلگەنلىكى ئاشكارا بولدى. كىشىلەر ئۇنىڭ يەتتە يېرىگە پىچاق سانجىلغان. لىقىنى، كۆكسىگە قالدالغان پىچاقنىڭ تارتۇپتىلمەي شۇ پېتى تۇرغانلىقىنى ئۆز كۆزى بىلەن كۆرۈپتۇ، ھازا ئېچىپ، تەزىيە كىيىمى كىيىدىغان ئادىمى بولمىغاچقا، ئۇنىڭ مۇردىسى ئۈچ كۈن ئاشۇ ئۆيىدە ئىگىسىز قاپتۇ. ناماز ئەھلىلىرىمۇ ئۇنىڭ نامىزىنى ئوقۇغىلى ئۇناشماپتۇ، ئاخىر ئۇنىڭ ھايات چېغىدىكى بىر نەچچە مۇرىتى ئۇنى قەبرىستانلىققا ئاپىرىپ ئاددىيلا كۆمۈپ قويۇپتۇ. ھازىر پۈتۈن شەھەر خەلقى شىرمۇھەممەد ۋە ھاجىم-نىڭ ھاياتىغا زامىن بولغان بۇ قانخورنىڭ روھىغا لەنەت - نەپرەت ياغدۇرماقتا. ئۇنى شەھەردىن يوقاتقان سىزنىڭ قەيسەر-لىكىڭىزگە بولسا مويىسىپىتلار ۋە ياش يىگىت - قىزلار ئاپىرىن ئېيتىشماقتا، سىزگە چۈشىنىشلىك، پاك - ۋىجدانلىق كىشىلەر ئەلۋەتتە خارلانمايدۇ.

قىزىم شەمسقەمەر، خوتەن — شېئىرىيەت ئىجادىيىتىنىڭ بۇلىقى، شۇ تاپتا سىز بۇ بۇلاقنىڭ ئىچىدە تۇرماقتىسىز. سىز بۇنى ئۆزىڭىزنىڭ بەختى دەپ بىلىڭ، ئىجتىھات بىلەن تىرىشىڭ! ئىجادىيەتتە جاسارەت بىلەن ئىلگىرىلەڭ. ئۆگىنىش-

نى بوشاشتۇرۇپ قويماڭ. ئۆگىنىشتە زېرىككەك بولماڭ. ئىز-
دىنىشتە ئېرىنچەك بولماڭ، كىشىلەر بىلەن بولغان مۇناسىۋەتتە
تېرىككەك بولماڭ، ئالدىڭىزدا ئۇچرىغۇسى رەقەبلىرىڭىزگە كۆ-
ڭۈلچەك بولماڭ، تۇرمۇش - كۈرەشتۈر، كۈرەش بەخت دېيىلىد-
دۇ.

ھۆرمەتلىك قىزىم، نۇرخاتىپ، ھۈسەيىنلەر ساق - سالا-
مەت قايتىپ كەلدى. شەھىرىمىزدە ئۇلارغا نىسبەتەنمۇ ھېچقان-
داق دۈشمەنلىك يوق. سىلەرنىڭ ئۆي - جايىڭلارمۇ ياخشى
تۇردى. ئاچىڭىز كۆچۈپ كېلىپ قەدىردان ھاجىمنىڭ چىرىغىنى
ياندۇرماقتا. مەنمۇ سالامەت تۇرۇۋاتىمەن، ئائىلە تۇرمۇشۇممۇ
ئىلگىرىكىدەك، گۈلبەھرەم سىزنى تولا يادلايدۇ. ئۇنىڭغا خەت
يېزىپ ئەۋەتىڭ. ئۇنى سىزنىڭ ئىزىڭىزدىن تەربىيەلەش بىزنىڭ
بۇرچىمىز. مەن قېرىپ قالدىم. شۇڭا، ئۆمرۈمنىڭ ئاخىرىدا
يەنە بىر قېتىم خوتەنگە بېرىپ، سىلەرنى زىيارەت قىلىپ قايت-
ماقچىمەن. سىلەرنىڭ سالامەت ۋە بەختلىك بولۇشۇڭلارغا تى-
لەكداشمەن.

ئۆزىنىڭ شەپقەتلىك ئۇستازى ئەل خوجانەينىڭ كۈچ -
قۇۋۋەت بېغىشلىغۇچى خېتىدىن بېھىساب مەدەت ۋە ئىلھام ئال-
غان شەمسىقەمەر ئالاھىدە تېتىكلىشىپ كەتتى. ئۇ ھە دېسە
گۈلخاننى ئالدىرىتىپ، شائىرنى كۆڭۈلدىكىدەك كۈتۈۋېلىش
ئۈچۈن پايپىتەك بولۇپ تەييارلىق كۆرۈۋاتاتتى.

خاتىمە

تۇتى قۇش ناۋا قىلماقتا

ئارچا شېخىدا ئولتۇرۇپ ھېكايە سۆزلەۋاتقان تۇتى قۇش
سۆزىنى بىر پەس توختىتىپ، تۆۋەندىكىلەرنى ئېيتىپ، ھېكايىد-
سىنى تۈگەتتى:

ھاياتنىڭ سىرىنى بىلگۈچى بولساڭ ئۇنىڭدىن قاچما. بى-
لىمىسىز ناھەللىلەرگە ئىچكى سىرىڭنى ئاچقۇچى بولما، دوست-

سز ھاياتتىن ئۆزۈڭنى يىراق تۇت. دوست تۇرمۇشتا كىشىگە بەخت ئاتا قىلىدۇ. ھايات مەنتىقىسى شۇنداق: تۇرمۇشنىڭ پاجىئەسىدىن ئۆتمەي بەختنىڭ قەدرىگە يەتكىلى بولمايدۇ. ئېنىقكى، كېيىنەك گۈلگە ئاشىق بولسىمۇ، ئەمما بۇلبۇلدەك جان كۆيەر ئەمەس. گۆھەر ئىزدەمەكچى بولساڭ، غەۋۋاس بولۇپ، دېڭىز - ئوكيانلارنىڭ چوڭقۇر تېگىگە شۇڭغۇغىن. ئۆمۈرلۈك سۆيگۈ - مۇھەببەتكە ئېرىشەي، ۋاپادار ئاشىق بولاي دېسەڭ ئەقىدە - ئىخلاسىغا سادىق بول. بىلىملىك بولاي دېسەڭ ئىز-دېنىپ ئۆگەن. بىلگەنلىرىڭنى خاتىرىسىز قالدۇرۇشتىن ھەزەر ئەيلە!

بۇ چاغدا چىڭقى چۈشتىن سەل ئىگىلەنگەندى. كىشىلەر ئىشقى - مۇھەببەت گۈلىستانىنىڭ قەدىرلىك ھېكايىچىسى - گۈزەل تۇتى قۇشقا چوڭقۇر ھۆرمەت بىلدۈرۈپ، قىسسەدىكى پاجىئەلەرگە قاتتىق ئېچىنىپ ئۆكسۈپ - ئۆكسۈپ قايتىشتى. بىلىمىدىم، كۆز چاناقلىرىم قاچان ياشلانغاندۇ؟ تۇتى قۇشنىڭ ناۋاسىدىن ۋە ئۇنىڭ قايغۇلۇق يېڭى ھېكايىسىدىن ۋۇجۇدۇم ئاچچىق ئەلەمگە تولدى. شەمسىقەمەرنىڭ كېيىنكى ھاياتىنىڭ قانداق بولغانلىقى ھەققىدىكى ۋەقەلەرنى بىلىش ئارزۇسىدا شۇ تاپتا ۋۇجۇدۇم بەكمۇ تاقەتسىزلىنەتتى. ۋەھالەنكى، ھېكايىچى ھېكايىسىنى توختاتقان. ئويلىدىمكى، بۇنىڭغا ھازىرچە ئامال يوق ئىدى. ماقۇل، ئۇنداقتا بىزنىڭ ئۇنى ۋاقتىنچە سورىمىغىدەنمىز تۈزۈك بولار، ئېھتىمال بۇنى تۇتى قۇش ئۆزىنىڭ كەلگۈسى ھېكايىلىرىدە سۆزلەپ بېرەر.

مەن جامائەت ئىچىدە پەرىشان كېتىۋېتىپ، ئىنسان روھىنىڭ باھادىر كۈيچىسى بولغان ئىككى ياشنىڭ پاجىئەلىك تەقدىرى ھەققىدىكى بۇ نادىر ھېكايىنى قايتا ئەسلىگەنمىدە ئېغىزىمدىن مۇنۇ سۆز ئىختىيارسىز چىقىپ كەتتى: مەشئۇملۇق!

[General Information]

书名=夏赫赛娜木的情人 维吾尔文

SS号=40256144